

॥ शृङ्गारप्रकाशः ॥

ŚRĠGĀRAPRAKĀŚA

BY

Maharajadhiraja Śri BHOJA DEVA

PART I PRAKASAS 1 & 2

EDITED BY

Bharatbhālanidhi Vidyasagara Vidyavacaspati

P. P. SUBRAHMANYA SASTRI, B. A (Oxon), M. A., (Madras)

*Curator, Government Oriental Manuscripts Library & Professor of Sanskrit
& Comparative Philology, Presidency College, Madras.*



—SRIRANGAM—

SRI VANI VILAS PRESS

1939

Price Rs. 1-8]

[Postage Extra

SRIRANGAM SRI SANKARA GURUKULA SERIES No. 7

MADRAS GOVERNMENT ORIENTAL MANUSCRIPTS SERIES No. 12

ŚRĪNGĀRAPRAKĀŚA

BY

Maharajadhiraja Śrī BHOJA DEVA

EDITED BY

Vidyasagara Vidyaravaspati

P. P. SUBRAHMANYA SASTRI, B.A. (Oxon), M.A. (Madras).

Curator, Government Oriental Manuscripts Library & Professor of Sanskrit

& Comparative Philology, Presidency College, Madras.



DONATED TO
THE CENTRAL LIBRARY

— SRIRANGAM —

SRI VANI VILAS PRESS.

1939

NOTE.

The Sringaraprakasa of Maharajadhiraja Sri Bhoja Deva is a standard work on Alankara well known to all rhetoricians. It was discovered in Malabar by the peripatatic party of the Madras Government Oriental Manuscripts Library during their search for rare manuscripts. But till now, no edition of the whole work has appeared. The enthusiastic Orientalist His Holiness Sri Yatirajasvami of Melkote, Mysore, published the three Prakasas 22-23-24 in 1926 as Part I.

Our edition is based on the Paper Manuscript in Devanagari script preserved under R. No. 3252 in the Madras Government Oriental Manuscripts Library. The paper manuscript was transcribed in 1921-22 from a manuscript of the Library, Sanskrit College, Tiruppunithura, Cochin State.

A detailed Introduction, Table of Contents and other critical remarks will be furnished when the Volume is completed.

PRESIDENCY COLLEGE,
MADRAS.
Dated : 31—3—1939.

P. P. Subrahmanya Sastri,
Curator, Government Oriental Manuscripts Library,
Madras.

INTRODUCTION.

Royal authors of works on Sanskrit Language and Literature have always been well known to students of Indology. Some Orientalists like Theodore Aufrecht and Arthur Antony Macdonell had always held the belief that these Royal Authors usually palmed off the works of their court-pandits as their own. But this short-sightedness among Indologists is slowly disappearing.

We are therefore glad to bring to light for the first time the first two Prakasas of Maharajadhiraja Sri Bhojadeva's monumental work on Rhetoric, the Sringaraprakasa, which was first discovered in its complete form by the Peripatetic Party of the Madras Government Oriental Manuscripts Library during its search for new and rare works in Malabar in 1920.

Maharajadhiraja Bhojadeva lived in the first half of the 11th century A. D. It is known that he composed the Rajamrganka, an astronomical treatise in Saka 964 or 1042 A. D. It is also known that Parantaka, the author of the famous Syamaladandaka was honored by King Bhojadeva with a grant in Saka 923 or A. D. 1001. He was King of Malwa from 1018 A. D. to 1054 A.D.

King Bhojadeva was a prolific writer on all departments of knowledge. More than twenty works are attributed to him by Dr. T. R. Chintamani of the University of Madras, in his Introduction to his edition of the Sarasvatikanthabharana (University of Madras 1937).

To Indian Rhetoricians, Bhojadeva's Sringaraprakasa had long been known as a voluminous work, bristling with quotations from numerous authors. A critical study of the text by modern students had been handicapped by the want of a printed edition.

The enthusiastic Orientalist His Holiness Sri Yatirajaswami of Melkote, Mysore printed the three Prakasas, 22, 23 and 24 in 1926 as a Part. But it has not been followed up since then. The Madras Government Oriental Manuscripts Library included the publication of the Sringaraprakasa in its programme of publications and prepared a press copy of the first six Prakasas,

under the immediate supervision of Pandit V. Krishnamachariar. It is in furtherance of this scheme, that Prakasas 1 and 2 are now published for the first time as Part I, so that scholars might not be kept waiting too long.

Dr. Raghavan of the University of Madras made a critical study of the contents of the Sringaraprakasa and has recently published, a portion of his thesis as "Bhoja's Sringaraprakasa Vol I-Part I (Karnatak Publishing House, Bombay 1940). The thesis is a critical examination of the contents of the Sringaraprakasa and brings to light much interesting material of permanent value to students of Indian Literary Criticism.

Bhojadeva's chief contribution is to establish that Sringara or Love is the *only* Rasa and to dispel the time-honoured darkness from the minds of those who recognised the Rasas to be ten (Dr Sankaran has an interesting chapter on King Bhojadeva in his "Some Aspects of Literary Criticism in Sanskrit"—Madras University 1929).

In Prakasas 1 and 2 of the Sringaraprakasa, Bhojadeva quotes profusely from Panini, Patanjali, Yaska, Vakyapadiya, Vatsyayana (p. 7), Venisamhara (pp. 31 and 89), Sangraha-kara, probably Vyādi (p. 46) Katyayana (p. 53), Mallanaga (p. 53), Hari (p. 54) Candragomi (pp. 60 & 81) and Manu (p. 87). There are also some unidentified quotations, notably in pp. 4, 56, 60, 65 & 89.

A detailed table of contents and an alphabetical index to the slokas in the Sringaraprakasa (1 & 2) are also furnished.

Thanks are due to my learned Colleague, Pandit V. Krishnamachariar, who saw the work through the press.

The Sri Vani Vilas Press, Srirangam deserves our warmest thanks and gratitude for having successfully co-operated with Government in bringing out in quick succession five books in three years, Nos. 8, 9, 10, 11 & 12 of the Madras Government Oriental Manuscript Series.

Presidency College, }
Madras. }
31—3—42.


P. P. SUBRAHMANYA SASTRI,
Curator, Government
Oriental Manuscripts Library.

॥ विषयसूचिका ॥

	पुटम्		पुटम्
॥ प्रथमः प्रकाशः ॥		प्रत्ययः—धातुप्रत्ययः—तव्यादयः	३६
उपोद्धातः	१	” ” ण्वुलादयः	”
शब्दः द्वादशधा	४	” ” उणादयः	”
प्रकृतयः—धातुरूपाः—परिपठिताः	”	प्रत्ययप्रत्ययः—यदादयः	”
” ” अपरिपठिताः	५	” ” घादयः	”
” ” परिपठितापरिपठिताः	”	” ” मबादयः	”
” ” प्रत्ययधातवः	”	” ” फगादयः	”
” ” नामधातवः	६	” ” युजादयः	”
” ” प्रत्ययनामधातवः	”	” ” ढगादयः	”
” प्रत्ययरूपाः—सुप्रत्ययान्ताः	७	” प्रातिपदिकप्रत्ययः—टाबादयः	”
” ” तिङ्प्रत्ययान्ताः	”	” ” स्वादयः	”
” ” कृत्प्रत्ययान्ताः	”	” ” तसिलादयः	३७
” ” तद्धितप्रत्ययान्ताः	”	” ” कादयः	”
” ” धातुसंज्ञाप्रत्ययान्ताः	”	” ” अणादयः	”
” ” स्त्रीप्रत्ययान्ताः	”	” ” क्यजादयः	”
” प्रातिपदिकरूपाः—नामानि	८	उपस्कारः—प्रकृत्युपस्कारः—भूषणाः	”
” ” अव्ययानि	९	” ” समवायाः	”
” ” अनुकरणाः	२२	” ” अध्याहाराः	”
” ” कृतः	२४	” ” वैकृताः	”
” ” तद्धिताः	”	” ” यत्नाः	”
” ” समासाः	”	” ” प्रतीयत्नाः	”
प्रत्ययः—धातुप्रत्ययः—सनादयः	३६	” प्रत्ययोपस्कारः—भूषणादयः	”
” ” विबादयः	”	” उभयोपस्कारः—भूषणादयः	३८
” ” तुमुनादयः	”	उपपदम्—तिङ्पपदम्—क्रियारूपम्	”

	पुटम्		पुटम्
उपपदम्-तिकुपपदम्-कारकरूपम्	३८	प्रातिपदिकम्-अविभक्तावयवम्-निपातरूपम्	७५
" " नामरूपम्	" "	अनुकरणम्-साध्वनुकरणम्	७६
" " अव्ययरूपम्	" "	" असाध्वनुकरणम्	"
" " निपातरूपम्	" "	" अव्यक्तानुकरणम्	"
" " उपसर्गरूपम्	"	विभक्तिः-तिङ्विभक्तिः	"
" कृदुपपदम्-क्रियारूपादयः	३९	" सुविभक्तिः	"
" सुबुपपदम् "	"	" अव्ययविभक्तिः	"
॥ द्वितीयः प्रकाशः ॥		उपसर्जनम्-विशेष्यरूपम्	७७
प्रातिपदिकम्-विभक्तावयवम्-कृदुपम्	४०	" विशेषणरूपम्	"
" " तद्धितरूपम्	४६	" तुल्यरूपम्	"
" " समासरूपम्	६५	समासः-उपस्मिष्टक्रियः	८०
" अविभक्तावयवम्-नामरूपम्	७५	" गमितक्रियः	"
" " अव्ययरूपम्	"	" अक्रियः	"





॥ शृङ्गारप्रकाशः ॥

भोजदेवविरचितः



प्रथमः प्रकाशः

अच्छिन्नमेखलमलब्धदृढोपगूढ-

मप्राप्तचुम्बनमवीक्षितबक्त्रकान्ति ।

कान्ताविमिश्रवपुषः कृतविप्रलम्भ-

संभोगसख्यमिव पातु वपुः पुरारेः ॥ १ ॥

यत्पादपङ्कजरजःपरिमार्जितेषु

चेतःसु दर्पणतलामलतां गतेषु ।

शब्दार्थसंपद उदारतराः स्फुरन्ति

विघ्नच्छिदेऽस्तु भगवान्स गणाधिनाथः ॥ २ ॥

आत्मस्थितं गुणविशेषमहंकृतस्य

शृङ्गारमाहुरिह जीवितमात्मयोनेः ।

तस्यात्मशक्तिरसनीयतया रसत्वं

युक्तस्य येन रसिकोऽयमिति प्रवादः ॥ ३ ॥

सत्त्वात्मनाममलधर्मविशेषजन्मा

जन्मान्तरानुभवनिर्मितवासनोत्थः ।

सर्वात्मसंपदुदयातिशयैकहेतु-

र्जागर्ति कोऽपि हृदि मानमयो विकारः ॥ ४ ॥

तात्पर्यमेव वचसि ध्वनिरेव काव्ये

सौभाग्यमेव गुणसंपदि वल्लभस्य ।

लावण्यमेव वपुषि खदतेऽङ्गनायाः

शृङ्गार एव हृदि मानवतो जनस्य ॥ ५ ॥

शृङ्गारवीरकरुणाद्भुतरौद्रहास्य-

बीभत्सवत्सलभयानकशान्तनाम्नः ।

आम्नासिषुर्दश रसान्सुधियो वयं तु

शृङ्गारमेव रसनाद्रसमाप्ननामः ॥ ६ ॥

वीरान्धुतादिषु च येह रसप्रसिद्धिः

सिद्धा कुतोऽपि वटयक्षवदाविभाति ।

लोके गतानुगतिकत्ववशादुपेता-

मेतां निवर्तयितुमेष परिश्रमो नः ॥ ७ ॥

अप्रातिकूलिकतया मनसो मुदादे-

र्यः संविदोऽनुभवहेतुरिहाभिमानः ।

ज्ञेयो रसः स रसनीयतयाऽऽत्मशक्ते

रत्यादिभूमनि पुनर्वितथा रसोक्तिः ॥ ८ ॥

रत्यादयोऽर्धशतमेकविवर्जितानि

भावाः पृथग्विविधभावभुवो भवन्ति ।

शृङ्गारतत्त्वमभितः परिवारयन्तः

ममार्चिषं द्युतिचया इव वर्धयन्ति ॥ ९ ॥

आभावनोदयमनन्यधिया जनेन

यो भाव्यते मनसि भावनया स भावः ।

यो भावनापथमतीत्य विवर्तमानः

साहंक्रुतौ हृदि परं स्वदते रसोऽसौ ॥ १० ॥

रत्यादयो यदि रसाः स्युरतिप्रकर्षे

हर्षादिभिः किमपराद्धमतद्विभिन्नैः ।

अस्थायिनस्त इति चेद्भयहासशोक-

क्रोधादयो वद कियच्चिरमुल्लसन्ति ॥ ११ ॥

स्थायित्वमत्र विषयातिशयान्मतं चे-

चिन्तादयः कुत उत प्रकृतेर्वशेन ।

तुल्यैव साऽऽत्मनि भवेदथ वासनायाः

संदीपनात्तदुभयत्र समानमेव ॥ १२ ॥

अतः सिद्धमेतत्— रत्यादयः शृङ्गारप्रभवा एव एकोनपञ्चाशद्भावाः ; वीरादयो मिथ्यारस-
प्रवादाः ; शृङ्गार एवैकश्चतुर्वर्गेककारणं रस इति । स चानुभवैकगम्यत्वादसर्वविषयत्वाच्च दुरवसेयः,
सम्यग्भिनयेषु वा विदग्धशैल्यैः प्रदर्श्यमानः साम्राजिकैरवधार्यते, प्रबन्धेषु वा महाकविभिर्यथा-

वदाख्यायमानो विदुषां मनीषाविषयमवतरति । तत्र न तथा पदार्थः प्रत्यक्षेण प्रतीयमानः
स्वदन्ते, यथा वाग्मिनां वचोभिगवेद्यमानाः । तदाह—

‘ अत्थविमेसा ण हि तह चित्तविआसं कुणन्ति सञ्चविआ ।

जह उण ते उम्मिळ्ळन्ति सुकइवआहिं सुसीसन्ता ॥ ’

अतोऽभिनयेभ्यः कवीनेव बहुमन्यामहे, अभिनयेभ्यश्च काव्यमेवेति । तत्पुनः शब्दार्थयोः
साहित्यमामनन्ति ; तद्यथा ‘ शब्दार्थौ सहितौ काव्यम् ’ इति । कः पुनः शब्दः ? येनोच्चारितेनार्थः
प्रतीयते । स च द्वादशधा— प्रकृतिः, प्रत्ययः, उपस्कारः, उपपदम्, प्रातिपदिकम्, विभक्तिः,
उपसर्जनम्, समासः, पदम्, वाक्यम्, प्रकरणम्, प्रबन्धः, इति । कोऽर्थः ? यः शब्देन
प्रत्याग्यते । स च द्वादशधा— क्रिया, कालः, कारकम्, पुरुषः, उपाधिः, प्रधानम्, उपस्कारार्थः,
प्रातिपदिकार्थः, विभक्त्यर्थः, वृत्त्यर्थः, पदार्थः, वाक्यार्थः, इति । किं साहित्यम् ? यः शब्दार्थयोः
संबन्धः । स च द्वादशधा— अभिधा, विवक्षा, तात्पर्यम्, प्रविभागः, व्यपेक्षा, सामर्थ्यम्,
अन्वयः, एकार्थीभावः, दोषहानम्, गुणोपादानम्, अलंकारयोगः, रसावियोगः, इति ।

तत्र यद्यपि ‘ न केवला प्रकृतिः प्रयोक्तव्या न च केवलः प्रत्ययः ’ इति प्रयोगनियमः,
तथाऽपि धर्मनियमाय शास्त्रप्रक्रियाव्यवहारे प्रकृतिप्रत्ययविभागकल्पनया शब्दार्थभावनायां प्रत्यया-
त्प्रथममुपादानकारणमिव योपादीयते तां प्रकृतिरिति व्यपदिशन्ति । सा त्रिधा— धातुरूपा,
प्रत्ययरूपा, प्रातिपदिकरूपा च । तत्र धातवः षोढा— परिपठिताः, अपरिपठिताः परिपठितापरि-
पठिताः, प्रत्ययधातवः, नामधातवः, प्रत्ययनामधातवश्चेति । तेषु परिपठिता भूवादयः ; यथा—

भूयात्तेषां कुले जन्म जायन्तां तेषु संपदः ।

येषां स्वमिति मन्वानाः स्त्रीकुर्वन्ति स्वमर्थिनः ॥

कविः सृजति काव्यानि हृद्यादधति सज्जनाः ।

स्रते मुक्ताः पयोराशिर्वहन्ति तरुणीस्तनाः ॥

न रुणत्सीन्द्रियग्रामं न शृणोषि गुरोर्वचः ।

नोपार्जयसि मित्राणि कथं गृह्णास्यरिश्रियः ॥

अपरिपठिताः आन्दोलयत्यादयः ; यथा—

नीपानान्दोलयन्नेव प्रेङ्खोलयति मे मनः ।

पवनो वीजयन्नाशा मानाशामुच्चुलुम्पति ॥

तडित्स्वचयतीवाशा न सन्ते शर्म बर्हिणः ।

पान्थस्त्रीश्वासवेधौष्ण्यं विधमन्त्यब्दवायवः ॥

मिलन्त्याशासु जीमूता विकृबन्ते दिवि ग्रहाः ।

तापं क्षपयति प्रावृद् क्षीयन्ते कामिविग्रहाः ॥

ये सूत्रेष्वेव पठ्यन्ते न भूवादिषु ते परिपठितापरिपठिताः स्कु इत्यादयः ; यथा—

अनुस्कुनुहि मा मन्तून् वसन्तो मानघस्मरः ।

दूति दुतमृतीयस्व जिजावयिषति स्मरः ॥

मुसलक्षेपहुंकारस्तोमैः कलमखण्डिनि ।

कुचविष्कम्भमुत्तन्ननिष्टभ्नातीव ते स्मरः ॥

पतयाल्लुनि चेष्टासु मनांसि गृहयालवः ।

यूनामेकेन रूपेण योषितो दाह्यसातयाः ॥

मनाद्यन्ताः प्रत्ययधातवः ; यथा—

मीमांससे न शास्त्राणि कृतार्थयसि नार्थिनः ।

गोपायसि न संत्रस्तान् किमुद्धतमटाव्यसे ॥

सूर्यीयति सुधारश्मिं नरकीयति नन्दने ।

कामं कामयमाना त्वां सा जीवन्ती मृतायते ॥

कपोलौ लोहितायेते बाष्पायेते विलोचने ।

प्रियप्रणामकाम्यन्ती कृशाङ्गि कलहायसे ॥

कण्डादयो नामधातवः ; यथा—

कण्डूयति न यो मर्म नर्मणा यो हणीयते ।
 उरुष्यति रुषं यः स राजा राज्यं मिषज्यति ॥
 वल्गूयति न योऽसाधुमसूयति न माधवे ।
 मन्तूयति न मान्याय महन्सु स महीयते ॥
 कमिषुध्यन्तु यज्वानः कं मगध्यन्तु मागधाः ।
 कमर्थिनः कुषुभ्यन्तु रामेऽरण्यं भुरण्यति ॥

कथं पुनः कण्डादिनामधातुश्च भवति—

‘धातुप्रकरणाद्भातुः कस्य चासञ्जनाद्यकि ।
 आह चायमिमं दीर्घं मन्ये धातुर्विभाषितः ॥’

येभ्यः परिपठितधातुभ्यो नामत्वसिद्धये नामभ्यो वा धातुत्वसिद्धये किवादिप्रत्यया लुप्यन्ते, ते प्रत्ययेन नामानि च धातवश्चेति प्रत्ययनामधातवः— होडगल्भक्लीबप्रभृतयः ; यथा—

गिरो गीर्ब्रह्म वामाशीः श्रियः प्रतिभुवौ भुवौ ।
 शत्रुशीर्मित्रपूर्वाहुर्युधि ते बन्धना सजूः ॥

होडसे नाभिजातेषु क्लीबसे नाभिमानिषु ।
 विदग्धसि न मुग्धेषु नाप्रगल्भेषु गल्भसे ॥

सविता विधवति विधुरपि सवितरति तथा दिनन्ति यामिन्यः ।
 यामिनयन्ति दिनान्यपि सुखदुःखवशीकृते मनसि ॥

एवं कंसवधमाचष्टे कंसंघातयति, आरात्रि विवासमाचष्टे रात्रिं विवासयति, पुष्यचन्द्रयोगं जानाति पुष्येण चन्द्रं योजयति, उज्जयिन्याः प्रस्थितो माहिष्मत्यां सूर्योद्गमं प्राप्नोति माहिष्मत्यां

सूर्यमुद्गमयतीति । अत्र 'आख्यानात्कृतस्तदाचष्टे' इति णिच्, 'कृलुक् प्रकृतिप्रत्ययापत्तिः प्रकृति-
वच्च कारकम्' 'आङ्लोपश्च कालात्यन्तसंयोगे मर्यादायाम्' 'नक्षत्रयोगे शि' 'चित्रीकरणे प्रापि'
इति स्मर्यते ॥

प्रकृतिः षट्प्रकारैषा धातुरूपा निरूपिता ।

अथ प्रत्ययरूपाऽपि षट्प्रकारैव कथ्यते ॥

प्रत्यया हि सुभिङ्कृत्तद्धितधातुप्रत्ययस्त्रीप्रत्ययभेदान् षट्प्रकाराः; तदन्ता प्रकृति-
रपि प्रत्ययरूपा षट्प्रकारैव भवति । सा सुप्रत्ययान्ता यथा— अहंयुः, शुभंयुः,
सायंतनम्, चिरंतनम्, त्वयका, मयका, आमुष्यायणः, अप्सव्यः, प्राह्वतराम, प्रगेतराम,
पूर्वाह्वेतनम्, ससांसमीना, इति । तिङ्प्रत्ययान्ता यथा— पचतितराम्, गच्छतितराम्, स्पृशति-
रूपम्, जल्पतिकल्पम्, जिघ्रतिदेश्यम्, पश्यतिदेशीयम्, आस्तिकः, नास्तिकः, पचतकि, भिन्धकि,
पचतभृजता, स्वादतमोदता, इति । कृत्प्रत्ययान्ता यथा— कृत्रिमम्, भृत्रिमम्, सेकिमम्, माङ्-
कृटिनम्, सांगविणम्, व्यावक्रोशी, व्यावहारी, श्येनपाता, नैलपाता, जित्वरी, आह्व्यंकरणी,
इति । तद्धितप्रत्ययान्ता यथा— गार्ग्यायणः, दाश्यायणः, वार्ष्यायणिकः, वार्ष्यायणीयः, फाण्टाह्वतः,
फाण्टाह्वतायनिः, आभिजित्यः, कौञ्जायन्यः, कुतस्त्यः, तत्रत्यः, पचतितराम्, पचतितराम्,
इति । धातुसंज्ञाप्रत्ययान्ता यथा— चिकीर्षा, कण्डूया, पुत्रीया, कारणा, मिश्रणा, मृगया,
अटाट्या, सासहिः, यायावरः, यायजूकः, चिकीर्षुः, चङ्क्रमणः, इति । स्त्रीप्रत्ययान्ता यथा—
गाङ्गेयः, सौदामेयः, कारीपगन्धेयः, द्रौपदेयः, गौरेयः, शार्ङ्गवेयः, काद्रवेयः, कामण्डलेयः,
यौवतेयः, सौगभेयः, बहुस्त्रीकः, सुवधूकः, इति । अथ कथं यौवतेयः इति प्रत्ययप्रकृत्याबुदाहृतम् ?
यावता 'यूनस्तिः' (पा. ४. १. ७७) इत्येतस्य तद्धितसंज्ञया प्रातिपदिकत्वमेव । सत्यमेतत्; किं तु
स्त्रीसामान्यपर्यायो युवतिशब्दः प्रकृत्यन्तरमस्ति; यथाऽऽह— 'धर्मार्थाङ्गविद्याकालाननुपगोधयन
कामसूत्रं तदङ्गविद्याश्च पुरुषोऽधीयीत, प्राग्यौवनाद्युवतिः' (कामसू. ३) इति । तस्य, 'यूनस्तिः'
इत्येतस्यैव वा 'एरक्तिनः' इति विभाषितङीपो ढगुत्पत्तिः; यथा आदितेयः, सौगभेयः, इति;
अथ काद्रवेयः, कामण्डलेयः, इति कथम् ? ङ्यापोरप्रातिपदिकत्वेऽपि हि 'ङ्याप्रातिपदिकान्'
(पा. ४. १. १) इति विशेषविधानात्, 'यूनस्तिः' इत्येतस्य तु तद्धितत्वात् अस्तु सुबुत्पत्तिः;
ऊङस्तु प्रत्ययत्वेन सा न सिध्यति; समर्थाच्च तद्धितेन भवितव्यम् । अन्तवद्भावाद्भविष्यति; तथा
हि— ब्रह्मबन्धूरित्यादौ 'अकः सवर्णे दीर्घः' (पा. ६. १. १०१.) इति द्वयोरेकत्वं भवति ।
यद्येवं 'स्त्रीभ्यो ढक्' (पा. ४. १. १२०) इति ढक् न सिध्यति, सोऽप्यादिवद्भावाद्भविष्यति ।
'साऽस्य देवता' (पा. ४. २. २४.) इति ज्ञापकादूङुत्पत्तेः प्रागेव वा सुबुत्पत्तिः इति ॥

उक्ता षोडैवमेषाऽपि प्रकृतिः प्रत्ययात्मिका ।

अथातः प्रातिपदिकरूपा षोडैव कथ्यते ॥

प्रातिपदिकप्रकृतिः ।

तत्र नामाव्ययानुकरणकृत्तद्धितसमासाः प्रातिपदिकानि ; यदाह— ‘अर्थवदधातुरप्रत्ययः प्रातिपदिकम्’ (पा. १. २. ४५.) ‘कृत्तद्धितसमामाश्च’ (पा. १. २. ४६.) ‘निपातस्य चानर्थकस्य प्रातिपदिकसंज्ञा वक्तव्या’ (म. भा. वा. १. २. ४५.) इति ; तत्रार्थवद्ग्रहणेन नामाव्ययानुकरणानि गृह्यन्ते, कृत्तद्धितसमामास्तु कण्ठोक्त्या इति । नन्वेतेऽप्यर्थवन्त एव । सत्यमेतन् ; किं तु कृतस्तद्धिताश्च प्रत्ययाः ; तेषामप्रत्ययग्रहणात्प्रातिपदिकत्वं न प्राप्नोतीति कृत्तद्धितग्रहणेन तदुपसं-गृह्णाति । समासग्रहणेन त्वर्थवत्समुदायस्य समासस्यैव प्रातिपदिकसंज्ञेति ज्ञापयन् तथाविधस्य वाक्यस्थैतां निवर्तयति ॥

तत्रानपेक्षितशब्दव्युत्पत्तीनि सत्त्वभूतार्थाभिधायीनि च नामानि । तानि द्विधा— आविष्टलिङ्गानि, अनाविष्टलिङ्गानि चेति । तेषु जातिद्रव्यपरिमाणाभिधायीन्याविष्टलिङ्गानि । तत्र जातिद्विधा— आकृतिव्यङ्ग्या, उपदेशव्यङ्ग्या च ; तयोराद्या यथा— गौः, मृगः, पक्षी, सर्पः, सिंहः, वृक्षः, कुमारी, कुण्डम्, स्त्री, पुमान्, नपुंसकम्, इति । द्वितीया यथा— ब्राह्मणः, गार्ग्यः, कठः, क्षत्रियः, वैश्यः, शूद्रः, मूर्धाभिषिक्तः, अम्बष्ठः, पारशवः, सूतः, वैदेहकः, चण्डालः, इति । द्रव्यं द्विधा— सापेक्षम्, अनपेक्षं च ; तयोराद्यं यथा— गुरुः, पिता, पुत्रः, भ्राता, जामाता, मित्रम्, माता, स्वसा, दुहिता, याता, ननान्दा, भार्या, इति । द्वितीयं यथा— चैत्रः, मैत्रः, इन्द्रः, उपेन्द्रः, चन्द्रः, सूर्यः, कालः, आकाशः, प्राची, प्रतीची, शची, लक्ष्मीः, इति । परिमाणं द्विधा— नियतम्, अनियतं च ; तयोराद्यं यथा— द्रोणः, खारी, पलम्, भारः, क्रोशः, योजनम्, निवर्तनम्, नल्वः, पणः, पुगणः, गणः, अश्वौहिणी, इति । द्वितीयं यथा— संघः, पूगः, सार्थः, समाजः, वर्गः, श्रेणिः, कुटुम्बम्, परिषत्, पङ्क्तिः, यूथम्, वनम्, सेना, इति । गुणसंख्याबचनसर्वनामान्यनाविष्टलिङ्गानि ; तेषु गुणो द्विधा— अनुरञ्जकः, अननुरञ्जकश्च । तत्रानुरञ्जकयोगात्तदनुरक्तानि यथा— श्वेतः, स्वादुः, शीघ्रः, मन्दः, दीर्घः, ह्रस्वः, ऋजुः, वक्रः, मृदुः, कठिनः, युवा, वृद्धः, इति । अननुरञ्जकयोगात्तद्विपरीतानि यथा— दक्षः, जिह्मः, जडः, प्राज्ञः, खलः, साधुः, स्निग्धः, क्रूरः, शूरः, भीरुः, लघुः, गुरुः, इति । संख्या द्विधा— लिङ्गवती, अलिङ्गा चेति ; तयोराद्या यथा— एकः, एका, एकम् ; द्वौ, द्वे, द्वे ; उभौ, उभे, उभे ; त्रयः, तिस्रः, त्रीणि ; चत्वारः, चतस्रः, चत्वारि, इति । द्वितीया यथा— पञ्च प्रातिपदिकार्थाः, पञ्च वृत्तयः, पञ्च पदजातानि,

पडिपयाः, पड्बुद्धयः, पडिन्द्रियाणि, अष्टौ वसवः, अष्टौ मूर्तयः, अष्टौ वर्णस्थानानि, दश दिशः, षोडश पदार्थाः, अष्टादश पुराणानि, इति । सर्वनामानि द्विधा— सर्वादीनि असर्वादीनि च ; तेषु आद्यानि यथा— सर्वः, विश्वः, अन्यः, इतरः, कतमः, यः, सः, एषः, अयम्, त्वम्, अहम्, इति । द्वितीयानि यथा— प्रथमः, चरमः, अल्पः, कतिपयः, पूर्वः, परः, अपरः, दक्षिणः, उत्तरः, स्वः, अन्तरः, सकलः, कृत्स्नः इति ॥

प्रायेणालिङ्गसंख्याशक्त्यान्यव्ययानि । तानि षोढा— अव्ययनिपातगत्युपसर्गकर्मप्रवचनीयविभक्तिप्रतिरूपभेदात् । तेषु प्रायेण शक्तिसंख्यायोगात्स्वरादीन्यव्ययानि ; यदाह—

‘सदृशं त्रिषु लिङ्गेषु सर्वासु च विभक्तिषु ।

वचनेषु च सर्वेषु यन्न व्येति तदव्ययम् ॥’ (गोपथब्रा. १. १. २६. a) इति ।

तानि द्विधा— सत्त्वगन्धीनि असत्त्वगन्धीनि चेति । तेषु सत्त्वगन्धीनि षोढा— द्रव्यरूपाणि, गुणरूपाणि, क्रियारूपाणि, जातिरूपाणि, संज्ञारूपाणि, संबन्धिरूपाणि चेति । असत्त्वगन्धीन्यपि षोढैव— क्रियापेक्षीणि, क्रियाद्रव्यापेक्षीणि, क्रियाविशेषणानि, क्रियाद्रव्यविशेषणानि, क्रियाविष्टरूपाणि, क्रियाद्रव्याविष्टरूपाणि चेति । तत्र सत्त्वगन्धिभेदेषु द्रव्यरूपाणि यथा— स्वः, दिवः, भुवः, विहायसा, रोदसी, आपः, भूः, ऋचः, शम्, महः, तपः, हाहा, हूहू इति ; गुणरूपाणि यथा— शश्वत्, आवत्, नृवत्, कूपन, कुविन, सामि, माचि, द्राक्, स्नाक्, ज्योक्, मनाक्, ईपत् इति ; क्रियारूपाणि यथा— नमः, स्वस्ति, स्वाहा, स्वधा, वपट्, वौपट्, श्रौपट्, हन्त, अच्छ, ववं, ववे, भाव इति ; जातिरूपाणि यथा— कम्, शम्, योः, मयः, सायम्, प्रातः, अस्तम्, नक्तम्, दिवा, दोषा, ह्यः, श्रः, इति ; संज्ञारूपाणि यथा— किप्, सः, ओम्, स्वाहा, ह्रां, ह्रीं, ह्रीं, ब्रूं, दिङ्, हेङ्, ऋङ्, जुङ्, दुङ्, इति ; संबन्धिरूपाणि यथा— अन्तः, अन्तरा, ऊर्ध्वम्, बहिः, पारे, मध्ये, समया, निकषा, आरात्, विष्वक्, पुरः, पश्चात्, इति । असत्त्वगन्धिभेदेषु क्रियापेक्षीणि यथा— द्वन्द्वम्, यथा-यथम्, मिथः, अन्योन्यम्, परस्परम्, इतरेतगम्, परोपराम्, उत्तराधरम्, अधरोत्तरम् इति ; क्रियाद्रव्यापेक्षीणि यथा— साकम्, सार्धम्, सह, समम्, अमा, विना, ऋते, पृथक्, नाना, इति ; क्रियाविशेषणानि यथा— अभीक्षणम्, मुहुः, पुनः, भूयः, युगपत्, अजस्रम्, अनिशम्, शनैः, उपांशु, मङ्क्षु, झटिति, प्रायः, इति ; क्रियाद्रव्यविशेषणानि यथा— अलम्, बलवत्, सुष्ठु, मृषा, वृथा, मिथ्या, मुधा, अद्धा, ऋधक्, उच्चैः, नीचैः, इति ; क्रियाविष्टरूपाणि यथा— शश्वत्, सपदि, संप्रति, पुरा, असंप्रति, सना, सांप्रतम्, जातु, बाढम्, फाण्टम्,

स्वयम्, कामम्, इति ; क्रियाद्रव्याविष्टरूपाणि यथा — आविः, प्रादुः, तिगः, साक्षात्, अलम्, प्राध्वम्, सन्, असन्, धिक्, हिरूक्, तूष्णीम्, जोषम्, इति ॥

जात्यादिप्रवृत्तिनिमित्तानुपग्राहित्वेनामस्त्वभूतार्थाभिधायिनोऽलिङ्गसंख्याशक्तय उच्चावचे-
ष्वर्थेषु निपतन्तीत्यवयवविशेषा एव चादयो निपाताः ; यदाह— ‘चादयोऽमस्त्वे’ (पा. १. ४. ५७) इति । ते खलु विध्यर्थाः, अर्थवादाः, अनुवादार्थाः, निषेधार्थाः, विधिनिषेधार्थाः, अविधिनिषेधार्थाश्च इति षोडश संभवन्ति । तेषु मङ्गलम्, अधिकारः, संभ्रमः, नियोगः, समुच्चयः, विकल्पः, इति विधिः ; कुत्सा, प्रशंसा, विपादः, हर्षः, ईर्ष्या, विस्मयः, इत्यर्थवादः ; स्मरणम्, उपमा, अभ्युपगमः, अनुपमः, परकृतिः, पुगकरूपः, इत्यनुवादः ; प्रतिषेधः, निवारणम्, अपाकरणम्, असूया, गर्हणा, विनिग्रहः, इति निषेधः ; संबोधनम्, अनुकम्पा, वितर्कः, प्रभ्रः, पक्षान्तर्गम्, हेत्वपदेशः इति विविचिनिषेधः ; पदपूरणम्, पादपूरणम्, वाक्यपूरणम्, अलङ्कारपूर-
णम्, वाक्यालङ्कारः, पदसंस्कारः इत्याविधिनिषेधः ॥

तेषु ओम्, अथ, स्वस्ति, दिष्ट्या, नह, स्म, शश्वन्, कश्चित्, इति मङ्गलार्थाः ।
यथा— ओम् अग्निमीळे पुरोहितम्, अथातो ब्रह्मजिज्ञासा, स्वस्ति नो मिमीतामश्विना भगः,
दिष्ट्या वर्धसे, नह भोक्ष्यसे भोगान्, ऊर्ध्वं मुहूर्तान् कटं करोतु स्म भवान्, शश्वदध्येष्या-
महे, कश्चिदध्येष्यामहे, इति । अथ, अथो, यावत्, तावत्, अनु, पुनः, पश्चात्, भूयः, इत्यधि-
कारार्थाः ; यथा— अथ शब्दानुशासनम्, अथो त्वमेष्यसि, यावत्संभवस्तावद्विधिः, मुनिं
कणादमन्वतः पुनः प्रभातं पुनरेव शर्वरी, पश्चादावां विरहगुणितम्, भूयश्चाह त्वमसि शयने,
इति । यावत्, तावत्, ननु, पुरा, अङ्ग, हि, हन्त, सीम्, इति संभ्रमार्थाः ; यथा— याव-
त्स एव समयः सममेव तावत्, ननु गच्छामि भोः, अधीष्व माणवक पुरा विद्योतते विशुन्,
अङ्ग पच, न हि पच, हन्त प्रशाधि, प्र सीमादित्योऽसृजत (ऋग्वे. २. २८. ४) ; प्रासृजन् सर्वत
आदित्यः इत्यर्थः । परम्, वै, वाव, एव, ह, अह, तु, उ, इति नियोगार्थाः, यथा— धर्मः
सखा परमहो परलोक्याने, वेदो वै धर्ममूलम्, द्वे वाव ब्रह्मणो रूपे, आत्मैवेदमग्र आसीत्, स
होवाच, त्वमहं ग्रामं गच्छ, आख्यास्यामि तु ते, सत्यमु ते वदन्ति (नि. १. ५.), इति । च,
वा, आ, अपि, उत, अथ, अथो, तथा, इति समुच्चयार्थाः ; यथा— अहं च त्वं च वृत्रहन्
(ऋग्वे. ६. ४. ४१. ५), वायुर्वा त्वा मनुर्वा त्वा (तै. १७. ७. २.), देवेभ्यश्च पितृभ्य आ,
ऋग्वे. ७. ६. २२. १.) दन्तैरपि नखैरपि, दैव्याः शमितार उत मनुष्याः (तै. ब्रा. ३. ६. ६.),
देवानथ पितृन्स्तुहि, अथो खल्वहः, हारीतोऽत्रिरहं तथा, इति । वा, अथ, अथो, यदि, चण्,

चेत्, नेत्, मा, इति विकल्पार्थाः ; यथा— राज्यं वा कर्तव्यं भाष्यं वा श्रोतव्यम्, ऋतौ व्यवेयादृष्टान्तौ पर्ववर्जनम्, नदीषु स्नायादथो देवखाते, यदि शमः किं तपसा, त्वं च गन्ता किमत्र मे, उपाध्यायश्चेदागच्छेदाशंसे युक्तोऽधीयीय, नेज्जिह्वायन्तो(न्यो) नरकं पताम, नि. १-११.), माकदाचिदिदमपि स्यात्, इति । एवमन्येऽपि प्रयोगानुसारतो द्रष्टव्याः । एते च विधेरन्यत्रापि वेदितव्या इति ॥

अर्थवादे— हा, धिक्, चिन्, नाम, किम्, ह, अपि, जातु, इति कुत्सार्थाः ; यथा— हा किमेवं प्रवर्तसे, धिक्प्रमादः, कुल्माषांश्चिदाहर (नि. १-४-१४), को नामायं सवितुरुदयो यव न स्वे स्फुरन्ति, किमधीते देवदत्तः, त्वं ह ब्राह्मणोऽसि, अपि सिञ्चेत्पलाण्डुम्, तव जातु गमिष्यसि इति । तु, पश्य, पश्यत, अह, अहो, यथा, यावत्, चित्, इति प्रशंसार्थाः ; यथा— यस्तु माणवको भुङ्क्ते, पश्य माणवको भुङ्क्ते, पश्यत माणवको भुङ्क्ते, अह माणवको भुङ्क्ते, अहो देवदत्तः पचति शोभनम्, यथा पचति शोभनम्, यावत् करोति चारु, आचार्यश्चिदिदं ब्रूयात् (नि. १-४-१२), इति । ही, ई, हा, हन्त, बत, नाम, भोः, कष्टम्, इति विषादार्थाः ; यथा— ही महीशो दृश्यते, ई ईदृशः संसारः, हा प्रिये जानकि, निगश्रया हन्त हता मनस्विता, अहो बत महत्कष्टम्, क नाम गमिष्यसि, भोः श्रान्तोऽस्मि कष्टं भोः कष्टम्, इति । दिष्ट्या, हन्त, बत, बट्, वाट्, कत्, कथम्, कश्चित् इति हर्षार्थाः ; यथा— दिष्ट्या न मृतोऽसि सखे, हन्त जीविताः स्मः, सैवेयं बत मे प्रिया, वण्महा असि सूर्य (ऋग्वे. ८-१०१-११), वाट् ताभ्यः स्वाहा (तै. ब्रा. १-४-५-३), कद्रुदाय प्रचेतसे(ऋग्वे. १-४३-१), कथं वत्सो मे रामभद्रः, कश्चिज्जीवति पार्वती, इति । ह, अह, प्रत्युत, परम्, किं तु, अपि, नाम, यदि नाम, इति ईर्ष्याार्थाः ; यथा— स्वयं हौदनं भुङ्क्ते उपाध्यायं सक्तून् पाययति, स्वयमह रथेन याति उपाध्यायं पदार्तिं गमयति, प्रत्युत मामुपालभसे, देवो भवान् परं भृङ्गिरिटिः, विद्वानसि किं तु कितवः, मातर्यपि मृतायां दीव्यसि, भवतु नाम कामचारी तथाऽप्यसौ पतिरेव, असि तपस्वी यदि नाम मूर्खः, इति । ही, अहो, अहह, चन्, नाम, पश्य, पश्यत, बत इति विस्मयार्थाः ; यथा— हतविधिलसितानां ही विचित्रो विपाकः, अहो रूपमस्याः, अहह माहात्म्यं महीपतेः, याचिता ये न कुप्यन्ति पुरुषाः केचनैव ते, अन्यो नाम पर्वतमारोक्ष्यति, पश्य माणवको ब्रूते, पश्यताकाशेन याति, कोऽयं बत दृश्यते, इति । एवमन्येऽपि यथाप्रयोगमनुसर्तव्याः । एते चार्थवादादन्यत्रापि वेदितव्या इति ॥

अनुवादे— आम्, आः, आ, अये, नाम, नूनम्, हुम्, ओम्, इति स्मरणार्थाः ; यथा— आं सैषा पञ्चवटी, आः स तस्याः संलापः, आ ज्ञातं स जटायुरेषः, अये देवो दाक्षरथिः, स नामायं भविष्यति, नूनमेषा जानकी, हुं मअरंदो, ओमेवमेतत्, इति । इव,

वा, यथा, चित्, न, नकिर्, नु, प्रति, इत्युपमार्थाः ; यथा— राजेव ब्रूयात्, मणी वोष्टस्य लम्बेते, ज्येष्ठो भ्राता यथा पिता, अमिध्वित् भायात्, मृगो न भीमः कुचरो गिरिष्ठाः (ऋग्वे. २-२-४-२.), पावको नकिर्माणवकः, वक्षस्य नु ते पुरुहूतवयाः शाखाः (ऋग्वे. ४-६-१७-३), अभिमन्युरर्जुनतः प्रति, इति । ओम्, तथा, आम, नाम, अथ किम्, श्रव, सत्यम्, बाढम्, इत्यभ्युपगमार्थाः ; यथा— ओमिति होवाच, स तथेति प्रतिज्ञाय, आम यथा ब्रवीषि, एवं नाम भवतु, गमिष्यति भवान् अथ किम्, श्रद्धे यथाऽऽत्थ, सत्यमसारः संसारः बाढमेपोऽस्मि काम-न्दकी संवृत्तः, इति । ननु, ही, नु, हुम्, नकिल, ननुकिल, एवम्, शश्वत्, इत्यनुप्रमार्थाः ; यथा— अकार्षीः कटं देवदत्त ? ननु करोमि भोः ? आकर्ष ही ह्यः ? कथं नु करिष्यामि ? (नि. १-४-१७) अपि भवान् मकरन्दः ? हुं स एवास्मि । न किलैवम् ? ननु किलैवम् ? नि. (१-५-७) एवमेतत् ? शश्वदेवम् ? (नि. १-५-११) इति । इति, एवं किल, खलु, ननु, स्म, अपि, नाम, इति परकृत्यार्थाः ; यथा— नित्यः शब्द इति मीमांसकाः अनित्य एवेति तार्किकाः, एवं किलोपाध्यायः पठति, धन्याः खलु धर्ममाचरन्ति, नन्वेतदकार्षीन् सर्वोऽपि, इति स्मोपाध्यायः कथयति, सोऽपि मां जानात्येव, को नाम न मन्यते, इति । पुरा, शश्वत्, इतिह, इतिकिल, इतिस्म, इतिहस्म, यत्किल, शश्वत्किल, इति पुराकल्पार्थाः ; यथा— नलेन स्म पुगधीयते, एवं शश्वदिति, इति ह चकार, इति किल श्रूयते पुराणेषु, इति स्म ब्रह्मवादिनः पूर्वे वदन्ति, इतिहस्म तत्रभवान् भागुरायणः, एवमिह गुरुभ्यः श्रूयते यत्किलेह तरुपण्डे पाण्डवा ऊपुः, शश्वत्किलेदमित्थं वभूव, इति । एवमन्येऽपि यथाप्रयोगमनुसर्तव्याः । एते चानुवादतोऽन्यत्रापि द्रष्टव्या इति ॥

निषेधे— न, नञ्, अ, अन, नो, नकिर्, किम्, नहि, इति प्रतिषेधार्थाः ; यथा— युगपन्नैकधर्माणाम्, नेन्द्रं देवममंसत (ऋग्वे. ८-३-४); शश्वत्त्वमब्राह्मण इव भापसे, अनोपमा ते बुद्धिः, तस्य तुल्योऽपि नो भवान्, नकिर्ग्रामं गमिष्यसि, किं गतेन करिष्यसि, न हि नहि प्रेमानिमित्ते सति, इति । मा, माङ्, मास्म, माकिर्, अलम्, खलु, कृतम्, पर्याप्तम्, इति निवारणार्थाः ; यथा— मा करिष्यसि, मा कार्षीः (नि. १-५-८), मास्म करोः, माकिर्नेशन्माकीं गिपत् (ऋग्वे. ६-५४-७), अलं कृत्वा, खलु कृत्वा, कृतं साहमेन, पर्याप्तं भयेन, इति । आः, ई, ओम्, हुम् फट्, धिक्, खर्, अरे, इत्यपाकरणार्थाः ; यथा— आः पाप प्रतिहतोऽसि, ई इतो निष्पत्, ओं किमेवं वदसि, हुं णिल्लज्जापसर, फट् अपख्याकरोऽसि, धिक् त्वा जात्स्म खर् दुष्टे पिशाचि, अरे दुरात्मन्, इति । अङ्ग, हि, अहो, हंहो, ए, हये, अरे, अररे, इत्यसूयार्थाः ; यथा— अङ्ग कूजन्य इदानीं ज्ञास्यसि जात्स्म, स हि व्याहर्तु कथं हि व्याकरिष्यति (नि. ५. ५), वृषलग्राममहो गमिष्यसि, हंहो गमिष्यसि ग्रामम्, ए देवदत्त, हये जाये मनसा तिष्ठ घोरे (ऋग्वे. १०-९५-१), अरे नाहमुन्मत्तः, अररे महाराजं प्रति कुतः क्षत्रियाः, इति । कथम्, यत्, यदि, यदा

जातु, अपि, यच्च, यत्न, इति गर्हणार्थाः ; यथा— कथं नाम तत्रभवान् वृषलं याजयेत्, यत्तत्र-
भवान् वृषलं याजयेत्, यदि तत्रभवान् वृषलं याजयेत्, यदा तत्रभवान् वृषलं याजयेत्, जातु
तत्रभवान् वृषलं याजयेत्, अपि तत्रभवान् वृषलं याजयति, यच्च तत्रभवान् वृषलमयाजयिष्यत्,
यत्र तत्रभवान् वृषलमयाजयिष्यत्, इति । ह, अह, त्वै, न्वै, वै, वाव, वरम्, ननु, इति विनि-
ग्रहार्थाः ; यथा— अयमिदं ह करिष्यति (नि. १-५-२), अयमहेदं करोतु, अयं त्वै तत्र गन्ता,
अयं न्वै ते नियोगः, बृहस्पतिर्वै देवानां पुगोहित आसीत्, अयं वाव हस्त आसीत्, वरमद्य
कपोतः श्रो मयूरात्, ननु वक्तृविशेषनिःस्पृहा गुणगृह्या वचने विपश्चितः (किगता ० २-५.) ।
एवमन्येऽपि यथाप्रयोगमनुमर्तव्याः । एते च निषेधतोऽन्यत्रापि द्रष्टव्याः इति ॥

विधिनिषेधे— हे, है, अयि, अङ्ग, हो, अहो, हंहो, भोः, इति संबोधनार्थाः ; यथा—
हे देवदत्त, है यज्ञदत्त, अयि विष्णुमित्र, अङ्ग माणवक, हो अग्निहोविन, अहो महागज,
हंहो महाब्राह्मण, भोः पान्थ प्रवर्तस्व निवर्तस्व वा, इति । अ, इ, उ, ए, ओ, आ, ई, ऊ, इत्यनु-
कम्पार्थाः ; यथा— अ अवेहि, इ इन्द्रं पश्य, उ उत्तिष्ठ, ए इत एहि, ओ ओपति त्वां तरणिः,
आ आगतस्ते तातः, ई ईक्षितोऽसि गच्छ, ऊ ऊषरे बीजं वपसि, इति । किम्, नु, नूनम्,
आहो, उत, स्वित्, वा, इव, इति वितर्कार्थाः ; यथा— किमयं स्थाणुः किं पुरुषः, अहिर्नु रज्जुर्नु,
न नूनमस्ति नो श्वः (ऋग्वे. २-४-१०-१), स्थाणुरग्यमाहो पुरुषः, धूमोऽयमुत कपोतः, पद्ममे-
तन्मुखं स्वद्धाति, हन्ताहं पृथिवीमिमां निदधानीह वेह वा (ऋग्वे. ८-६-२७-३), ताम्यतीव वत्सो
मे मकरन्दः, इति । सत्यम्, किम्, हि, कश्चित्, एवम्, अपि, अथ, उत, इति प्रश्नार्थाः ; यथा—
सत्यं भौक्ष्यसे ? किं देवदत्तः पचति ? कटं करिष्यसि हि ? कश्चिज्जीवति ते माता ? एवमेतदेवदत्त ?
अपि क्रियार्थं सुलभं समित्कुशम् (कुमारसंभवम्) ? देवोऽयमथ मानुषः ? उत दण्डः पतिष्यति ?
इति । ननु, पुनः, तु, तर्हि, यावत्, यावता, अथो, चित्, इति पश्चान्तरार्थाः ; यथा— नन्व-
रण्यमेतन्न गृहम्, स पठत्ययं पुनः शेते, स रोदित्ययं तु हसति, यद्येवं तर्हि गम्यते, जानेऽन्योऽयं
यावत् स एव, जाने गतो भवान् यावताऽद्यापि न याति, अथो शरस्तेन मदर्थमुज्झितः, कश्चि-
द्भुक्ते कश्चिद्भोजयति, इति । हि, नु, अतः, इति, यत् तत्, येन तेन, इति हेत्वपदेशार्थाः ; यथा—
इदं हि करिष्यति, वत्सक एहि किमिह नु ते धानकाः, अतस्त्वामर्थंयामि, हस्तीति पलायते, यदयं
ददाति तत्सुभगः, येन लभते तेन स्तौति, इति । एवमन्येऽपि यथाप्रयोगमनुमर्तव्याः । एते च
विधिनिषेधादन्यत्रापि वेदितव्याः ॥

अविधिनिषेधे— उ, उत, आहो, वै, हि, वा, खलु, स्वित्, इति पदपूरणार्थाः ;
यथा— किमु, किमुत, उताहो, न वै, न हि, अथवा, न खलु, आहो स्वित्, इति । कम्,

ईम्, सीम्, इत्, उ, तु, हि, च, इति पादपूरणार्थाः; यथा— शिशिरं जीवनाय कम्, (नि. १-१०-१) एमेनं सृजता सुते (ऋग्वे. १-१-१७-२), प्र सीमादित्यो असृजद्विधर्त्ता (नि. १-७), तमिद्वर्धन्तु नो गिरः (ऋग्वे. ८-९२-२१), अयमु ते समतसि, (ऋग्वे. १-३०-४), देवः स तु न मानुषः, इन्द्रवो वामुशन्ति हि (ऋग्वे. १-२-४), विलोलदृष्टं हरिणाङ्गनासु च, इति । एते चान्ये च, नूनम्, इव, एव, इति, खलु, इत्यादयो वाक्यपूरणार्थाः; यथा— विसीमतः सुरुचो वेन आवः (तै. सं. ४-२-८-२), नरं च नारयणमेव चेति, नूनं सा ते प्रति वरं जरित्रे (ऋग्वे. २-११-२१), कथमिवैतद्भविष्यति, एवाश्वेव (तै. आ. १-२०-१) एवाहीन्द्र, अथो खल्व्वाहुः, अभीष्टः सस्वीनाम् (ऋग्वे. ४-३१-३), आ एवं नु मन्यसे, इति । भङ्गश्लेषभाषाश्लेषयमक-वक्रोक्तिचित्रानुप्रासपदावृत्तिश्चोत्तरप्रभृतयोऽलंकाराः; तदर्थो यथा— न वार्यन्ते, न चार्यन्ते, न स्मार्यन्ते, न हसन्ति, न ह्रीयन्ते, न वैरायते, इति भङ्गश्लेषे; स हि अहो रणे कथ्यतेपि योनराया इति भाषाश्लेषे; योषितां गात्रं न खलूनं न खलूनम् इति यमकश्लोके; शस्त्रं न खलु वोढव्यम् इति वक्रोक्तौ; ननु होमथनाराधो घोरा नाथ महो नु न इति चित्रे; स हि महीशो वर्तते इत्यनुप्रासे; प्रासेप्रासेऽमुना रणे इति पदावृत्तौ, का ननाद तिभिगदपि कालीति प्रश्नोत्तरे इति । आर्षिक आर्षि-पुत्रक आर्षिक इत्येतानि वैदिकवाक्यानामलंकारहेतवो वाक्यालंकारार्थाः; यथा—अथो खलु, त्वयि, तर्हि, अथ खल्वेतर्हि, अहो नु खलु भोः, हा धिक्कष्टं भोः, इति ह स्म भगवान् पुनर्वसुरात्रेयः, न ह वै सशरीरस्य सतः प्रियाप्रिययोगपहतिरस्ति, (छान्दो. ४-१२-१) न वा अरे जायायै कामाय जाया प्रिया भवति (बृहदा. ४-५) न वा उवेतन्म्रियसे न रिष्यसि, इति । पदसंस्कारस्तु द्विधा विधिनियेधरूपाभ्याम्; तयोः प्लुतविधिः, लडादिविधिः, पररूपादिविधिः, इति विधिरूपः; पररूपादिप्रतिषेधः, संहिताप्रतिषेधः, पदादेशादिप्रतिषेधः, निघातप्रतिषेधः, इति निषेधरूपः । तत्र, 'है-हेप्रयोगे हैहयोः' 'ओमभ्यादाने' 'ब्रूहि प्रेष्ठ्यश्रौषडौषडावहानामादेः' (पा. ८-२-८५-८७-९१), इति प्लुतविधिः; यथा— देवदत्त है३, हे३ देवदत्त, ओम३ अग्निमीडे पुरोहितम्, अग्निमा३ वह, अस्तु श्रौ३षट्, ब्रू३हि, वौ३षट्, इति । 'परेर्वर्जने' 'प्रसमुपोदः पादपूरणे' 'उपर्य-ध्यधसः सामीप्ये' इति द्विर्वचनविधिः; यथा— परिपारि विगर्तेभ्यो वृष्टो देवः, प्रप्रायमग्निर्भ-रतस्य शृण्वे, संसमिधुवसे वृषन्, उपोप मे परामृश, किं नो दुदु हर्षसे दातवा, उपर्युपरिप्रायम् । 'यावत्पुरानिपातयोर्लट्', 'जातुयदोर्लिङ्', 'अलंखल्वोः प्रतिषेधयोः प्राचां क्त्वा' इति लडादिविधिः; यथा— यावद्भुङ्क्ते, पुरा व्रजति, जातु तत्रभवान् वृषलं याजयेत्, यत् तत्रभवान् वृषलं याजयेत्; अलं कृत्वा, खलु कृत्वा इति । 'ओमाङ्कोश्च', 'अव्यक्तातुकरण्यात् इतौ' 'आङ्माङ्कोश्च' इति पररूपादिविधिः यथा— अद्योम्, अद्योढा, अद्येव झटिति, आच्छादयति, माच्छिदत्, इति । 'एवे चानियोगे' 'नात्रेडितस्य' 'न माङ्ग्योने'

इति पररूपादिप्रतिषेधः ; यथा— अद्यैव गच्छ, इहैव तिष्ठ, पठत् पठदिति करोति, मा कार्षीत्, मा स्म कार्षीत्, मा स्म करोत्, इति । ‘निपात एकाजनाङ्’ ‘ओत्’ ‘संबुद्धौ शाकल्यस्ये-
तावन्नार्थे’ (पा. १.१.१४-१५-१६) इति संहिताप्रतिषेधः ; यथा— अ अवेहि, इ इन्द्रं पश्य,
उ उत्तिष्ठ, आ एवं नु मन्यसे, अहो आश्चर्यम्, भानो इति, इति । ‘न चवाहाहैवयुक्ते’
(पा. ८.१.२४) ‘नानोर्ज्ञः’ (पा. १.३.५८) ‘समासेऽनन्पूर्वे क्त्वो ल्यप्’ (पा. ७.१.३७)
इति पदादेशादिप्रतिषेधः ; यथा— ग्रामो युष्माकं च ग्रामोऽस्माकं च, ग्रामो युष्माकमेव ग्रामो-
ऽस्माकमेव, पुत्रमनुजिज्ञासति, अस्नात्वा भुङ्क्ते, इति । ‘निपातैर्यद्यदिहन्तकुविभ्रेषेषणकश्चिद्यत्र-
युक्तम्’ (पा. ८.१.३०) ‘चादिषु च’ ‘चवायोगे प्रथमा’ (पा. ८.१.५८-५९) इति
निघातप्रतिषेधः ; यथा— यद् देवदत्तः पचति, यदि देवदत्तः पचति, देवदत्तः पचति च
खादति च, देवदत्तः पचति वा खादति वा, गर्दभांश्च कालयति वीणां च परिवादयति, गर्दभान्
वा कालयति वीणां वा परिवादयति इति ॥

समासार्हा निपाता एव कतिपयेऽपि गतयः ; तद्यथा— ‘प्रादयः क्रियायोगे (पा. १.
४.५९) ‘ऊर्यादिच्चिवाचश्च’ ‘अनुकरणं चानितिपरम्’ (पा. १.४.६१-६२) ‘आदरानादरयोः
सदसती’ ‘भूषणेऽलम्’ ‘अन्तरपरिग्रहे’ (पा. १.४.६३-६४-६५) ‘कणेमनसी श्रद्धाप्रतीघाते’
‘पुरोऽव्ययम्’ ‘अस्तं च’ (पा. १.४.६६-६७-६८) ‘अच्छ गत्यर्थवदेषु’ ‘अदोऽनुपदेशे’
‘तिरोऽन्तर्धौ’ (पा. १.४.६९-७०-७१) ‘विभाषा कृञि’ ‘उपाजेऽन्वाजे’ ‘साक्षात्प्रभृतीनि
च’ (पा. १.४.७२-७३-७४) ‘अनत्याधान उरसिमनसी’ ‘मध्येपदेनिवचने च’ (पा. १.४-
७५-७६) ‘नित्यं हस्तेपाणावुपयमने’ ‘प्राध्वं बन्धने’ ‘जीविकोपनिषदावौपम्ये’ (पा. १.४.७७-
७८-७९) ‘ते प्राग्धातोः’ ‘छन्दसि परोऽपि’ ‘व्यवहिताश्च’ (पा. १.४.८०-८१-८२)
इति । अथैतदुदाहरणानि— प्रपचति, पराकरोति, ऊरीकरोति, कारिकाकरोति, शुक्लीकरोति,
पटपटाकरोति, पटत्करोति, खाट् करोति, सत्करोति, असत्करोति, अलङ्कृत्य, अन्तर्हृत्य, कणेहृत्य,
मनोहृत्य, पुरस्कृत्य, अस्तंगृत्य, अच्छगत्य, अच्छोद्य, अदःकृत्य, तिरोभूय, तिरस्कृत्वा, तिर-
स्कृत्य, उपाजे कृत्वा, उपाजेकृत्य, अन्वाजे कृत्वा, अन्वाजेकृत्य, साक्षात् कृत्वा, साक्षात्कृत्य,
मिथ्या कृत्वा, मिथ्याकृत्य, उरसि कृत्वा, उरसिकृत्य, मनसि कृत्वा, मनसिकृत्य, मध्ये कृत्वा,
मध्येकृत्य, पदे कृत्वा, पदेकृत्य, निवचने कृत्वा, निवचनेकृत्य, हस्तेकृत्य, पाणौकृत्य, प्राध्वंकृत्य,
जीविकाकृत्य, उपनिषत्कृत्य, उपनिषत्कृतम्, यदुपनिषत्करोति, यशुपनिषत्करोति, इति ॥

गतिविशेषा एव प्रादय उपसर्गाः ॥

प्रपरापसमन्ववनिर्दुर्व्याङ्म्यधयोऽप्यतिसूदमयश्च ।

प्रतिना सह लक्षयितव्याः पर्युपयोरपि लक्षणमत्र ॥

वष्टि भागुरिरल्लोपमवाप्योरुपसर्गयोः ।

हितादिषु समो म्लोपं पाठं चात्र श्रदन्तरोः

एवमेते विंशतिः वपिसभ्रदन्तर्भिः सहोपसर्गाः पञ्चविंशतिर्भवन्ति ॥

ते खलु—(१) वाचकाः, (२) द्योतकाः, (३) विशेषकाः, (४) सहाभिधायकाः, (५) कार्यार्थकाः, (६) निगर्थकाश्चेति षोढा विप्रथन्ते । तेषु (१) वाचका यथा— प्रगता ऋपभा अस्माद्वनात् प्रर्षभम् वनम्, परगता असवोऽस्येति परासुः, अपगतो मन्युरस्य अपमन्युः, संगतमक्षेण समक्षम्, अनुप्राप्तो नासिकामनुनासिकः, अवक्रुष्टः कोंकिलया अवकोकिलः, माक्षिकाणामभावो निर्मक्षिकम्, ऋद्धयभावो यवनानां दुर्यवनम्, विरुद्धः पक्षो विपक्षः, आदाय युध्यते तदित्यायुधम्, अत्ययो वातस्य निवातम्, अधिगतमक्षेण अध्यक्षम्, अपिहितः शल इत्यपिशलः, अतीतः श्रानमतिश्चो वगाहः, समृद्धिर्मद्राणां सुमद्रम्, उद्धूतोऽत्यर्थमुत्तमः, अभिलक्ष्यं सुखमस्याभिमुखः, प्रतिनिधेयः कायः प्रतिकायः, परिग्लानोऽध्ययनाय पर्यध्ययनः, उपेत्याधीयतेऽस्मादुपाध्यायः, एवम् अवगतवान् कोटं वकोटः, अपिहितः कायतीति पिकः, संपन्नं ब्रह्म बाभ्रवाणां सन्नम्, श्रद्धीयन् इति श्रद्धा, अन्तर्धीयते अन्तर्धिः, इति ॥

(२) द्योतका यथा— प्रतिष्ठते, पराक्रमते, अपकरोति, संक्रीडति, अनुकम्पते, अवधत्ते, निर्विवेश, दुर्ललितः, व्याददाति, आह्वयते, निशमयति, अधिकुरुष्व, अपिदधाति, अतिशेते सुरभिः, उल्लापयति, अभिधत्ते, प्रतीक्षते, परिणमते, उपायंस्त; एवं वधत्ते, पिधत्ते, श्रद्धत्ते, सहितः, अन्तर्दधाति, इति ॥

(३) विशेषकास्तु द्विधा— प्रकृत्यर्थविशेषकाः, प्रत्ययार्थविशेषकाश्च; प्रकृत्यर्थविशेषका यथा— प्रवर्धते, पलायते, अवदत्ते, संसरति, अनुमन्यते, अवलोकते, निष्कर्षति, दुर्भवति, विलोकते, आलोकते, निषीदति, अधिवसति, अपिनहति, अतिवर्तते, सुभवति, उद्धवति, अभ्येति, प्रतिपद्यते, परिगणयति, उपदधाति, एवं वर्तसः, पिनद्धवान्, सततम्, श्रद्धन्ः, अन्तर्भवति इति । प्रत्ययार्थविशेषका यथा— मनस्वी सुभवति सुमनायते, दुर्भवति दुर्मनायते, एवमभिमनायते; पुच्छमुदस्यति उत्पुच्छयते, व्यस्यति विपुच्छयते, पर्यस्यति परिपुच्छयते; भाण्डं समारचयति संभाण्डयते, चीवरं संचिनोति संचीवरयते; हस्तेनापक्षिपति अपहस्तयति, वर्मणा संनहति संवर्मयति, पाशेन संयच्छति संपाशयति, चूर्णैरबध्वंसयति अबध्वर्णयति, तूलैरवकुण्णाति अवतूलयति, हस्तिनाऽतिक्रामति अतिहस्तयति, सेनयाऽभियाति अभिधेययति, वीणयोप-

गायति उपवीणयति, वास्या परिच्छिनत्ति परिवासयति, श्लोकैरुपस्तौति उपश्लोकयति, लोमान्यनुमार्ष्टि अनुलोमयति, पाशान् विमोचयति विपाशयति, तूस्तानि विहन्ति वितूस्तयति, रूपं निरीक्षते निरूपयति, वस्त्रं परिदधाति परिवस्त्रयति, पर्याणमुत्तानयति उत्पर्याणयति, इति ॥

नन्वेतेऽपि क्रियाविशेषाणां वाचकाः कस्मान्न भवन्ति ? यद्वि यत्प्रयोगादवगम्यते तत् तस्य वाच्यं भवति । नैवम् ; ‘भृशादिभ्यो भुव्यच्चेः’ (पा. ३.१.१२) इत्यादिभिर्भवत्याद्यर्थ एव प्रत्ययो-
त्पत्तेः । मैवं वोचः ; नाहं क्यङ्कन्तं पृच्छामि, किं तर्हि ण्यन्तम् ; तत्र ‘शब्दवैरकलहाभ्रकण्वमेधेभ्यः
करणे’ (पा. ३-१-१७) इति वर्तते ; ततश्च करोत्यर्थलक्षणे धात्वर्थसामान्ये णिङ्णिचोर्विधानात् ,
पुच्छस्योदसनं करोति उत्पुच्छयते, सेनया अभियानं करोति अभिषेणयति इति करोत्यर्थस्य प्रत्य-
येन उदसनाभियानादेस्तूपसर्गेणाभिधाने वाचकत्वमेपां भविष्यतीति । उच्यते— नेह करण
इत्यनेन सकलधात्वर्थानुयायि क्रियासामान्यं प्रतिनिर्दिश्यते, अपि त्वनवधारितात्मस्वरूपा उद-
सनाभियानादयः क्रियाविशेषा एव । कथमिदं ज्ञायते इति चेत् , आचार्यप्रवृत्तिर्ज्ञापयति— यदयं
मुण्डमिश्रश्लक्ष्णलवणेभ्यः कर्णमात्रे प्रत्ययमुदाहरति ; तद्यथा— मुण्डं करोति मुण्डयति, एवं
मिश्रयति, श्लक्ष्णयति, लवणयति । हलिकलिकृतत्वच्चेभ्यस्तु ग्रहणलक्षणे तद्विशेषे ; यथा—
हलिमग्रहीत् अजहलत् , कलिमग्रहीत् अचकलत् , कृतं गृह्णाति कृतयति, त्वचं गृह्णाति त्वचयति ;
वर्णसत्यार्थवेदेभ्यस्तदाचष्टे इत्युपसर्गविशिष्टे धात्वर्थे ; यथा— वर्णमाचष्टे वर्णयति, सत्यमाचष्टे
मत्यापयति, अर्थमाचष्टे अर्थापयति, वेदमाचष्टे वेदापयति इति ; व्रताद्भोजने तन्निवृत्तौ च,
यथा— पयो व्रतयति, वृषलान्नं व्रतयति । अतोऽवगम्यते कर्ण इत्यनेनानवधारितविशेषो धात्वर्थः
प्रत्ययाभिधेयतयाऽधिक्रियते इति । एवं तर्हि, साविशेषणस्यैव क्रियाविशेषस्य प्रत्ययेनोक्तत्वात्
अभिषेणयत्यादिषूपसर्गप्रयोगो न प्राप्नोति ; यथा— श्येन इवाचरति श्येनायते, बाष्पमुद्धमति
बाष्पायते, हस्तेन निरस्यति हस्तयते, एवं पादयते, इति । भवेदेतत् यत्रैक एव प्रत्ययार्थः ;
यथा— ‘उपमानादाचारे’ (पा. ३-१-१०) ‘बाष्पोष्मभ्यामुद्धमने’ (पा. ३-१-१६) ‘अङ्गा-
न्निरसने’ इति । इह तु बहवः प्रत्ययार्थाः ; यथा— ‘पुच्छादुदसने व्यसने पर्यसने च’,
‘भाण्डात् समारचने विभजने च’, ‘चीवरादार्जने परिधाने च’, मुण्डादिभ्यस्तत् करोति
तदाचष्टे तेनातिक्रामति इत्यादाविति ; तन्नोपात्तस्यापि क्रियाविशेषस्य प्रत्ययतो रूपसामान्यादनव-
धारणे तदवच्छेदायोपसर्गविशेषः प्रयुज्यते, यथा प्रत्ययार्थविशेषणपक्षे मनःशब्दादुत्पन्नेन क्यङ्के-
वोपसर्गार्थविशिष्टभवत्यर्थाभिधाने सुमनायते, दुर्मनायते, अभिमनायते, इति सुदुरभयः प्रयुज्यन्ते ।
एवं तर्हि हस्तिनाऽतिक्रामत्यतिहस्तयति इत्यादिवत् श्वेताश्वमाचष्टे श्वेतयति, अश्वतरमाचष्टे
अश्वयति, गालोडितमाचष्टे गालोडयति, आह्वरकमाचष्टे आह्वरयति, इत्यादावाङ्प्रयोगः प्राप्नोति ।

नैवम्, अत्राहः सहाभिधायकत्वात् । न हि क्रमतीत्यादिवत् चष्टे इत्यस्यैकाकिनः स्वार्थाभिधाने सामर्थ्यमस्ति । अतो विशेषकत्वमेवैषां न वाचकत्वमिति ॥

अथ (४) सहाभिधायका यथा— प्रस्तुते, प्राणिति, प्रपञ्चते, प्राप्नोति, संग्रामयते, सं-
चष्टे, संरम्भते, संधुक्षयति, अनुरुध्यते, विरुबते, विलोकते, विश्राणयति, आचष्टे, आशास्ते, आ-
चामति, आतङ्कयति, निद्रायति, नियमयते, अधीते, अभ्येति, अभिवादयते, परिष्वजते, उज्जासयति,
उत्तंसयति, इति ॥

(५) कार्यार्था यथा— विजयते, पराजयते, न्यविश्रत, समगंस्त, अम्बकरोत्,
पराकरोत्, विरराम, उपरगाम, उदसिष्यति, उदसिष्यते, अपस्किरते, प्रतिचस्कार, उपस्कुस्ते,
प्लायते, प्रार्पणीयति, निष्टपति, अभिष्टौति, विषहते, परिष्वजते, विष्वणति, प्रहिणोति, प्रणश्यति,
परिणेष्यति, अन्तर्णयति, इति ॥

(६) निरर्थका यथा— प्रारभते, प्रलम्बते, प्रसूयते, प्रयच्छति, अपहरति, अपह्नूते,
अपत्रपते, अभिष्णोति, निमीलति, निवार्यते, निष्ठीवति, निमज्जति, निखञ्जति, विगाहते,
विराजते, विजानाति, विनश्यति, विकथ्यते, विदीर्यते, आश्रयति, आश्लिष्यति, संयुज्यते,
अध्यागच्छति, पर्यागच्छति, इति ॥

प्रादय एव क्रियाविशेषोपजनितसंबन्धावच्छेदहेतवः कर्मप्रवचनीयाः ; यदाह—

क्रियाविशेषजन्यानां संबन्धानां प्रकाशने ।

कर्मप्रवचनीयाः स्युर्निमित्तमवधारिताः ॥ इति ।

किं पुनरमीषामवधारणम् ? कर्मप्रवचनीयसंज्ञाधिकारे अनुप्रभृतयः शब्दा एकादश,
लक्षणादयोऽर्था द्वाविंशतिरिति ; तद्यथा— ‘ अनुर्लभ्यते ’ ‘ तृतीयार्थे ’ ‘ हीने ’ (पा. १.४.८४-
८५-८६) ‘ उपोऽधिके च ’ ‘ अपपरी वर्जने ’ ‘ आङ् मर्यादावचने ’ (पा. १.४.८७-८८-८९)
लक्षणेत्थंभूताख्यानभागवीप्सासु प्रतिपर्यनवः’ (पा. १.४.९०) ‘ अमिरभगे ’ (पा. १.४.९१)
‘ प्रतिः प्रसिनिधिप्रतिदानयोः ’ (पा. १.४.९२) ‘ अधिपरी अन्वर्थकौ ’ (पा. १.४.९३) ‘ सुः पूजा-
यम् ’ ‘ अतिरिक्तक्रमेण च ’ (पा. १.४.९४-९५) ‘ अमिः पदार्थसंभावनान्ववसर्गगर्हासमुच्चयेषु ’
‘ अधिरीप्से ’ (पा. १.४.९६-९७) ‘ विभाषा कृष्णि ’ (पा. १.४.९८) । एवम्— अनु, उप,
अप, परि, आङ्, प्रति, अमि, अधि, सु, अति, अमि, इत्येकादश शब्दाः । हेतुलक्षणम्,

सहार्थः, हीनता, आधिक्यम्, वर्जनम्, मर्यादावचनम्, लक्षणम्, इत्थंभूताख्यानम्, भागः, वीप्सा, प्रतिनिधिः, प्रतिदानम्, आनर्थक्यम्, पूजा, अतिक्रमणम्, पदार्थः, संभावना, अन्व-
वसर्गः, गर्हा, समुच्चयः, स्वाम्यम्, अधिकारः इति द्वाविंशतिर्गर्थाः । तवानुः सप्तार्थः, प्रतिपरी
पडर्थौ, अपिः पञ्चार्थः, अध्यमी चयर्थौ, उपाती द्वयर्थौ, आङ्गपसव एकार्थाः इति । तेष्वनुः
हेतुलक्षणसहार्थहीनतालक्षणेत्थंभूताख्यानभागवीप्सासु कर्मप्रवचनीयः; तद्योगे द्वितीया यथा—
शाकल्यस्य संहितामनु प्रावर्षत्, पर्वतमन्ववमिता सेना, अनुशाकटायनं वैयाकरणाः, वृक्षमनु वि-
द्योतते विशुत्, साधुर्देवदत्तो मातरमनु, यदत्र मामनु स्यात्, वृक्षं वृक्षमनु तिष्ठति, इति ॥

क्रियाया द्योतको नायं न संबन्धस्य वाचकः ।

नापि क्रियापदाक्षेपी संबन्धस्य तु भेदकः ॥ (वाक्यपदीयम् २-२०६)

तथा हि— शाकल्यस्य संहितामनुप्रावर्षदिति संहिताप्रवर्षणयोर्हेतुफलभूतयोर्लक्ष्यलक्षण-
भावे निश्चयतिक्रियोपजनित इत्यनुना प्रकाश्यते 'शाकल्यस्य संहितामनु निश्चय प्रावर्षत्' इति ।
एवमन्यत्राप्यवगन्तव्यम् । इत्यनुः सप्तार्थः । लक्षणेत्थंभूताख्यानभागवीप्साप्रतिनिधिप्रतिदानेषु
प्रतिः; स चतुर्षु द्वितीयां द्वयोः पञ्चमीमुत्पादयति; यथा— वृक्षं प्रति विद्योतते, साधुर्देवदत्तो
मातरं प्रति, यदत्र मां प्रति स्यात्, वृक्षं वृक्षं प्रति सेकः, अभिमन्युरर्जुनतः प्रति, माषानस्मै
तिलेभ्यः प्रति प्रयच्छति । लक्षणेत्थंभूताख्यानभागवीप्सावर्जनानर्थक्येषु परिः; सोऽपि चतुर्षु
द्वितीयां द्वयोः पञ्चमीमुत्पादयति; यथा -- वृक्षं परि विद्योतते, साधुर्देवदत्तो मातरं परि, यदत्र मां
परि स्यात्, वृक्षं वृक्षं परि सेकः, परिपरि त्रिगतेभ्यो वृष्टे देवः, 'विश्वप्तिनया विश्वतस्परि' (तै.
सं. १.५.३.३) । इति प्रतिपरी पडर्थौ । पदार्थसंभावनान्ववसर्गगर्हासमुच्चयेष्वपि; तस्यैतेषूपसर्गसंज्ञा
बाध्यते; तत्र पदान्तरस्याप्रयुज्यमानस्यार्थः पदार्थः; सर्पिषोऽपि स्यात्, मधुनोऽपि स्यात्; मात्रा
बिन्दुः स्तोकमित्यस्यार्थे अपिशब्दो वर्तते । अधिकार्थवचनेन शक्तेरप्रतिघाताविष्करणं संभावना—
अपि सिञ्चेन्मूलकसहस्रम्, अपि स्तुयाद्राजानम् इति । कामचारानुज्ञानमन्ववसर्गः, अपि
सिञ्च, अपि स्तुहि । निन्दा गर्हा— अपि सिञ्चेत् पलाण्डुम्, अपि स्तुयाद्वृषलम् इति ।
अनेकक्रियोपनिपातः समुच्चयः; अपि सिञ्च, अपि स्तुहि; सिञ्च च स्तुहि चेत्यर्थः । उप-
सर्गसंज्ञाबाधनात् षत्वं न भवति । इत्यापः पञ्चार्थः । अधिरानर्थक्याधिकारस्वाम्येषु कर्मप्रव-
चनीयः; स आद्ययोः 'गतिर्गतौ' 'तिङ्गि चोदात्तवति' (पा. ८.१.७०-७१) इति गत्युपसर्गसं-
ज्ञाबाधनात् निघातादिकं नानुभवति इति; यथा— कुतोऽध्यागच्छति, यदत्र मामधिकस्मियति,
इति । स्वाम्ये तु द्विधा— अधिभोगे सप्तमी भवति कदाचित् स्वामिनः, कदाचित् स्वात्; यथा—
अधि ब्रह्मदत्ते पञ्चालाः, अधि पञ्चालेषु ब्रह्मदत्तः । अभिलेखणेत्थंभूताख्यानवीप्सासु द्वितीया-

मुत्पादयति ; यथा— वृक्षमभि विद्योतते, साधुर्देवदत्तो मातरमभि, वृक्षं वृक्षमभि सिञ्चति । इत्यध्यभी त्र्यर्थौ । हीनाधिकार्थयोरुपः ; तत्र यथासंख्यं द्वितीयासप्तम्यौ ; यथा— उपार्जुनं योद्धारः, उप खार्या द्रोणः इति । अतिः पूजायामातक्रमणे च ; तत्र पूजा स्तुतिः, निष्पन्नेऽपि फले क्रियाप्रवृत्तिरतिक्रमणम् । यथा— शोभनं स्तुतम् । अति स्तुतं भवता, अति सिक्तमेतद्भवता, इति । उपसर्गसंज्ञाबाधनात् षत्वं न भवति । इत्युपाती द्व्यर्थौ । आङ्मर्यादावचने पञ्चमीमुत्पादयति— आ पाटलिपुत्राद्वृष्टो देवः । वचनग्रहणादभिविधिरपि गृह्यते ; तत्रापिदमेवोदाहरणम् । अपो वर्जने पञ्चमीमुत्पादयति— अप त्रिगतेभ्यो वृष्टो देवः । सुः पूजायामुपसर्गसंज्ञां बाधते— सुस्तुतं भवता, सुसिक्तं भवता, इति षत्वं न भवतीति । इत्याङ्पसव एकार्था इति ॥

अव्ययानि सुबन्ततिङन्तानुकारीणि विभक्तिप्रतिरूपाणि ; तानि प्रत्येकं षोढा— प्रकृत्यर्थानि, प्रत्ययार्थानि, उभयार्थानि, अनुभयार्थानि, प्रकृत्यन्तरार्थानि, प्रत्ययान्तरार्थानि चेति । तेषु सुबन्तानुकारीणि प्रकृत्यर्थानि यथा— उच्चैः, नीचैः, चिराय, विहायमा इति ; प्रत्ययार्थानि यथा— आरात्, अकस्मात्, एकपदे, प्रगे, इति ; उभयार्थानि यथा— अहम्, शुभम्, पारे, मध्ये इति ; अनुभयार्थानि यथा— कृते, दिष्ट्या, साक्षात्, अहाय इति ; प्रकृत्यन्तरार्थानि यथा— कृतम्, दिवा, दोषा, अन्तरेण इति ; प्रत्ययान्तरार्थानि यथा— सायम्, स्वयम्, चिरस्य, परस्परस्य इति । तिङन्तानुकारीणि प्रत्ययार्थानि यथा— मन्ये, शङ्के, अये, आम इति ; प्रत्ययार्थानि यथा— एहि, अपेहि, पश्य, पश्यत इति ; उभयार्थानि यथा— अस्ति, असि, अस्मि, ब्रूहि इति ; अनुभयार्थानि यथा— याति, न याति, वर्तते, न वर्तते इति ; प्रकृत्यन्तरार्थानि यथा— अस्तु, भवतु, पूर्यते, आस इति ; प्रत्ययान्तरार्थानि यथा— आह, स्यात्, स्तुयात्, भूयात् इति ॥

‘स्वरादिनिपातमव्ययम्’ (पा. १. १. ३७) इत्यव्ययप्रकरणे ‘कृन्मेजन्तः’ क्त्वा-
तोसुन्कसुनः’ (पा. १-१-३९, ४०) ‘तद्धितश्चासर्वविभक्तिः’ ‘अव्ययीभावश्च’ (पा. १-१-३८, ४१) इति पठ्यते । तत्र आम्, क्त्वा, ल्यप्, तुमुन्, णमुल्, खमुच् इति कृतः षड् भाषायाम् । ते तु कृतः क्रियारूपाः, क्रियाफलरूपाः, क्रियाविशेषणरूपाः, क्रियावधिरूपाः, क्रियाकर्मरूपाः, क्रियावयवरूपाश्च भवन्ति ; तेषु क्रियारूपा यथा— चकासाञ्चकार, कारयामास, विभरांवभूव, विदांकुर्वन्तु, अलं कृत्वा, खलु कृत्वा, अलमालप्य, खल्वालय्य, अलं भोक्तुम्, कालो भोक्तुम्, श्रोतुं श्रोत्रम्, द्रष्टुं चक्षुः इति ; क्रियाफलरूपा यथा— भोक्तुं व्रजति, पक्तुमुप-
तिष्ठते, भोक्तुं भुङ्क्ते, पक्तुं पचति, भोक्तुं ग्लायति, भोक्तुं घटते, भोक्तुं क्षमते, भोक्तुं सहते, भोक्तुमस्ति, भोक्तुं विद्यते, भोक्तुमीष्टे, भोक्तुं प्रभवति इति ; क्रियाविशेषणरूपा

यथा— इत्थंकारम् , अन्यथाकारम् , यथाकारम् , तथाकारम् , उच्चैःकारम् , तिर्यक्कारम् ,
 सुखतःकारम् , नानाभावम् , द्विधाभावम् , तूष्णींभावम् , अन्वग्भावम् इति ; क्रियावधिरूपा
 यथा— भुक्त्वा ब्रजति, अपमित्य याचते, अग्नेभोजं ब्रजति, ब्रह्मात्यासं गाः पाययति,
 ब्रह्मलोत्कर्षं खण्डिकाश्छिनत्ति, शय्योत्थायं राजद्वारमेति, कन्यादर्शं वरयति, ब्राह्मणवेदं भोज-
 यति, यावज्जीवमधीते, चर्मपूरं स्तृणाति, गोष्पदपूरं वृष्टो देवः, वेलक्कोपं वृष्टो देवः इति ;
 क्रियाकर्मरूपा यथा— शक्नोति भोक्तुम् , धृष्णोति भोक्तुम् , जानाति भोक्तुम् , आरभते
 भोक्तुम् , पारयति भोक्तुम् , प्रक्रमते भोक्तुम् , लभते भोक्तुम् , अर्हति भोक्तुम् , इच्छति
 भोक्तुम् , कामयते भोक्तुम् , एषितुमिच्छति, कमितुं कामयते इति ; क्रियावयवरूपा यथा—
 मूलकोपदंशं भुङ्क्ते, दण्डोपघातं गाः कालयति, पार्श्वोपपीडं शेते, ब्रजोपगोधं गाः सादयति,
 पाण्युपकर्षमुत्थापयति, केशप्राहं युध्यन्ते, भ्रूविश्लेषं जल्पति, गेहानुप्रवेशमास्ते, नामग्राहमाकार-
 यति, चोरंकारमाक्रोशति, स्वादुंकारं भुङ्क्ते, स्वादूकृत्य भुङ्क्ते, इति । क्रियाकर्मावयवरूपाः
 खल्वपि संभवन्ति ; यथा— स्वपोषं पुण्यति, आत्मपोषं पुष्णाति, गोपोषं पुण्यति, रैपोषं
 पुष्णाति, निमूलकाषं कषति, समूलकाषं कपति, समूलघातं हन्ति, पाणिघातं वेदिमाहन्ति,
 शुष्कपेषं पिनष्टि, चूर्णपेषं पिनष्टि, रूक्षपेषं पिनष्टि, उदपेषं पिनष्टि, अकृतकारं करोति, जीव-
 प्राहं गृह्णाति, हस्तप्राहं गृह्णाति, हस्तवर्तं वर्तयति, चूडकनाशं नष्टः, सुवर्णनिधायं निहितः, ओद-
 नपाकं पकः, क्रौञ्चबन्धं बद्धः, जीवनाशं नश्यति, पुरुषवाहं वहति, ऊर्ध्वशेषं शुष्कः, ऊर्ध्व-
 पूरं पूर्णः इति । शेषाश्छन्दसि चतुर्विंशतिर्भवन्ति ; तद्यथा— एश्, केन्, तवै, के, से, सेन्,
 असे, असेन्, कसे, कसेन्, अध्यै, अध्यैन्, कध्यै, कध्यैन्, शध्यै, शध्यैन्, तवेङ्, तवेन्, कै,
 इष्यै, णमुल्, कमुल्, तोसुन्, कसुन् इति । तेषु कृत्यार्थे एश्केनौ ; एश्— ‘अवचक्षे’ (ऋग्वे.
 ४.५८.५) केन्—नावगाहे । तवै कृत्यार्थे तुमर्थे च, कृत्यार्थे— परिधातवै, परिस्तरितवै ; तुमर्थे—
 सोममिन्द्राय पातवै (ऋग्वे. ३. ४६. ५.) अन्वेतवै (ऋग्वे. ७. ४४. ५.) । कयादयः सप्तदश
 तुमर्थे ; तेषु के— दृशे विश्वाय सूर्यम् (ऋग्वे. १-५०. १) विख्ये त्वा हरामि ; से— वक्षे
 रायः, सेन्— ता वामेषे रथानाम् (ऋग्वे. ५. ६६. ३) ; असे— क्रत्वे दक्षाय जीवसे (ऋग्वे.
 १०. ५७. ४) ; असेन्— इह क्षयाय जीवसे (ऋग्वे. १०. ५८. १) ; कसे— प्रेषे मगाय
 श्रियसे (ऋग्वे. ५. ५९. ३) ; कसेनप्येवंरूपः, स्वरे विशेषः ; अध्यै— काममुपाचरध्यै
 (तै. सं. १. २. ११. १) अध्यैनप्येवंरूपः, स्वरे विशेषः ; कध्यै— इन्द्रामी आहुवध्यै (ऋग्वे.
 ६. ६०. १३) ; कध्यैन्— श्रियध्यै ; शध्यै— पिबध्यै (ऋग्वे. ९. ९७. २०) ; शध्यैन्—
 सह मादयध्यै ; तवेङ्— दशमे मासि सूतवे ; तवेन्— सोममिन्द्राय पातवे (ऋग्वे. ८. ६९.
 १०) ? सुवर्देवेषु गन्तवे (तै. सं. ५. ७. ७. २) कर्तवे (ऋग्वे. ९. ८६. २०) हर्तवे ;

कै—प्रयै देवेभ्यः (ऋग्वे. १-१४२. ६); इज्यै— अपामोषधीनां रोहिष्यै (तै. सं. १. ३. १०. २); अव्यथिष्यै; रोहणाय चाव्यथनाय चेत्यर्थः । तुमर्थ एव 'शकि णमुल्कमुलौ' (पा. ३. ४. १२)— अग्निं देवा विभाजं नाशक्नुवन्, अपलुपं नाशक्नुवन् । 'ईश्वरो तोसुन्कसुनौ' (पा. ३. ४. १३)— ईश्वरोऽभिचगितोः, ईश्वरो विलिखः, ईश्वरोऽविवृदः । तोसुन्कसुनौ भावलक्षणे च ; तत्र स्थेष्कृञ्चदिचरिहुतमिजनिभ्यस्तोसुन् (पा. ३. ४. १६) 'सृपिवृदोः कसुन्' (पा. ३. ४. १७) यथा— आसंस्थातोर्वेद्यां सीदन्ति, पुरा सूर्यस्योदेतोगधेयः, पुरा वत्सानामपाकर्तोः, पुरा प्रव-दितोरग्नौ होतव्यम्, पुरा प्रचरितोरामीध्रे होतव्यम्, आहोतोरप्रमत्तस्तिष्ठति, आतमितोरुपनि-ष्ठन्ते (तै. ब्रा. १. ६. ९. ८) आविजनितोः संभवाम (तै. सं. २. ५. १. ५) पुरा क्रूरस्य विसृपः (तै. सं. १. १. ९. ३). पुरा जत्रुभ्य आवृदः (ऋग्वे. ८. १. १२) । तद्वितेष्वसर्वविभक्तिषु 'तसिलदयः प्राक् पाशपः, शस्त्रभृतयः प्राक्समासान्तेभ्यः, मान्तः, कृत्वोऽर्थाः, तसिवती नानावौ' इति ; यथा— यतः, तत्र, इह, क, एकदा, एतर्हि, अधुना, इदानीम्, सद्यः, परन्तु, परारि, ऐषमः, अद्य, परेद्यवि, पूर्वद्युः, उभयेद्युः, सर्वथा, इत्थम्, पुरस्तात्, प्राक्, अधः, उपरि, उपरिष्ठात्, पुरः, पश्चात्, दक्षिणान्, दक्षिणा, दक्षिणाहि, दक्षिणेन, दक्षिणतः, द्विधा, द्वेधा, द्वैधम्, ऐक्यम्, बहुशो देहि, वासुदेवतः प्रति, शुक्लीभवति, अग्निंसात् संपद्यते, देवत्रागच्छति, पटपटाकगेति, पचतितराम्, बहुकृत्वो भुङ्क्ते, द्विभुङ्क्ते, सकृद्भुङ्क्ते, बहुधा भुङ्क्ते, आदितो भवति, ब्राह्मणवद्वतीति, विना देवदत्तम्, नाना देवदत्तात्, इति । अव्ययीभावो द्विधा— सत्त्वभूतार्थः, असत्त्वभूतार्थश्च इति । तयोः सत्त्वभूतार्थो यथा— उपकुम्भम्, सुमद्रम्, दुर्यवनम्, निर्मक्षिकम्, निशीतम्, सन्नह्य, बहिर्ग्रामम्, सूपप्रति, मध्येसमुद्रम्, द्विमुनि, पञ्चनदम्, लोहितगङ्गम् इति । असत्त्वभूतार्थो यथा— अधिस्त्रि, प्रत्युरसम्, अनुरथम्, प्रत्यर्थम्, यथाशक्ति, सचक्रम्, यावदमत्रम्, पगिन्निर्गतम्, आपाट-लिपुत्रम्, अभ्यग्नि, द्विपरि, अनुगङ्गं वारणसी, इति ॥

शब्दस्य ताद्रूप्येणाभिधानमनुकरणम् ; यदाह— 'व्यक्ताव्यक्तवर्णपदवाक्यसादृश्योक्तयो-ऽनुकरणानि' । तत्र व्यक्तवर्णसादृश्योक्तिर्यथा—

छिन्नेन पतता बहौ यन्मुखेन हठात्कृते ।

स्वेति हेति हरेणोक्ते स्वाहासीत् सैष रावणः ॥

व्यक्तपदसादृश्योक्तिर्यथा—

गच्छेति वक्तुमिच्छामि मत्प्रिय त्वत्प्रियैषिणी ।

निर्गच्छति मुखाद्वाणी मा गा इति करोमि किम् ॥

व्यक्तवाक्यसादृश्योक्तिर्यथा—

त्वं जीवितं त्वमसि मे हृदयं द्वितीयं
त्वं कौमुदी नयनयोरमृतं त्वमङ्गे ।
इत्यादिभिः प्रियशतैरनुरुध्य मुग्धां
तामेव शान्तमथ वा किमतः परेण ॥

अव्यक्तवर्णसादृश्योक्तिर्यथा—

गतेऽर्धरात्रे परिमन्दमन्दं
गर्जन्ति यत्प्रावृषि कालमेघाः ।
अपश्यन्ती वत्समिवेन्दुबिम्बं
तच्छर्वरी गौरिव हुङ्करोति ॥

अव्यक्तपदसादृश्योक्तिर्यथा—

चटच्चटिति चर्मणि चिमिति चोच्चलच्छोणिते
धगद्गगिति मेदसि स्फुटरवोऽस्थिषु घ्रागिति ।
पुनातु भवतो हरेरमरवैरिजोरसि
क्लणत्करजपञ्जरक्रकचकाषजन्मानलः ॥

अव्यक्तवाक्यसादृश्योक्तिर्यथा—

पिपिप्रिय ससस्वयं मुमुमुखासवं देहि मे
ततत्यज दुदृद्रुतं भभभभाजनं काञ्चनम् ।
इति स्खलितजल्पितं मदवशात्कुरङ्गीदृशः
प्रगे हसितहेतवे सहचरीभिरध्यैयत ॥

एतेन यानि साधून्यर्थवन्ति पदानि, यानि च वाक्यानि, यच्चाशक्तिजमसाधु शब्दरूपम्, ये चापभ्रंशाः, ये चानर्थका वर्णाः, याश्चाव्यक्तवर्णपदवाक्योक्तयः, तदनुकरणानां साधुत्वमुपपन्नं भवति । ननु अनुकरणं शिष्टस्य वा दानाध्ययनादेः, अशिष्टाप्रतिषिद्धस्य वा हसितहिक्कितादेः साधुत्वं भवति; न प्रतिषिद्धस्य; यो हेवमसौ ब्राह्मणं हन्तीति तस्यानुकुर्वन् ब्राह्मणं हन्यात्, सोऽपि मन्ये पतितः स्यात् । नैवम्; यश्च ब्राह्मणं हन्ति, यश्चानुहन्ति, उभौ तौ हतः;

वस्तु खल्वेवमसौ ब्राह्मणं हन्तीति तस्यानुकुर्वन् कदलीस्तम्भं छिन्द्यान्न स मन्ये पतितः स्यात् इति । न चानुकरणमपशब्दः, अन्यो ह्यसावपशब्दपदार्थकः साधुशब्दः; न चापशब्दपदार्थकः शब्दोऽपशब्दो भवति, अपशब्द इत्येतस्याप्यपशब्दत्वप्रसङ्गात् । यः पुनरेवमसावपशब्दं प्रयुङ्क्ते, इति तस्यानुकुर्वन्नपशब्दमभिधेयेषु प्रयुङ्क्ते, सोऽपशब्दकार्येव भवति इति ॥

भावकारकभिधायिनो धातुप्रत्ययाः कृतः; ते षोढा— लिङ्गिनः, अन्यलिङ्गिनः, स्वलिङ्गिनः, अलिङ्गिनः, शक्त्याद्यपेक्षिणः, अनुप्रयोगाद्यपेक्षिणश्च । तेषु द्रव्यवचना अणादयो लिङ्गिनः, यथा— कुम्भकारः, पङ्कजम्, धात्री, दात्रम्, कारुः, कृकवाकुः, इति । गुणवचना ण्वुलादयोऽन्यलिङ्गिनः, यथा— कारकः, कारिका, कारकम्, दर्शनीयः, दर्शनीया, दर्शनीयम्, इति । उत्पत्तावपेक्षितनियतलिङ्गाः ‘स्त्रियां क्तिन्’ (पा. ३. ३. ९४) इत्येवमादयः स्वलिङ्गिनः, यथा— पक्तिः, पचनम्, पाकः, व्रजः, शय्या, सुप्तम्, इति । असत्त्वभूतार्थत्वेनानुपगृहीतलिङ्गसंख्याशक्तयस्तुमुनादयोऽलिङ्गिनः, यथा— कालो भोक्तुम्, अलं कृत्वा, ग्वलु प्रहृत्य, नावगाहे, ईश्वरोऽभिचरितोः, ईश्वरो विलिङ्गः, इति । शक्तिहेतुमल्लक्ष्यक्रियाद्यपेक्षाः शत्रादयः शक्त्याद्यपेक्षिणः, यथा— व्रजता कृतम्, क्रियमाणं पश्य, आर्जयन् वसति, चङ्क्रम्यमाणोऽधीते, पक्ष्यन् व्रजति, भोजको व्रजति, इति । अपेक्षितानुप्रयोगतद्धिताद्यनुषङ्गा णमुलादयोऽनुप्रयोगाद्यपेक्षिणः, यथा— रैपोषं पुष्यति, चोरंकारमाक्रोशति, कारयाञ्चकार, कृत्विमम्, व्यावक्रोशी, सांराविणम्, इति ॥

भावकारकसंबन्धस्वार्थाभिधायिनोऽधातुप्रत्ययास्तद्धिताः; ते षोढा— अलोपिनः, लोपिनः, सर्वलोपिनः, आदेशिनः, प्रदेशिनः, अप्रदेशिनश्चेति । तेषु निगनुबन्धा अलोपिनः, यथा— अश्वत्वम्, अश्वकः, अश्वत्थामः, सभ्यः, सख्यम्, देवदत्तरूप्यः इति । मानुबन्धा लोपिनः यथा— ब्राह्मण्यम्, मृत्तिका, दाक्षिः, वैयाकरणः, स्तेयम्, कैदार्यम्, इति; येषां लुग्लुपादिभिः किमपि नावतिष्ठते ते सर्वलोपिनः, यथा— गर्गाः, चर्काः, पञ्चालाः, चञ्चा, गार्गी, सामग्री, इति । येषामायन्नादय आदिश्यन्ते ते आदेशिनः, यथा— ऐतिकायनः, कापेयम्, आत्मनीनम्, अश्वीयम्, क्षत्रियः, शाश्वतिकम्, इति । प्रकृतेरादिमध्यविषयाः प्रदेशिनः, यथा— बहुवृणम्, बहुराजा, सर्वकः, उच्चकैः, त्वयका, पचतकि, इति । तस्या एवान्यावयवभूता अप्रदेशिनः, यथा— बाक्त्वचम्, प्रत्युरसम्, केशाकेशि, युवजानिः, सरजसम्, निष्प्रवाणिः, इति ॥

पृथगर्थानामेकार्थीभावः समासः; स षोढा— सुबन्ताभ्याम्, तिङन्ताभ्याम्, सुप्तिङन्ताभ्याम्, सुब्धातुभ्याम्, सुबन्तनामभ्याम्, नामभ्यां चेति । तेषु सुबन्ताभ्यां यथा— उपकुम्भम्, राजपुरुषः, नीलोत्पलम्, अष्टाकपालः, चित्रगुः, धवखदिरौ इति । अत्र ‘समर्थः

पदविधिः' (पा. २. १. १.) इति सामर्थ्ये सति समासः । सामर्थ्यं च संबन्धः । स च द्वयो-
रुपसर्जनप्रधानभावे भवति ; न हि प्रधानयोरुपसर्जनयोरेव वा मिथोऽनपेक्षयोः संबन्धो घटते ।
प्रधानोपसर्जनभावश्च द्विधा — अभिधीयमानः, प्रतीयमानश्च । अभिधीयमानो व्यतिरेकविभक्तिः,
यदा वैयधिकरण्यम् — कुम्भस्य समीपम्, राज्ञः पुरुषः, इति । तत्रोपकुम्भमिति पूर्वपदप्रधानो-
ऽव्ययीभावः ; राजपुरुषः इत्युत्तरपदप्रधानस्तत्पुरुषः । प्रधानमविचलितस्वार्थं प्रथमैवाभि-
धीयते, उपसर्जनं पुनः प्रधानानुग्रहायाश्रितव्यतिरेकं षष्ठ्यादिभिः । इदं च सुबन्तत्व एव
भवति । प्रतीयमानस्तुल्यविभक्तिः यदा सामानाधिकरण्यम् — नीलं च तदुत्पलं च नीलो-
त्पलम् ; अष्टसु कपालेषु संस्कृतोऽष्टाकपालः, इति । अयं च 'विशेषणं विशेष्येण' (पा. २. १.
५७) इति कर्मधारयः, 'संख्यापूर्वः' 'तद्धितार्थ' (पा. २. १. ५२, ५१) इति च द्विगुत्वं
विशेषणविशेष्यभावेन प्रतीयमानोपसर्जनप्रधानभावयोः सामानाधिकरण्ये स्मर्यते ; तच्च तुल्यवि-
भक्तित्वे स्यादिति सुबन्तत्व एव भवति । यदा च चित्रा गावोऽस्थेत्यन्यपदार्थपरतया विशेषणविशे-
ष्ययोः सामानाधिकरण्यलक्षणो बहुव्रीहिः, तदाऽप्यभिहितः सोऽर्थोऽन्तर्भूतः प्रातिपदिकार्थः संवृत्त
इति वृत्त्यवस्थायां वाक्यवैपरीत्येन चित्रा गावोऽस्थेत्युपसर्जनं समासार्थश्चित्राणां गवामयमिति
प्रधानभावमनुभवति ; तच्च षष्ठीप्रथमान्तत्वान् सुबन्त एव स्यात् । यदा च धवश्च खदिरश्चेति
प्रधानयोर्धवस्य खदिरस्य चेत्यप्रधानयोर्वा क्रियादीन् प्रतीतरेतरयोगे युगपदधिकरणवचनो द्वन्द्वः,
तदाऽप्युभयत्र तुल्यविभक्तित्वमन्तरेण प्राधान्यमप्राधान्यं वा न प्रतीयते ; तुल्यविभक्तित्वं तु
द्वयोः सुबन्तत्व एव भवति । अतश्च सर्वत्र सुबन्तेन सह सुबन्तं समस्यते इति स्मर्यते ।
तिङ्न्ताभ्यां यथा — अश्रीतपिबता, स्वादतमोदता, पचतभृज्जता, उन्मृजावमृजा, आवर्पनिवपा,
एहिरेयाहिरे, इति । अत्र 'आख्यातमाख्यातेन क्रियासातत्ये' इति मयूरव्यंसकादिपाठात् तिङ्-
न्तानां समासः स्मर्यते । अश्रीत पिबतेत्यादि यासु क्रियासु सातत्येन विद्यते, ता एवमुच्यन्ते ।
तन्मध्यपतितश्च तद्गृहणेन गृह्यते इत्युदादीनां रे इत्येतस्य चाख्यातत्वं भवति । सुप्तिङन्ताभ्यां
यथा — अपचसि, प्रावर्षत्, अनुव्यचलन्, अस्तिक्षीरा, एहिवाणिजा, जहिस्तम्ब, इति ।
अत्र 'सह सुपा' (पा. २. १. ४) इत्यत्र तृतीययैव सहार्थस्याक्षेपे, सहप्रहणादतिरिक्ताद्योग-
विभागाश्रयणेन सुबन्ततिङ्न्ताभ्यां समासः क्रियते । स च 'नवो नलोपस्तिङ्ग्यवक्षेपे' इति
'उदात्तवता तिङ्गा गतिमता च' इति, 'सुबधिकारेऽस्तिक्षीरादिवचनम्' इति, 'एहीडादयोऽन्य-
पदार्थे' इति 'जहि कर्मणा बहुलमाभीक्ष्ण्ये समस्यते कर्तारं चाभिदधाति' इत्युपपन्नो भवति ।
तेनायमर्थः संगच्छते — अवक्षिप्तोऽसि न पचसि त्वमभिहितोऽपि वृषल इति ; प्रकर्षेणावर्षत्
इति ; पश्चाद्विशिष्टं चलनमकरोत् इति ; अस्ति क्षीरमस्या इति ; एहि बाणिजेत्यामन्त्र्यमाणबाणि-
जविशिष्टा क्रियेति ; जहि जहि स्तम्बमिति कर्ता योऽभिधीयते स एवमुच्यते इति । सुब्धा-

तुभ्यां यथा— संग्रामयते अनुरुध्यते, श्रद्धा, अन्तर्धिः, परमनियौ, प्रतिभुवौ. इति । अत्र—
 ‘संग्राम युद्धे’, ‘अनुरुध कामे’ इति समस्तयोरेव पाठः । ‘आतश्चोपसर्गे’ (पा. ३. ३. १०६)
 ‘उपसर्गे घोः किः’ (पा. ३. ३. ९२) इत्यङ्कविधाने प्रादिषु श्रदन्तरोरुपसङ्गयानम्, ‘अचि श्नु
 धातुभ्रुवां य्वोरियङ्कुवङौ’ (पा. ६. ४. ७७) इत्यादिकार्यसिद्धये किवन्तस्य प्रत्ययनामधातु-
 त्वाद्धातुत्वमिति सुब्धातुभ्यां समासो भवति । सुवन्तनामभ्यां यथा— दधिसेक्, चर्मकारः,
 चर्मक्रीती, धनक्रीता, ब्राह्मणाच्छंसी, सरसिजम्, इति । अत्र ‘कुगतिप्रादयः’ (पा. २. २. १८)
 ‘उपपदमतिङ्’ (पा. २. २. १९) इत्यत्रातिङ्ग्रहणेनोभयसूत्रशेषतया व्याख्यायमानेन सुबित्येतस्य
 निवृत्तिः क्रियते ; ‘कर्तृकरणे कृता बहुलम्’ (पा. २. १. ३२) इत्यत्र च कर्तृकरणयोः समा-
 सविधानादुत्तरपदस्य कृदन्ततायां लब्धायां कृद्ग्रहणादतिरिक्तान् तदन्तावस्थायामेव समासाभ्यनुज्ञाने
 सुपेत्येतदपि निवर्तते । ततश्च गतिकारकोपपदानां कृद्धिः सह समासः सुबुत्पत्तेः प्रागेव भवती-
 त्याख्यातम् ; बहुलग्रहणस्य चेष्टमिद्वयर्थत्वान् । स कचिन्नामभ्यां कचित् सुवन्ताभ्यां कचिन्नाम-
 सुवन्ताभ्यां निश्चीयते । तत्र दधिसेगित्यत्रोत्तरपदस्य ‘सात्पदायोः’ (पा. ८. ३. १११) इति
 पदादिनिबन्धनपत्वप्रतिषेधसिद्धये, चर्मकार इत्यत्र तु पूर्वपदस्य पदान्तलक्षणनलोपार्थं सुवन्तता
 क्रियते । चर्मक्रीतात्यत्र पूर्वपदं नलोपार्थमेव सुवन्तम्, उत्तरपदं तु प्रातिपदिकं क्रियते ; तेन
 ‘क्रीतात् करणपूर्वान्’ (पा. ४. १. ५०) अकारान्तात् इति— ईकारः सिद्धो भवति ।
 सुबुत्पत्तौ तु प्राक् सुबुत्पत्तेरन्तर्गङ्गलिङ्गसंस्कारनिमित्तप्राबुत्पद्यमानः क्रीतस्य अकारान्ततां हत्वा
 ङीषं प्रतिबध्नीयात् । धनक्रीतेत्यत्र ‘सा हि तस्य धनक्रीता प्राणेभ्योऽपि गरीयसी’ इति शिष्टप्रयो-
 गदर्शनादुत्तरपदस्य सुबुत्पत्तौ टाबुत्पत्तेराकागन्तत्वान्न ङीष उत्पत्तिः । ब्राह्मणाच्छंसी, सरसि-
 जमित्यत्र पूर्वपदयोः साक्षात् सुपः श्रवणम् ; उत्तरपदयोस्तु प्रयोजनाभावाद्विभक्तेरनुत्पत्तिरिति ।
 नामभ्यां यथा— अश्वक्रीती, धनक्रीती, प्रवापिणी, मापवापिणी, असूर्यपश्या राजदाराः, कृतपूर्वी
 कटम्, इति । अत्र अश्वक्रीती, धनक्रीती, इत्येतयोः प्राग्वदेव ङीषुत्पत्तौ विभक्त्युत्पत्तिमन्तरे-
 णापि पञ्चकप्रातिपदिकार्थपक्षे करणत्वाविरोधः । प्रवापिणी, मापवापिणी इत्यत्र तु प्राक् सुबुत्पत्तेः
 समासे प्रातिपदिकस्यान्तो नकार इति ‘प्रातिपदिकान्तनुम्बिभक्तिषु च (पा. ८. ४. ११) इति णत्वं
 भवति ; सुवन्ताभ्यां तु समासेऽन्तरङ्गत्वान्ङीबुत्पत्तौ ङीबत्र प्रातिपदिकान्तः न नकार इति णत्वं न
 स्यात्, यथा— गर्गभगिनीति । असूर्यपश्या इत्यत्र नञ्सूर्ययोर्दृष्टिक्रियया संबन्धात् परस्पर-
 मसंबन्धे सामर्थ्याभावाद्विभक्त्यभावः, अत्र हि सूर्यमपि न पश्यन्तीति नञ् सूर्यकर्मिकां दृशि-
 क्रियामपेक्षते, न सूर्यसत्ताम् ; ‘असूर्यललाटयोर्दृशितपोः’ (पा. ३. २. ३६) इति वचनाद-
 सामर्थ्येऽपि नाम्नोरेव समासो भवति । एतेन कृतपूर्वी इत्यपि व्याख्यातम् ; अत्रापि हि कृतं
 पूर्वं कटोऽनेनेति कृतशब्दस्य कटापेक्षायां पूर्वशब्देनासंबन्धादसामर्थ्येऽपि ‘पूर्वादिनिः,’ ‘सपू-

र्वाच' (पा. ५. २. ८६-८७) इति वचनान् कृतपूर्वयोः सुबन्तयोरेव समासो भवतीति स्थितम् । उपलक्षणं चेह सुबन्ताभ्यामित्यादिषु द्विवचनम् ; तेन यथा द्वाभ्यां तथा त्रिभिर्वहुभिश्च समासो भवति । तत्राव्ययीभावः कर्मधारयश्च द्वाभ्याम् । यथा— अधिस्त्रि, शाकप्रति, पञ्चान्नाः, पुरुष-
व्याघ्रः, इति । षष्ठीलक्षणः कालपरिमाणलक्षणश्च तत्पुरुषो द्वाभ्यां त्रिभिश्च । यथा— राजगवी-
क्षीरम्, राजगोक्षीरम्, ब्रह्मजातः, ब्रह्मजातः, इति । अत्र यदा राज्ञो गौः राजगवी तस्याः
क्षीरमिति, तदा द्वाभ्याम्, यदा तु राज्ञो गोः क्षीरं राजगोक्षीरमिति, तदा त्रिभिः । तदुक्तम्—
' राजगवीक्षीरे द्विसमासप्रसङ्गः, द्विषष्ठीभावान् ; मिद्धं तु राजविशिष्टाया गोः क्षीरेणाभिसंबन्धात् '
राजगवीक्षीरम्, राजगोक्षीरमिति च । ननु च, गोः क्षीरं गोक्षीरम्, राज्ञो गोक्षीरं राजगोक्षी-
रमिति द्वितीयपक्षे भविष्यति ; नैवम्, अर्थभेदात् ; यथैवायं गवि यतते न महिष्यादेरपि क्षीर-
मात्रेण तुष्यति, एवं राजन्यपि यतते — राज्ञो या गौः, तस्या यत् क्षीरमिति ; तच्चैवं न सिध्यति ;
एवं हि यतः कुतश्चिदागतं गोक्षीरमात्रं राज्ञः संबन्धि प्रतीयते । कथं पुनर्गोः क्षीरमप्यपेक्ष-
माणायाश्च राज्ञा राजानमप्यपेक्षमाणायाश्च क्षीरेण समासः ? उच्यते— न गौः प्रधानत्वात्
तथा राजानमपेक्षते, यथा उपसर्जनत्वेन गां राजा ; क्षीरमप्यविचलितस्वार्थत्वादौत्सुक्येन
न तथा गामपेक्षते, यथोद्धृतसंबन्धव्यतिरेकत्वादौत्सुक्येन गौः क्षीरम् । एवं चानुकूल्ये
गमकत्वात् प्रधानमापेक्षत्वे सति समासो भवत्येव ; यथा— देवदत्तगुरुकुलम्, राजपुरुषभार्या,
इति । तदुक्तम्— ' भवति वै प्रधानस्य सापेक्षस्यापि समासः ' इति । एवं द्वे अहनी समाहृते
ब्रह्मः, ब्रह्मो जातस्येति यदा समासः तदा द्वाभ्याम् ; यदा तु द्वे अहनी जातस्य ब्रह्मजात इति तदा
त्रिभिः । ' सुप् सुपा ' इति वचनाद्वयोरेव समास इति चेत्, न ; ' कालाः परिमाणिना ' (पा. २.
२. ५.) इति बहुवचननिर्देशान् ' सुप् सुपा ' इत्येतस्मिन् गुणपदेऽपि संख्या न विवक्ष्यते ; तेन
त्रिष्वपि पदेषु समासाभ्यनुज्ञाने, द्विशब्दस्यापि कालसंख्यायकत्वेन कालाभिधायित्वे द्वे अहनी
जातस्येति विगृह्य जातेन परिमाणिना द्विशब्दाहःशब्दौ कालाभिधायिनौ समस्येते । पूर्वस्य पदस्यो-
त्तरपदनिमित्तायास्तत्पुरुषसंज्ञायाः प्रवर्तनात् ' न संख्यादेः समाहारे ' (पा. ५. ४. ८९.) इति
प्रतिषेधाभावात् ' अहोऽह एतेभ्यः ' (पा. ५. ४. ८८.) इति समासान्तसिद्धौ ब्रह्मजात इति
विवक्षितरूपसिद्धिः । अथ राजगोक्षीरमित्यत्रापि कथं न समासान्तः ? गोशब्दस्य युगपत् पूर्वो-
त्तरपदापेक्षायामसामर्थ्यात् । ब्रह्मजातः इत्यत्रापि तुल्यमिति चेत्, तन्न ; उत्तरपदयोग एव द्विगो-
राज्ञानात् । अपि च, द्वे अहनी इति द्वे अपि प्रथमान्ते ; राज्ञो गोरिति द्वे अपि षष्ठ्यन्ते ; अस्ति
च प्रथमान्तषष्ठ्यन्तयोर्विशेषः— प्रथमान्तं ह्यनुपजातव्यतिरेकत्वाभिरौत्सुक्यं नान्यदपेक्षते ;
षष्ठ्यन्तं पुनरुद्धृतव्यतिरेकत्वात् परोपकारायौत्सुक्येन प्रवर्तमानं नानवाप्योपकार्यं विरमति । एवं च
सापेक्षत्वादसामर्थ्ये समासः कथमिति चेत्, गमकत्वात् ; यथा— सूर्यमपि न पश्यन्त्यसूर्यपश्या

राजदाराः, न पुनर्गीयन्ते अपुनर्गेयाः श्लोकाः, श्राद्धं न भुङ्क्ते अश्राद्धभोजी ब्राह्मणः, अशूद्रान्नभोजी, एवमलवणभोजी, एकान्नविंशतिः ; यथा— अवतप्ते नकुलस्येव स्थितमवतप्तेनकुलस्थितं तवैतदिति । बहुव्रीहिद्वन्द्वौ द्वाभ्यां त्रिभिर्बहुभिश्च यथा— चित्रगुः, कण्ठेकालः, प्लक्ष्म्यग्रोधौ, पाणिपादम्, पञ्चगवधनः, मत्तबहुमातङ्गम्, शङ्खदुन्दुभिवीणाः, धवखदिरपलाशम्, इति । अत्र ‘अनेकमन्यपदार्थे’ (पा. २. २. २४.) बहुव्रीहिः, ‘चार्थे द्वन्द्वः’ (पा. २. २. २९.) इति च स्मृतिः ; उक्तं च—

सुसूक्ष्मजटकेशेन सुनताजिनवाससा ।

समन्तशितिरन्ध्रेण द्वयोर्बृत्तौ न सिध्यति ॥

द्वन्द्वो यावद्भिरारब्धः प्राधान्यं तत्र तावताम् ।

इतरेतरयोगे स्यात् समाहारे तु संहतेः ॥

ननु च, शोभनाः सूक्ष्मा जटाः केशा अस्य, शोभनम् नतमजिनं वासोऽस्य, संजातान्यन्तेषु शितिरन्ध्राण्यस्येति कर्मधारयादिगर्भा एते बहुव्रीहयः ; तत्र सुसूक्ष्मजटकेशेन सुनताजिनवाससेत्येतयोर्मध्यपदस्योत्तरपदेन पूर्वपदेन वा कर्मधारयम्, अन्यस्य तूत्तरपदेनैव सप्तमीतत्पुरुषं विधाय द्वयोरपि वृत्तौ बहुव्रीहिः कस्मान्न क्रियते । उच्यते— पूर्वयोः पूर्वपदेन कर्मधारयानुपपत्तिः, असमानाधिकरण्यात् ; न हि द्वयोरपि विशेषणयोः सामानाधिकरण्यं भवति । उत्तरेण तु ‘विशेषणं विशेष्येण’ (पा. २. १. ५७.) इति सामानाधिकरण्ये भवति कर्मधारयः ; किं तु न तदुत्तरकालमन्यपदार्थे विवक्षितार्थसिद्धिः ; तथा हि सति, सूक्ष्मजटासंबन्धनिबन्धनमेव केशानां शोभनत्वमुपलभ्यते न तु स्वाभाविकम्, नतिनिमित्तमेव चाजिनवाससश्चास्तुत्वं गम्यते न तु नैसर्गिकम् । अन्त्ये पुनरन्तेषु इत्येतस्य सापेक्षत्वादसामर्थ्ये सति नोत्तरपदेन सप्तमीतत्पुरुषः ; अन्तेषु शितिरन्ध्राणि इति ह्युक्ते, कस्यान्तेष्वित्यपेक्ष्यं स्यात् ; तच्च शित्यर्थं उत्पद्यमाने बहुव्रीहावेवोपपन्नं भवति— संजातान्यन्तेषु सूक्ष्मच्छिद्राण्यस्येति, न पुनस्तत्पुरुषे । ननु च, दृश्यते द्वयोरपि विशेषणत्वे सापेक्षत्वे च समासः ; तद्यथा— खञ्जश्चासौ कुब्जश्च खञ्जकुब्जः, भ्रातुर्भार्या भ्रातृभार्या देवदत्तस्येति । उक्तमत्राचार्यैः । किमुक्तम् ? कस्य चित् खञ्जो निर्जातः कस्य चित् कुब्ज इति प्रधानोपसर्जनभावाद्भवत्येव विशेषणविशेष्यभावः ; अपि च

संबन्धिशब्दः सापेक्षो नित्यं सर्वः प्रवर्तते ।

स्वार्थवत्सा व्यपेक्षाऽस्य वृत्तावपि न हीयते ॥

यथा पितुः पिता पितामहो देवदत्तस्येति । इह तु सूक्ष्मजट इत्येतदन्यपदार्थ एवा-

भ्रायते ; नतमित्येतदपि क्रियाभिधायित्वेन गुणवचनत्वादाश्रितमेव भवति । सु इत्येतत्पुनरव्ययं शोभनार्थं वर्तमानं समस्यते ; तस्य चास्तां द्रव्यवचनत्वम् ; गुणवचनत्वेऽपि विप्रतिपत्तिः, अव्ययानामसस्वार्थवाचित्वात् । केचित् पुनस्तत्रापि विवदन्ते— द्योतका हि किलैते न वाचका इति ; समासश्च ‘ सुप् सुपा ’ (पा. २. १. ४.) इति द्योतकानामपि भवति । मा भूत् पूर्वयोः कर्मधारयः ; अन्ये पुनरन्तशब्दस्य संबन्धिशब्दत्वेन भ्रातृभार्यादिवत् कथं न तत्पुरुषः ? उच्यते— यद्यपि संबन्धिशब्दाः सापेक्षत्वेऽपि समस्यन्ते, तथाऽपि यत्र संदेहविपर्ययासादयो न जायन्ते तत्रैव तदुत्पत्तिः ; अत्र त्वन्तशितिरग्न्याणीत्युक्ते सन्देहः— किमन्तेषु शितिरग्न्याण्यस्य, उत अन्तशितिनी(तीनि)ग्न्याणि इति । अथ यदा सुप् सूक्ष्मजटाः केशाः अस्येति विग्रहः, तदा भवितव्यं पूर्वपदयोः कर्मधारयेण । न भवितव्यम् । किं कारणम् ? स्वरे दोषः स्यात् ; बहुव्रीहौ पूर्वपदप्रकृतिस्वरं बाधित्वा समासस्यान्त उदात्त इत्यन्तरङ्गत्वादवयवसमासस्वरः प्राप्नोति, तदाह—

सुसूक्ष्मजटकेशादौ समासावयवो यदि ।

स्यात्स्यात्तत्रान्तरङ्गत्वाद्वाधकोऽवयवस्वरः ॥

न चेष्ट्यते । का पुनरवयव कर्मधारयबाधायामुपपत्तिः ? ‘ विशेषणं विशेष्येण बहुलम् ’ (पा. २. १. ५७.) इति बहुलग्रहणमेव ; उक्तं च—

या सामान्याश्रया संज्ञा विशेषविषया च या ।

बहुलग्रहणान्नास्ति प्रवृत्तिरुभयोस्तयोः ॥

अतश्च यत्र द्वे अपि विशेषसंज्ञे, तत्रोत्तरपदे नित्यमेव द्विगुर्द्वन्द्वश्च समासो भवति ; तद्यथा— पञ्चगवप्रिय इति, छत्रोपानहप्रिय इति । यत्र किञ्चित्सामान्यं कश्चिच्च विशेषः, तत्र विकल्पेन ; यथा— राजगवीश्वीरम्, राजगोश्वीरम्, इति । यत्रैकतः सामान्यमन्यतो विशेषः, तत्र न भवत्येव ; यथा— सुसूक्ष्मजटकेशेन सुनताजिनवाससा, इति ; अत्र बहुव्रीहिरिति विशेषसंज्ञायामवयवयोः ‘ विशेषणं विशेष्येण बहुलम् ’ इति या समाससंज्ञा सा ‘ सुप्सुपा ’ इति तत्पुरुषादिभेदापरामर्शेन भवन्ती सामान्यसंज्ञेत्युच्यते । ननु ‘ द्वन्द्वतत्पुरुषयोरुत्तरपदे नित्यसमासवचनम् ’ इति महावार्तिककारः ; अयमपि च तत्पुरुष एवेति कस्मादिहापि समासो न भवति ? उत्तरपदोपादानात् उत्तरपद एवाभ्रायते सोऽत्र तत्पुरुषो ग्रहीतव्यः ; यथा द्वयहजातः, पञ्चगवधनः इति । द्वन्द्वः पुनरनुत्तरपद एवेति बहुव्रीहिविषयेणोत्तरपदेन सर्व एव गृह्यते । किमर्थं पुनरेवमुच्यते यावता बहुलग्रहणेनैव सिद्धम् ? समुदायवृत्तावयववानां मा कदाचिदवृत्तिर्भूदिति ।

तथापि न वक्तव्यम् ; इह द्वौ पक्षौ— वृत्तिपक्षश्च अवृत्तिपक्षश्च ; यदा वृत्तिः तदा सर्वेषां वृत्तिः, यदा तु न वृत्तिः तदा सर्वेषामवृत्तिः इति । नैवम् ; अस्यत्र विशेषः ; तथाहि— पञ्चगवप्रिय इत्यादौ नास्य पञ्चसंख्यामात्रं प्रियं नापि गोमात्रम्, किं तर्हि पञ्चसंख्योपलक्षिताः काश्चिदेव गावः, यथा पञ्चाम्राः सप्तर्षयः, इति । तच्च द्विगौ पूर्वमसति दुरूपपादमेव भवति । एतेन छत्रोपानहप्रिय इत्येतदपि व्याख्यातम् ; तत्रापि युगपदधिकरणवचनद्वन्द्वमन्तरेण नाभिवाञ्छितसिद्धिः । न ह्यस्योपानन्मात्रमेव प्रियम्, अपि तु छत्रमपि ; उपानच्छब्दादेव च परः प्रियशब्दो निश्चयमानः न द्वन्द्वं विना छत्रमुपग्रहीतुं शक्नोति । तस्मादनाक्षेप इति । सुसूक्ष्मजटकेशादिना च मत्तबहुमातङ्गं वनम् इत्यादावप्यनेकमेव पदमित्युक्तं भवति । अत्रापि मत्तबहुवो बहुमातङ्गा इत्यपि न भवति । किं कारणम् ? ‘बहुगणवतुडति संख्या’ (पा. १. १. २३.) इति बहुशब्दस्य संख्यावाचित्वान्, संख्यापूर्वस्य च कर्मधारयस्य द्विगुत्वान्, द्विगोः पुनः तद्विधितार्थोत्तरपदसमाहारेणैव भावात्, यथा पञ्चकपालः, त्रिलोकहर्म्यम्, पञ्चपूली इति । कथं तर्हि सप्तर्षयः, पञ्चाम्राः इति ? ‘दिक्संख्ये संज्ञायाम्’ (पा. २. १. ५०) इति संज्ञायामेव तद्वति । ननु च माभूत्तद्वितार्थः उत्तरपदं वा, तथाऽपि बहुमातङ्गमिति समाहारे भविष्यति— बहुवो मातङ्गाः समाहृताः बहुमातङ्गम् ; ततश्च मत्तं बहुमातङ्गमस्मिन्वने तन्मत्तबहुमातङ्गं वनमिति बहुव्रीहिर्भविष्यति । उच्यते— अथ समाहार इति कः शब्दार्थः ? ननु समाङ्पूर्वाद्धरतेः कर्मणि घञ्— समाह्रियत इति समाहारः । यद्येवं पञ्च कुमार्यः समाहृताः— पञ्चकुमारि, दशकुमारि— इति ‘गोखियोरुपसर्जनस्य (पा. २. १. ४८)’ इति ह्रस्वत्वं न प्राप्नोति । सप्तार्थस्यानेकत्वान्, ‘द्विगुरेकवचनम्’ (पा. २. ४. ९) इत्येतदपि वक्तव्यं भवति । एवं तर्हि भावसाधनो भविष्यति— समाहरणं समाहार इति । अथ भावसाधनेन किमभिधीयते ? यत्तदौत्तराधर्म्यम् । कः पुनः पञ्चगवं पञ्चपूली, इत्यादौ गवादीनां समाहारः ? यत्तदार्जनं, क्रयणम्, भिक्षणम्, अवहरणम् वा । यद्येवं विक्षिप्तेषु पूलेषु चरन्तीषु गोषु न सिध्यति । तर्हि समभ्याशीकरणं समाहारः । एवमपि पञ्चग्रामी, षण्णगरी, इत्यादेरनुपपत्तिः । किं कारणम् ? अभ्याशीकरणार्थे समाहारशब्दे समिति समन्तादित्यभिधौ वर्तते, आडाभिमुख्ये ; हरतिर्देशान्तरप्रापणे इति । नावश्यं हरतिर्देशान्तरप्रापणे एव वर्तते । किं तर्हि ? सादृश्येऽपि— मातुरनुहरति पितुरनुहरतीति । अथ वा— पञ्चग्रामी षण्णगरीति नेदमियत्येवावतिष्ठते, अवश्यं ह्यसौ ततः किञ्चिदाकाङ्क्षति, क्रियां गुणं वा ; यदाकाङ्क्षति तदेकं समाहार इति । अयं तर्हि, भावसाधने सति दोषः— पञ्चपूली आनीयतामिति द्रव्यस्यानयनं न प्राप्नोति । नैष दोषः ; तद्यथा गौरनुबन्धोऽजोऽम्रीषोमीय इति जातौ चोदितायां तत्त्वासंभवादालम्बनप्रोक्षणविशसनादीनि द्रव्ये भवन्ति, इहापि भावानयनस्यासंभवाद्द्रव्यस्यानयनं भविष्यति ; अव्यतिरेकाद्वा - - न हि समूहिभ्यः समाहारलक्षणः समूहो व्यति-

रेक्तो भवति । एवं तर्हि बहुमातङ्गमिति समाहारे, एष दोषो भवति— “अकारान्तोत्तरपदो द्विगुः स्त्रियां भाष्यते” इति पञ्चपूलीवदीकारान्तत्वं प्राप्नोति ; न वाऽयं पात्रादिषु पठ्यते, येन चतुष्पात्र-त्रिभुवनादिवत्तन्निषेधो भविष्यति ; नाप्याचन्तः, येन पञ्चखट्वी पञ्चखट्वम् इत्यादिवद्विकल्पोऽवकल्पेत । ननु च द्विगावपीकारो न दृश्यते. यथा एकपुत्रः एकभिश्चेति । नायं द्विगुः । किं तर्हि ? “पूर्वकालैकसर्वजरत्पुगण” (पा. २. १. ४९.) इत्यादिना कर्मधारयः । किं च भोः संख्या-पूर्वोऽपि द्विगुर्न भवति ? बाढम्, तस्य तद्धितार्थोत्तरपदसमाहारेष्वेव भावान् ; न चेद् तद्धितार्थ उत्तरपदं वा विद्यते ; न चैकस्य समाहारः संभवति । यदा तु सामर्थ्यातिशयादेकस्मिन्नपि समूहा-लेपणं, तदा भवत्येव, यथा एकापूर्णा एकशाटीति । किं पुनर्द्विगुसंज्ञा प्रत्ययोत्तरपदयोर्भवति ? एवं तावत् । एतर्हीतरेतराश्रयत्वादप्रसिद्धिः । कथमितरेतराश्रयत्वम् ? द्विगुनिमित्ते प्रत्ययोत्तरपदे प्रत्ययान्तरपदनिमित्ता च द्विगुसंज्ञेति । एवं तर्हि, अर्थ इति वक्ष्यामि । अर्थे चेत्तद्धितानुत्पत्तिः बहुव्रीहिवत् ; तत्र यथा चित्रगुः शब्दगुः इति बहुव्रीहिणोक्तत्वान्मत्वर्थस्य मत्वर्थीयो न भवति, एवं द्वैमातुरः पाञ्चनापितिः इत्यादौ तद्धितार्थस्य द्विगुनोक्तत्वात्तद्धितोत्पत्तिर्न प्राप्नोति । यथेच्छमि-
थाऽस्तु ; अस्तु तावत् प्रत्ययोत्तरपदयोगिति । ननूक्तमितरेतराश्रयत्वादप्रसिद्धिरिति । नैष दोषः ; न तुल्यमन्यैगितरेतराश्रयैः, शब्दनित्यत्वान् । ननु च न संज्ञा नित्या ; किं तर्हि ? शब्दः । अथेवं भाविनी संज्ञा विज्ञास्यते ; तद्यथा— कश्चित्तन्तुवायमाह, अस्य सूत्रस्य शाटकं वयेति ; न पश्यति— यदि शाटको न वातव्यः, अथ वातव्यो न शाटकः, शाटको वातव्यश्चेति वेप्रतिषिद्धम्, भाविनी तु ग्वत्वस्य संज्ञाऽभिप्रेता. स मन्यते— वातव्यं यस्मिन्नुते शाटक इत्ये-
तद्वदतीति । एवमिहापि तस्मिन् द्विगुर्भवति यस्याभिनिर्वृत्तस्य प्रत्ययः उत्तरपदमित्येते संज्ञे भविष्यत इति । अथवा पुनरस्त्वर्थ इति । ननु चोक्तमर्थं चेत्तद्धितानुत्पत्तिः बहुव्रीहिवदिति । नैष दोषः ; नावश्यमर्थशब्दोऽभिधेय एव वर्तते ; किं तर्हि ? स्यादर्थेऽपि ; तद्यथा— दारार्थं भक्षामहे, जनार्थं भक्षामहे ; दारा नः स्युः, जना नः स्युः, इति । एवमिहापि तद्धितार्थे द्वेगुर्भवति, तद्धितः स्यादिति । द्विगोर्वा लुग्वचनं ज्ञापकम् ; यदयं “द्विगोर्लुग्वचनपत्ये” (पा. ४. १. ८८) इति द्विगोस्तद्धितस्य लुक् शास्ति, तज्ज्ञापयति— उत्पद्यते द्विगोस्तद्धित इति । अथेवं समाहारसमूहयोरेवविशेषात्-समाहारग्रहणमनर्थकम्, “तस्य समूहः” (पा. ४. २. ३७) इति तद्धितार्थेनैव कृतत्वात् ; तथा हि समाहारः समूह इत्यविशिष्टवेतावर्थौ ; तत्र समूह इव समाहारेऽपि तद्धितार्थे द्विगुः इत्येव भविष्यति । यदि तद्धितार्थे द्विगुर्भवतीत्युच्यते, तद्धितोत्पत्तिः प्राप्नोति । उत्पद्यताम् ; लुग्भविष्यति । लुक्कृतानि प्राप्नुवन्ति । कानि पुनस्तानि ? पञ्चपूली-
शपूली इति ; ‘न तद्धितलुकि’ (पा. ४. १. २२) इति ऋप्रातिषेधः प्राप्नोति ; पञ्चगवं-
जगवमिति ‘गोरतद्धितलुकि’ इति टच् न प्राप्नोति । नैष दोषः ; अविशेषण द्विगोः ऋप

भवतीत्युक्त्वा अपरिमाणविस्त्राचितकम्बल्येभ्यः समाहारे इति वक्ष्यामि ; अविशेषेण च गोष्ठ्यं भवतीत्युक्त्वा द्विगोः समाहारे इति वक्ष्यामि ; तदुभयमपि नियमार्थं भविष्यति समाहार एव नान्यत्रेति । एवं तर्हि, अभिधानार्थं समाहारग्रहणम् ; समाहारेणाभिधानं यथा स्यात् न तद्वितार्थेन । यदि स्यात् को दोषः स्यात् ? तद्वितोत्पत्तिः प्रसज्येत । प्रसज्यताम् ; लुग्भविष्यति । लुक्कृतानि प्राप्नुवन्ति । सर्वाणि परिहृतानि । न सर्वाणि परिहृतानि ; पञ्चकुमारी दशकुमारीति “लुक् तद्वितलुकि” (पा. १. २. ४९) इति ङीपो लुक् प्रसज्यत इति । ननु च यदि तद्वितार्थे द्विगुः इत्युच्यते पञ्चस्वदः दशस्वदः इति मत्वर्थेऽपि द्विगुसंज्ञायां “द्विगोः” (पा. ४. १. २१) इतीकारः प्राप्नोति । बहुव्रीहिसंज्ञया द्विगुसंज्ञाया बाधितत्वान्न भविष्यति ; समानाधिकरणानां मत्वर्थे बहुव्रीहिर्भवति । यद्युत्तरपदे द्विगुरित्युच्यते, उत्तरपदोक्तिर्वक्तव्या । इयमुच्यते— “उत्तरपदेन परिमाणिना द्विगोः समासवचनम्” ; द्वौ मासौ जातस्य द्विमासजातः, द्वे अहनी जातस्य द्वयहजात इति । किमुच्यते परिमाणिनैवेति, न पुनरन्यत्रापि ; तद्यथा— पञ्चगवत्रियः पञ्चगवधन इति । अन्यत्र समुदायस्य बहुव्रीहित्वादुत्तरपदं प्रसिद्धमेव ; तथा हि— “अनेकमन्यपदार्थे” (पा. २. २. २४.) समस्यते, बहुव्रीहिश्च समासो भवति । अथ द्वन्द्वस्य का वार्ता ? द्वन्द्वोऽप्रतो विशेषेण व्याकरिष्यत इति । अथ बहुभिर्बहुव्रीहिः—

‘चञ्चलभ्रमितचण्डगदाभिघातसंचूर्णितोरुयुगलस्य’ । इति । (वेणीसंहारम् १.२१.)

तत्र चञ्चल्यं भुजाभ्यां भ्रमितायाश्चण्डाया गदायाः अभिघातेन संचूर्णितमूरुयुगलमस्येति विग्रहः । न चैतद्वाच्यं समानाधिकरणानामेव बहुव्रीहिः ; “सप्तमीविशेषणे बहुव्रीहौ” (पा. २. २. ३५.) इति ज्ञापकेन वैयधिकरण्येऽपि बहुव्रीहिः स्मरणात् । एतेन सर्वपदप्रधानो द्वन्द्वोऽपि व्याख्यातः ; यथा—

‘सूर्यानलानिलहिमांशुधनेशशक्रप्रेताधिनाथवरुणाः करुणास्पदं नः ।’ इति ॥

ननु च अन्यपदार्थे बहुव्रीहिः स्मर्यते ; तत्र चित्रगुर्देवदत्तः इति देवदत्तादेरनुप्रयोगो न प्राप्नोति ; न हि चैत्रादिशब्दप्रयोगादवधृतेषु चैत्रादिषु पुनश्चैत्रादिश्रुतयः प्रयुज्यन्ते । नैवम् ; चित्रगुशब्दः चित्रगवीनां स्वामिसामान्यमभिधत्ते ; तत्रावश्यं विशेषार्थिना विशेषोऽनुप्रयोक्तव्यः । चित्रगुः कः ? देवदत्त इति ; यत्र त्वसाधारणविशेषणादिभिर्विशेष एव समासः तत्रानुप्रयोगो न भवत्येव ; यथा— त्रिलोचनः, शूलपाणिरिति । एवं तर्हि, सामान्यवचनानामनुप्रयोगस्याप्राप्तिः ; यथा— चित्रगु सर्वम्, चित्रगु विश्वम्, इति । सामान्यमपि यथा विशेषः ; तथा हि— यथा चित्रगुशब्दादिप्रयोगे विशेषान्तराणां निवृत्तिः, तथा सर्वादिशब्दप्रयोगे विशेषाणां निवृत्तिः

प्रतीयते । यदि वा, चित्रा गावोऽस्य देवदत्तस्येति षष्ठ्यर्थस्य समासेनाभिधानात् षष्ठी नानुप्रयुज्यते; संबन्धी तु न समासोपादान इत्यनुप्रयुज्यते । एवं तर्हि, विभक्त्यर्थोभिधायिनो बहुव्रीहिपदस्य देवदत्तादिभिर्द्रव्यवचनैः सामानाधिकरण्यं न प्राप्नोति । मतुब्लोपाद्भविष्यति । मैवम्; मतुपोऽपि संबन्धार्थत्वात् द्रव्यवचनैरसामानाधिकरण्यमेव । न च बहुव्रीहेः विभक्त्यर्थोभिधायिनो मतुप्रत्ययो विधातुं शक्यते; स हि प्रथमासमर्थादस्त्युपाधिर्विधीयते; न च विभक्त्यर्थवृत्तेर्बहुव्रीहिपदस्यास्यादिक्रियाभिः सामानाधिकरण्येन संबन्धो भवति । अथ, अभिहितः सोऽर्थोऽन्तर्भूतः प्रातिपदिकार्थः संपन्न इति सामानाधिकरण्यमुपपत्स्यते । तन्न; अभिहितोऽप्यसौ यतो यत्नेत्यादिवन्न स्वरूपं दास्यति । एवं तर्हि, यथा—जातौ पदार्थे जातेः कार्यमुच्यमानमसंभवान् तत्सहचर्यतासु व्यक्तिषु निविशते, तथा बहुव्रीह्यर्थे संबन्धे सामानाधिकरण्यक्रियायोगादिकार्यं प्रयुज्यमानं तदाश्रये भविष्यति; एवं च सोऽयमित्युपचरितसंबन्धेषु संबन्धिषु बहुव्रीहिपदैरभिधीयमानेषु, शुक्लादिविशेषणानामिवाश्रयतो लिङ्गवचनान्यपि न विरोत्स्यन्ते । यदि वा, अन्यपदार्थ इत्यर्थग्रहणसामर्थ्यात् सद्रव्यस्य सलिङ्गस्य समञ्जस्य चोपादानं भविष्यति, न विभक्त्यर्थमात्रस्य । कथं पुनरर्थशब्दोपादानादयमर्थो लभ्यते? श्रूयताम् — अन्यपद इतीयत्युच्यमाने पदे वृत्त्यसंभवात् पदसहचरितां यां कांचिदर्थमात्रां पदशब्दो लक्षयेत्; पदत्वस्य वा निमित्तत्वेन प्रत्यासन्नोपकारिणं विभक्त्यर्थं प्रत्याययेत्; सोऽयमेवं मिद्वे समीहिते, यदर्थग्रहणं करोति तेनैतत् ज्ञापयति—यावानर्थश्रुतेः पदविषयोऽर्थः प्रतीयते, तावान् सर्वोऽपि त्यागनिमित्ताभावादुपादीयत इति । अपि च, पदमर्थस्य परिच्छेदायोपादीयते; अर्था हि प्रकृत्यादीनां सामान्येन प्रसक्ताः पदेनावच्छिद्यन्ते पदावधिकोऽर्थ उपादेय इति; तत्र यथा वाक्यार्थस्यानाश्रयणमाधिक्यात् तथा पदार्थैकदेशस्यापि, न्यूनत्वात् । तदेवमर्थग्रहणसामर्थ्यात् सलिङ्गः समञ्जसः सद्रव्यश्च समर्थः पदार्थ उपादीयते । ननु च बहुव्रीहिणा समस्तपदार्थाभिधाने यथा संबन्धाभिधायिका षष्ठी न प्रयुज्यते, तथा संख्याभिधायिनः स्वादयः लिङ्गाभिधायिनश्चावादयो वा न प्रयुज्येरन् । उच्यते—एकादिपदैरिव वृत्तिपदैरभिहिताऽपि न संख्या संख्याकार्यं विप्रतिष्यति; न हि षष्ठ्यादिविधान इव वचनविधावनभिहिताधिकारो विद्यते, कर्मादयश्च कारकविशेषाः प्रत्याययितव्या इत्यवश्यविधेया द्वितीयादयः; प्रथमा तु वचनग्रहणसामर्थ्यात् न केवला प्रकृतिः प्रयोक्तव्या इति समयान्ना प्राथमिककल्पिकी भविष्यति । स्यादेतत्; यथा अभिहिता एकत्वादयो वचनव्यवस्थानिमित्तं तथाऽभिहितः संबन्धोऽपि षष्ठीनिमित्तं भवति । तदयुक्तम्, अनभिहिताधिकारात् । अपि च, संबन्धोपसर्जनं प्रातिपदिकार्थो वृत्तिशब्देनाभिधीयते; न चायं षष्ठीविषयः, तस्याः प्रातिपदिकार्थोपसर्जने संबन्धे विधानात् । टाबादयस्तु स्वार्थिकत्वादभिहितेऽपि लिङ्गे भवन्ति;

तदुक्तम्— 'सिद्धं तु स्त्रियाः प्रातिपदिकविशेषणत्वात् स्वार्थे टाबादयः' इति (महाभाष्यम् ४. १. १. १.) । यदि वान्य एव वाक्यार्थो वृत्त्यर्थान् ; तथा हि— चित्रा गावोऽस्येत्यन्यपदार्थोप-
सर्जनाश्चित्रगव्यो वाक्येनाभिधीयन्ते ; चित्रगुरिति पुनर्वृत्तौ गवार्थोपसर्जनस्वामी प्रतीयते ;
तत्र यदा निर्ज्ञातपराधीनतानां चित्रगवीनां स्वामिविशेषावच्छेदायान्यपदार्थ उपादीयते अस्यैता
गाव इति, तदा बहुव्रीहिर्भवति ; यदा तु ताश्चित्रा गावः स्वामिनो विशेषाभिधानाय
प्रत्यवमृश्यन्ते—चित्रगवीनामामामयं स्वामीति, तदा बहुव्रीहिर्भवति— चित्रगुः शबलगुरिति ;
तामेव च स्वामिविशेषणतां स्फुटमुपदर्शयन्तो निदर्शयन्ति— यस्य चित्रा गावः स चित्रगुः, यस्य
शबलाः स शबलगुरिति । उपलक्षणं चात्र पष्ठा ; तेन कर्मकर्तृप्रवचनेनाप्रथमाया अपि
बहुव्रीहिर्वक्तव्यः— ऊढो रथोऽनेन ऊढरथोऽनङ्गान्, उद्धृतः ओदनः अस्याः उद्धृतौदना स्थाली,
उपहृतः पशुः अस्मै उपहृतपशू रुद्रः, आरूढो वानरोऽमुम् आरूढवानरो वृक्षः, प्राप्ता अतिथयो-
ऽस्मिन् प्राप्तातिथिर्ग्रामः, सिद्धः साधकोऽनया सिद्धसाधका विद्येति । अथ अप्रथमाया इति
किमर्थम् ? इह माभूत् - वृष्टे देवे गत इति । अथेह कस्मान्न भवति— वृष्टे देवे गतं पश्येति ?
बहिरङ्गाऽवाप्रथमा । यद्येवं पष्ठयाद्यन्तरङ्गत्वे चित्रगोर्देवदत्तस्येत्यादौ पुनः पष्ठयादयो न स्युः ।
बाह्यं संबन्धिनमपेक्ष्य भविष्यन्ति । अथ, यथा चित्रगुप्रभृतिभ्यः पष्ठयादयः, तथा यतो
यत्रेत्यादिभ्यः पञ्चमीसप्तम्यादयोऽपि कस्मान्न भवन्ति ? उच्यते— तमिलत्रलादिभिः पञ्चमी-
सप्तम्यादीनामभिहितोऽर्थोऽनन्तर्भूतः । चित्रगुप्रभृतिषु तु बहुव्रीहिणाभिहितः सोऽर्थोऽन्तर्भूतः
प्रातिपदिकार्थः संपन्न इति । अथेह बहुव्रीहिः कस्मान्न भवति— पञ्चभिर्भुक्तमस्य ? बहुव्रीहिः
समानाधिकरणानामेवेति स्मरणान् । यद्येवम्, अस्तिक्षीरा, उच्चैर्मुखः, अभार्यः, प्रपर्णः,
उष्ट्रमुखः, चन्द्रवदना, केशचूडः, सुवर्णालंकारः, चन्द्रशेखरः, शूलपाणिः, कण्ठेकालः,
उरसिलोमेति बहुव्रीहिसंज्ञा न प्राप्नोति ; तथा हि— आद्येषु चतुर्षु पूर्वपदमव्ययम्, तस्यासत्त्ववा-
चित्वात् सत्त्वभूतैः क्षीरादिभिः सह सामानाधिकरण्यं नास्ति ; मध्यमेष्वपि विशेषणविशेष्य-
भावानुपपत्तेर्न सामानाधिकरण्यं घटते ; अन्येषु तु सप्तम्यन्तप्रथमान्तयोरसामानाधिकरण्यं
व्यक्तमेवेति । नैवम्, एतेष्वपि सामानाधिकरण्योपपत्तेः । तत्रास्तीति निपातो विभक्तिप्रतिरूप
इति कालं पुरुषं संख्यां साधनं च न व्यभिचरति ; उच्चैःशब्दस्यापि सत्त्ववचनत्वं दृश्यते—
'किं पुनर्यस्तथोच्चैः' इति ; अत एव एताभ्यामस्तितोच्चैस्त्वमिति भावप्रत्यया अपि ; अभार्य
इत्यादिषु दध्योदनादिवन्मध्यमपदलोपो व्यवस्थितविभाषया वृत्तिविषये द्रष्टव्यः ; तेनायमर्थः
संपद्यते— अस्ति क्षीरमस्याः अस्तिक्षीरा गौः, उच्चैर्मुखमस्य उच्चैर्मुखो मैत्रेयः, अविद्यमाना
भार्या अस्य अभार्यः अविद्यमान भार्यो वा, प्रपतितानि पर्णानि अस्य प्रपर्णः, प्रपतितपर्णो वा ।
उष्ट्रमुखः चन्द्रवदना इत्येतयोस्तु उष्ट्रचन्द्रशब्दौ भूयोऽवयवसामान्ययोगातिशयादभेदोपचारेण

सुग्विशेषणं भवन्तौ गौणीं वृत्तिमनुभवतः । ननु किमुष्टमुखयोर्मिथः सादृश्यम् ? उष्ट्रशब्देनेहोष्ट्र-
रस्यमभिधीयते ; अवयवेऽप्यवयविवदुपचारो द्रष्टव्य इति । केशचूडः सुवर्णालंकारः इत्येत-
योस्तु केशसंघाते केशशब्दो वर्तते. सुवर्णविकारे तु सुवर्णशब्दः, कागणे कार्योपचारत् ।
चन्द्रशेखरः शूलपाणिः इत्यत्र चन्द्रशूलोपलक्षितौ शेखरपाणी चन्द्रशूलशब्दांगवयौ ; यथा—
कुन्तान् प्रवेशय, यष्टीः प्रवेशयेत । कण्ठेकालः उरगिलोमा इत्येतयोस्तु कण्ठे स्थिताः कालाः अस्य,
उरगसि जन्तानि लोमान्यस्येति पदान्तरमध्याह्रियते ; यथा— डारं द्वागम् इत्युक्ते अपात्रियतां
संब्रियतां वेति । एतेन 'सुबाधकारे अस्तिक्षेपित्युपसंख्यानम्' 'अव्ययानां बहुव्रीहिवक्तव्यः'
'सप्तम्युपमानपूर्वपदस्योत्तरपदलोपश्च' 'समुदायविकारपष्ठधाश्च' 'प्रादम्भ्यो धातुत्रयस्य वा' (महा-
भाष्यम् २. २. २४) इत्यपि न वक्तव्यं भवति । ननु परिगणनार्थमप्येतदवश्यं वक्तव्यम्, नैवम् ;
क्रियमाणेऽपि हि परिगणने यत्राभिधानं नास्ति न तत्र समानाधिकरणानामपि बहुव्रीहिः ;
तद्यथा— पञ्च भुक्तवन्तोऽस्येति । एवं तर्हि मत्वर्थग्रहणं करिष्यते— समानाधिकरणानां
मत्वर्थे बहुव्रीहिर्भवतीति ; तथाऽपि, ऊढो ग्थोऽनेन ऊढग्थोऽन्तडान्, दक्षिणस्याश्च पूर्वस्याश्च दिशो
यदन्तरालं सा दक्षिणपूर्वा, पुत्रेण सह सपुत्रः, केशे केशे च गृहीत्वा प्रवृत्तं युद्धं केशाकेशि
दण्डैश्च दण्डैश्च प्रहृत्य दण्डादण्डि, त्रिदशैते त्रिदशाः, इत्येवमादिभिरव्याप्तिरेव । तस्मात्सुदूरमपि
गत्वाऽभिधानमेवाश्रयितव्यम् ; अभिधानलभणा हि कृतद्वितसमासा इति कृतं परिगणनेन ।
अथ त्रिदशा इति कोऽस्य विग्रहः ? त्रिदशैते त्रिदशा इति । 'संख्यासमासे सुजन्तस्य संख्येत्यप्र-
सिद्धिः इति ; न हि सुजन्ता संख्याऽस्ति अस्तु तर्ह्येवं विग्रहः - - त्रयो दशत एते त्रिदशा इति ।
एवमप्यत्कारान्तस्य संख्येत्यप्रसिद्धिः ; न ह्यत्कारान्ता संख्याऽस्ति । अस्तु तर्ह्येवमेव विग्रहः—
त्रिदशैते त्रिदशा इति । ननु चोक्तं संख्यासमासे सुजन्तस्य संख्येत्यप्रसिद्धिरिति । नैष दोषः ;
सुजन्तस्य संख्येत्यप्रसिद्धिः ; न चात्र समासे सुचं पश्यामः . किं तर्हि ? वाक्ये । कुतः पुनरेत-
द्वाक्ये सुचं दृश्यते, समासे तु न दृश्यते ? अभिहितत्वान् ; अभिहितः सुजर्थः । केन ? समासेन ।
किं च भोः सुजर्थे समास उच्यते ? नैवम् ; सामर्थ्यादिह सुजर्थो गम्यते । कथम् ? यावता
संख्या संख्याया संख्यायते, स च क्रियाभ्यावृत्त्यर्थं उक्तः समासेनेति कृत्वा सुजू न भविष्यति'
(महाभाष्यम् २. . २५) ॥

प्रकृतिः प्रातिपदिकरूपाऽप्येषोपवर्णिता ।

स्वरूपं प्रत्ययादीनां पृथक् पृथगर्थोच्यते ॥

तत्र प्रतीयते अनेनार्थ इति प्रत्ययः ; स त्रिधा— धातुप्रत्ययः, प्रत्ययप्रत्ययः, प्रातिपदि-
कप्रत्यय इति । तेषु सनादयः, तिबादयः, तुमुनादयः, तज्यादयः, णुलादयः, उणादयश्चेति धातु-

प्रत्ययभेदाः । तत्र इच्छाप्रयोजकव्यापारादिक्रियासु क्रियासमभिव्यक्तिषु च ये विधीयमानाः क्रिया-
वचनत्वात् भूवादिवदेव प्रत्ययान्तरमपेक्षन्ते ते सनादयः ; यथा— चिकीर्षति, अध्यापयति,
पापयते, गोपयति, ऋतीयते, कामयते, इति । क्रियाप्रधानाः कर्तृकर्मणोः क्रियायां च ये विहिताः
साध्यरूपापन्नक्रियाभिधायित्वेन प्रत्ययान्तरं नापेक्षन्ते ते तिवादयः ; यथा— व्रजति देवदत्तः, पच्यते
ओदनः, रज्यति वस्त्रम्, ल्यते केदारः, चोरस्य रुजति, आस्यते युष्माभिः इति । अनुपात्तक्रम-
क्रियाभिधायिनोऽसत्त्वभूतार्थाः साध्यभावे ये विधीयन्ते ते तुमुनादयः ; यथा— पक्तुमिच्छति,
भुक्त्वा व्रजति, अधीत्य स्नाति, पायंपायमास्ते, चोरंकारमाक्रोशति, चकासांचकार इति । प्रायेण
भावकर्मणोः कर्त्रादिषु च ये विधीयन्ते ते तव्यादयः ; यथा गन्तव्यं भवता, करणीयः कटः,
कृतो भवता, ल्यमानः केदारः, दुर्गमो मार्गः, वास्तव्यो लोक इति । प्रायेण कर्तरि कर्मादिषु
च ये विधीयन्ते ते ण्वुलादयः ; यथा— पाचकः पुमान्, मोमं पवमानः, पचन्यवागूम्, कन्याम-
लंकरिष्णुः, पादहारकः पङ्कः, प्रियंकरणं शीलम्, इति । सर्वकारकेषु सिद्धभावे च ये
विधीयमानाः प्रायेण द्रव्यवचनत्वं लभन्ते ते उणादयः ; यथा— शीतो वायुः, वत्सला धात्री,
तीक्ष्णं दात्रम्, वृद्ध उपाध्यायः, रम्यः प्रासादः, पाको वर्तत इति । यदादयः, घादयः, मवा-
दयः, फगादयः, युजादयः, ढगादयश्चेति प्रत्ययप्रत्ययभेदाः । तेषु भवापत्यस्वार्थसत्त्वार्थादिषु
सुबन्तेभ्यो य उत्पद्यन्ते ते यदादयः ; यथा— अप्सव्यः, पूर्वाह्नेतनम्, चिगंतनम्, आमुष्या-
यणः, त्वयका, शुभंयुः इति । प्रकर्षापकर्षकुत्साप्रशंसादिषु तिङ्गन्तेभ्यो य उत्पद्यन्ते ते घादयः ;
यथा— पचतितगम्, गच्छतितमाम्, जल्पतिकल्पम्, स्पृशतिदेश्यम्, पचतकि, पचतिरूपम्,
इति । निर्वृतस्वार्थसत्त्वार्थादिषु कृद्गन्तेभ्यो य उत्पद्यन्ते ते मवादयः ; यथा— कृत्रिमम्, पाकिमम्,
साराविणम्, व्यावक्रोशी, जित्वरी, श्यैनंपाता इति । जीवद्वंश्यप्रशस्तकुत्सितस्वार्थादिषु अपत्यादि-
तद्धितान्तेभ्यो य उत्पद्यन्ते ते फगादयः ; यथा— गार्ग्यायणः, दाक्षायणः, वार्ष्ण्यायणीयः,
वार्ष्ण्यायणिकः, आभिजित्यः, कौञ्जायन्यः इति । सिद्धभावताच्छील्योपाधिकर्त्रादिषु णिजादिधातु-
प्रत्ययान्तेभ्यो य उत्पद्यन्ते ते युजादयः ; यथा— कारणा, अटाट्या, यायजूकः, सासहिः, याया-
वरः, चिकीर्षुः इति । अपत्याद्यर्थस्वार्थशक्तिसंख्यादिषु स्त्रीप्रत्ययान्तेभ्यो य उत्पद्यन्ते ते ढगादयः ;
यथा— गाङ्गेयः, यौवतेयः, वाराणसेयः, सुवधूकः, नद्याम्, खट्वायाम्, युवतयः, इति ।
टाबादयः, स्वादयः, तसिलादयः, कादयः, अणादयः, क्यजादयश्चेति प्रातिपदिकप्रत्ययभेदाः ।
तेषु प्रकृतिलिङ्गाभिधायिनः प्रातिपदिकाद्य उत्पद्यन्ते ते टाबादयः ; यथा— खट्वा, सुदामा,
कारीपगन्ध्या, ब्रह्मबन्धूः, कुमारी, युवतिः, इति । प्रकृत्यर्थसंख्याभिधायिनः प्रातिपदिकादेव य
उत्पद्यन्ते ते स्वादयः ; यथा— कुण्डं, कुण्डे, कुण्डाभ्याम्, कुण्डेभ्यः, कुण्ड्याः, कुण्डेषु, इति ।
शक्तिमात्राभिधायिनः सोपाधिस्त्वभिधायिनो वा सुबन्तप्रातिपदिकात् स्वार्थादिषु य उत्पद्यन्ते

ते तसिलादयः ; यथा— यतः, यत्र, कदा, पुरस्तान्, बहुशः, पुरुत्रा वसतीति । कुत्साप्रशं-
सातिशयानतिशयाद्युपाधेरनुपाधेश्च सुबन्तादेव प्रातिपदिकात् स्वार्थादिषु य उत्पद्यन्ते ते कादयः ;
यथा— अश्वकः, युष्मकाभिः, वैयाकरणरूपः, पटुतरः, कुटीरः, तार्तीयिकम्, इति । समर्थ-
प्रातिपदिकात् संबन्धिकारकभावेषु य उत्पद्यन्ते ते अणादयः, यथा— औपगवः, तावकीनः,
आश्विकः, वामदेव्यम्, ब्राह्मणत्वम्, पौरोहित्यम्, इति । कर्मादिकारकोपहितक्रियेच्छाचारच्यर्थो-
दिषु समर्थादेव प्रातिपदिकाद्य उत्पद्यन्ते ते क्यजादयः ; यथा— चित्रीयते, पुत्रकाम्यति, श्येना-
यते, लोहितायति, कण्डूयते, मुण्डयति, इति ॥

प्रकृतिप्रत्ययानामुपसर्गोपप्रहागमलोपवर्णविकारविकरणादिरूपः संस्कारः उपस्कारः । स
च त्रिधा— प्रकृत्युपस्कारः, प्रत्ययोपस्कारः, उभयोपस्कारश्चेति । ते पुनर्भूषणसमवायाध्याहारवै-
कृतयत्नप्रतियत्नभेदान् प्रत्येकं षट्प्रकारा भवन्ति । तत्र प्रकृतेर्भूषणरूपा निरर्थकोपसर्गस्वार्थि-
कवैकल्पिकादयः ; यथा— अध्यागच्छति, पर्यागच्छति, प्रलम्बते, निखल्यति, इति ; यावकः,
षाड्गुण्यम्, औपयिकम्, मानसम्, इति ; आली, मृद्वी, कमण्डलूः, चञ्चूः, इति । समवायरूपाः
सार्थकोपसर्गसन्क्यकादयः ; यथा— आशास्ते, प्रतिष्ठते, रमनायते, दुर्मनायते, इति ;
जुगुप्सते, गोपायते, श्रुतीयते, कामयते, इति ; पुत्रीयति, पुत्रकाम्यति, श्येनायते, मुण्डयति,
इति । अध्याहाररूपाः सहाभिधायकोपसर्गद्विवचनसुडागमादयः ; यथा— अधीते, अध्येति,
अनुरूढ्यते, संप्रामयते, इति ; जञ्जप्यते, संपनीगद्यते, अरार्यते, उन्दिदिषति इति ; उप-
स्क्रुते, अपप्रत्, आस्थत्, मध्वस्यति, इति । वैकृतरूपाः वर्णव्यत्ययविपर्ययापायादयः ; यथा—
निपिञ्चति, प्रणयति, यन्ति, उशन्ति इति ; तरुः, सिंहः, सिन्धुः, सक्तवः, इति ; सन्ति,
घ्नन्ति, दान्ति, समगत, इति । यत्नरूपाः उपचयप्रसवसंवृत्यादयः ; यथा— यौति, मेद्यति,
दीव्यति, निगूहति इति ; कीर्यते, पूर्यते, सौधातकिः, स्वायंभुवा, इति ; आस्त, आस्ते, अवो-
चत्, घटयति, इति । प्रतियत्नरूपाः विशेषादेशविधिनिषेधादयः ; यथा— आह, अघसत्,
वध्यात्, अध्यगीष्महि, इति ; जप्यः, पित्र्यम्, गन्धम्, नाव्यम्, इति ; तितउः, प्रउगम्,
कोकूयते, कथयति, इति ॥

प्रत्ययस्य भूषणरूपाः इडसुगीककादयः ; यथा— सहिता, वरिता, भ्रुवै, भूणाम,
इति ; देवासः, पारयामसि, तारिषत्, भवासि, इति ; तार्तीयिकम्, पीत्वाय, त्वयका, पचतकि,
इति । समवायरूपाः स्यसिचूसीयुडादयः ; यथा— कर्ष्यति, अकर्ष्यत्, वक्ता, व्रवीति,
इति ; अपाक्षीन्, अपीपचत्, अशिषत्, अलिक्षत्, इति ; कृषीष्ट, कुर्यात्, कुर्वति, करवामहै,
इति । अध्याहाररूपाः प्रत्ययार्थविशेषकोपसर्गमप्रवादयः ; यथा— सुमनायते, दुर्मनायते, अभि-

मनायते, अभिषेणयति, इति ; कृत्रिमम्, सांराविणम्, व्यावहासी, कौञ्जायन्यः, इति ; पचतितराम्, पचमानः, सर्वेषां, वृक्षाणाम्, इति । वैकृतरूपा आदेशसर्वादेशप्रत्ययादेशादयः ; यथा— गागर्थो-
यणः, चान्द्रमसायनिः, गौधेरः, कौलेयकः, इति ; पवनः, पावकः, वृक्षस्य, वृक्षैः, इति ;
वेद, विवेद, विद्वान्, विद्धि, इति । यत्नरूपा लुगलुम्पनविलुम्पनादयः ; यथा— पचत्,
जुहोति, पञ्चालाः, दधि, इति ; ददृशे, अद्राक्षीत्, कारकः, कामण्डलेयः, इति ; अभिचित्,
शुभंयाः, मूलखाः, अश्वति, इति । प्रतियत्नरूपा विशेषादेशविधिनिषेधादयः ; यथा— तस्यौ,
वेद, प्रशाधि, जीवतात् इति ; उदपादि, राष्ट्रियः, आग्नेयः, खैणम्, इति ; सुभ्रूः, सुप्रेयसी,
व्यतिहसन्ति, व्यतिगच्छन्ति इति । उभयोर्भूषणरूपा युष्मत्प्रभृतिप्रयोगादयः ; यथा— त्वं
पचसि, युवां पचथः, यूयं पचथ, अहं पचामि, आवां पचावः, वयं पचामः, वायुर्वाति, देवो
वर्षति, भव्यते शाखा स्वयमेव, अवकिरते हस्ती स्वयमेव, भूषयते कन्या स्वयमेव, ब्रूते कथा
स्वयमेवेति । समवायरूपा विकरणादयः ; यथा— भवसि, चोरयति, दीव्यति, सुनोति, तुदति,
तनोति, रुणाद्धि, क्रीणाति, स्वयं नमते, स्वयं दुग्धे, तप्यते तपः, लूयते केदारः, इति । अध्या-
हाररूपाः द्विरुक्त्यादयः ; यथा— पायं वायं, पचतिपचति, ग्रामो ग्रामो रमणीयः, मूले मूले स्थूलाः,
अग्ने अग्ने सूक्ष्माः, पूर्वं पूर्वं पुष्यति, प्रथमं प्रथमं पच्यते, ज्येष्ठं ज्येष्ठमुपवेशय, माषं माषं देहि,
उपर्युपर्यास्ते, अधिरहिः बुध्यस्व बुध्यस्व इति । वैकृतरूपा वांनावादयः ; यथा— ग्रामो वां, ग्रामो नौ
ग्रामो वः, ग्रामो नः, ग्रामस्ते, ग्रामो मे, ग्रामस्त्वा रक्षत्, ग्रामो मा रक्षत्, हैयङ्गवीनम्, मातुलः,
क्षत्रियः, श्रोत्रियः इति । यत्नरूपा अनुप्रयोगादयः ; यथा— अभिसात् संपद्यते, भस्मसाद्भवति,
ब्राह्मणसात् स्यात्, देवत्रा करोति ; मर्त्यत्रा गच्छति, मनुष्यत्रा वसति, शुद्धीभवति, पटपटा-
करोति, चकासांचकार, कारयामास, शिभरांश्चभूव, विदांकुर्वन्तु इति । प्रतियत्नरूपा विध्यनु-
प्रयोगादयः ; यथा— रैपोषं पुष्यति, समूलकाषं कषति, जीवग्राहं गृह्णाति, पुरुषवाहं वहति,
ऊर्ध्वशोषं शुष्कः, चूडकनाशं नष्टः, ओदनपाकं पक्कः, सुवर्णनिधायं निहितः, लुनीहि लुनीहीत्ये-
वायं लुनाति ; अधीष्वाधीष्वेत्येवायमधीते ; राष्ट्रमट मठमट दूरमटेत्येवायमटति, सक्तून् पिब
धानाः खाद ओदनं भुङ्क्ष्वेत्येवायमभ्यवहरति, इति । उपस्कारविशेष एव प्रकृतिसमीपोच्चारितं
पदमुपपदम् ; तत् त्रिधा— तिङुपपदम्, कृदुपपदम्, सुबुपपदं च । तेषु प्रथमं क्रियारूपम्
कारकरूपम्, नामरूपम्, अव्ययरूपम्, निपातरूपम्, उपसर्गरूपं च । तेषु क्रियारूपं यथा—
एहि मन्ये रथेन यास्यसि, न मर्षयामि यत्तत्रभवान् वृषलं याजयेत् । कारकरूपं यथा— अश्वेन
संचरते, दास्या संप्रयच्छते । नामरूपं यथा— कालो यद्भुञ्जीत भवान्, समयो यद्भुञ्जीत भवान्,
वेला यद्भुञ्जीत भवान् । अव्ययरूपं यथा— कथं नाम तद्वभवान् वृषलं याजयेत्, नमते दण्डः
स्वयमेव । निष्पत्तरूपं यथा— यावद्भुङ्क्ते, पुरा ब्रजति । उपसर्गरूपं यथा— पराक्रमते, पराजयते

इति । द्वितीयमपि क्रियारूपम्, कारकरूपम्, नामरूपम्, अव्ययरूपम्, निपातरूपम्, उप-
सर्गरूपं च । तेषु क्रियारूपं यथा -- भोक्तुं ब्रजति, भोजको ब्रजति, गोदायो ब्रजति, कर्तुमि-
च्छति, इति । कारकरूपं यथा-- कुम्भकारः, उत्तानशयः, शय्योत्थायम्, मूलकोपदंशम्, इति ।
नामरूपं यथा—कालो भोक्तुम्, समयो भोक्तुम्, ब्रह्मभूयम्, ब्रह्मोद्यम्, इति । अव्ययरूपं
यथा—दिवाकरः, दोषाकरः, मृषोद्यम्, ईषत्पानः, इति । निपातरूपं यथा—अलं कृत्वा, खलु
कृत्वा, याबद्धेदम्, अन्यथाकारम्, इति । उपसर्गरूपं यथा— प्रजवी, प्रसवी, विकत्थी, निराक-
रिष्णुः, इति । तृतीयं क्रियारूपम्, कारकरूपम्, नामरूपम्, अव्ययरूपम्, निपातरूपम्,
कर्मप्रवचनीयरूपं चेति । तेषु क्रियारूपं यथा—न त्वां वृणाय मन्ये, संतापाय प्रभवति, गोषु
दुह्यमानासु गतः, क्रोशतः प्रात्राजीदिति । कारकरूपं यथा—

चर्मणि द्वीपिनं हन्ति दन्तयोर्हन्ति कुञ्जरम् ।
केशेषु चमरीं हन्ति सीम्नि पुष्कलको हतः ॥

केशेषु प्रसितः, ब्राह्मणेषु भुञ्जानेषु वृषला आसते, वृषलेष्वासीनेषु ब्राह्मणा भुञ्जते, इति ।
नामरूपं यथा—गवां स्वामी, अन्नस्य हेतोर्वसति, पित्रा सदृशः, शिवं प्रजाभ्यः, इति ।
अव्ययरूपं यथा—समया ग्रामम्, सह च्छात्रेण, नमो देवेभ्यः, दक्षिणाहि ग्रामात्, इति । निपात-
रूपं यथा—हे देवदत्त, हा देवदत्तम्, विना विष्णुमित्रेण, ऋते यज्ञदत्तात्, इति । कर्मप्रवचनीयरूपं
यथा—वृक्षमनु विद्योतते, उपार्जुनं योद्धारः, अधि ब्रह्मदत्ते पञ्चालाः, अधि पञ्चालेषु ब्रह्मदत्त इति ।

प्रकृतिप्रत्ययविवक्षुपस्कारश्च दर्शितः ।
क्रमादुपपदस्यापि स्वरूपमुपवर्णितम् ॥
अव्ययानि निपाताश्च गतयश्च निरूपिताः ।
कर्मप्रवचनीयाश्च सोपसर्गाः प्रकाशिताः ॥

न केवलेह प्रकृतिः प्रयुज्यते
न केवलाः सुप्तिङजण्क्यजादयः ।
भवत्युपस्कार इहापृथग्द्वयो-
र्द्वयार्थमेवोपपदं प्रयुज्यते ॥

॥ इति महाराजाधिराजश्रीभोजदेवविरचिते शृङ्गारप्रकाशे प्रकृत्यादिप्रकाशो नाम

प्रथमः प्रकाशः ॥

॥ द्वितीयः प्रातिपदिकादिप्रकाशः ॥

प्रातिपदिकं त्रिधा—विभक्तावयवम्, अविभक्तावयवम्, अनुकरणं च । तत्र विभक्ता-
वयवं त्रिधा—कद्रूपम्, तद्धितरूपम्, समासरूपं च । तेषु भावकारकाभिधायिनो धातुप्रत्ययाः
कृतः । तत्र धात्वर्थे एवापूर्वापरीभूतो भावः; यदाह—

कालानुपाति यद्रूपं धात्वर्थस्य क्रियेति तत् ।

परितो यत् परिच्छिन्नं तद्भावं इति कथ्यते ॥

स इह षोढा संभवति—सिद्धः, साध्यः, सिद्धासमाप्तः, साध्यासमाप्तः, सिद्धसाध्यः,
साध्यसिद्धश्चेति । तेषु उद्भूतप्रत्ययांशत्वेन क्रियानुद्वेकात् सत्त्वभूतत्वे लिङ्गसंख्याद्युपमाद्दी 'कर्तृ-
कर्मणोः कृति' (पा. २-३-६५) इति संबन्धविभक्तेर्निमित्तं सिद्धः; यथा—आश्चर्यमिदमो-
दनस्य च पाको ब्राह्मणानां च प्रादुर्भावः, भेदिका काष्ठानां देवदत्तस्य, चिकीर्षो यज्ञदत्तस्य कटस्य
इति । अत्र उभयप्राप्तौ कर्मण्येव इति नियमे उभयोः प्राप्तिर्यस्मिन् कृति इति व्याख्यानात्,
अकारयोश्च नियमप्रतिषेधात्, कर्तर्यपि षष्ठ्येव भवन्ती भावस्य सिद्धतां द्योतयति । उद्भूतप्रकृत्य-
शत्वेन क्रियोद्वेकादसत्त्वभूतत्वे लिङ्गसंख्याद्यनुपमाद्दी कर्तृकर्मणोः कारकाविभक्तेरेव निमित्तं साध्यः;
यथा—ओदनं भोक्तुं याति, स्वाध्यायमधीत्य स्नापयति, पयः पायं पायमास्ते, इति । अत एव
'न लोक' (पा. २-३-६९) इत्यादिना षष्ठी निषिध्यते । सिद्ध एव तद्धितानुबन्धी सिद्धासमाप्तः;
यथा—व्यावक्रोशी, साङ्कृतिनम्, कृत्रिमम्, इति । अत्र यथा आभिजित्यः, कौञ्जायन्यः इत्यादा-
वणाद्यभिहितोऽप्यपत्यार्थः, तैत्तिरीयाः छागलेयिनः इत्यादौ णाद्यभिहितोऽपि प्रोक्तार्थः, स्वार्थिका-
भ्येतृवेदितृविषयतद्धितोत्पत्तिमन्तरेण न समाप्यत, तथा व्यतिहाराभिविध्युपाधिको णजिनुक्तः
शुद्धश्च क्त्वाभिहितः सिद्धोऽपि भावः स्वार्थिकनिवृत्तार्थीयतद्धितोत्पत्तिमन्तरेण न समाप्यत इति
सिद्धासमाप्तो भवति । साध्य एवानुप्रयोगानुबन्धी साध्यासमाप्तः; यथा—चकासांचकार,
विदाङ्कुर्वन्तु, रैपोषं पुष्यति इति । अत्र यथा झुळीभवति, पटपटाकरोति, इत्यादावभूततद्भावादिषु
क्त्वाद्यन्तम्, लुनीहि लुनीहीत्वेवायं लुनाति, राष्ट्रमट मठमट दूरमटेत्येवायमटति, इत्यादिषु
क्रियासममिहारादिषु लोढन्तम् अनभिव्यक्तपदार्थकत्वादसमाप्तं स्वार्थाभिव्यक्तवे कृष्वाद्यनुप्रयोगं
यथाविध्यनुप्रयोगं चापेक्षते, तथा आमन्तं णमुळन्तं चानभिव्यक्तपदार्थकत्वादसमाप्तं साध्यरूपमेव
स्वार्थाभिव्यक्तये कृष्वाद्यनुप्रयोगं यथाविध्यनुप्रयोगं चापेक्षत इत्येतदुक्तो भावः साध्यासमाप्तो
भवति । तदाह—'आम इव णमुलोऽप्यसमाप्तार्थत्वाच्चादिवदनुप्रयोगः सिद्ध एव यथाविध्यर्थ

तु वचनं कषादिषु यथाविध्यनुप्रयोगः' इति । तेन चकासांचकार इत्यादिनाऽयमर्थो भवति—
चकास्ति स्म, विदन्तु, रायः पुष्यन्नमुं पुष्यति, इति । अत एव क्रियाविशेषणेनैव सिद्धमिति न
केचित् णमुत्प्रकरणमारभन्ते । ननु च क्रियाविशेषणानां कर्मता नपुंसकता च ; कथं च पुषेरेव
पुषिः कर्म भवति ? न ह्यात्मनैवात्मा व्याप्यते ; न हि सुशिक्षितोऽपि बटुः स्वं स्कन्धमारोढुं
शक्नोति । नैवम् ; नागरकं वृत्तं वर्तेत, विश्वजिता यजेत, इत्यादौ सामान्यविशेषयोरनैकात्म्येन
व्याप्यवच्छेदयोरुपलम्भान् सामान्यपुषेरेवावयवपुषिः कर्म भवति । न च क्रियाविशेषणानां कर्म-
तैवेति नियमः ; क्रिया हि यथा साध्यमानत्वात् कर्म, तथोत्पद्यमानत्वात् कर्त्रपि भवति ; ततश्चो-
भयथाऽपि क्रियाविशेषणानि योज्यन्ते—रैपोपं कृत्वा पुष्यति, रैपोपं यथा भवत्येवं पुष्यतीति ।
सिद्ध एव साध्यधर्मयोगी सिद्धसाध्यः ; यथा—आश्वर्यो गवां दोहोऽशिक्षितेनागोपालेन, साधु
खलु पयसः पानं यज्ञदत्तेन, विचित्रा हि सूत्रस्य कृतिः पाणिनिना, इति ; अत्र उभयप्राप्तौ कर्मण्येव
षष्ठीति कर्तरि तृतीयात्मनानात् सिद्धोऽप्ययं विवक्षातः साध्योऽपि भवतीति ज्ञायते । अन्ये त्वन्यथा
सिद्धसाध्यं वर्णयन्ति—उष्ट्रासिकामास्ते, पञ्च वारान् भुङ्क्ते, पञ्च प्रयोगान् पचति, इति ।
अत्रोष्ट्रासिकावारप्रयोगाणां क्रियाविशेषावृत्त्यनुष्ठानरूपत्वेनापृथग्भावान् क्रियाभिख्याप्यानां द्वितीया-
दर्शनादभेदविवक्षातः सिद्धानामपि क्रियाबदेव साध्यत्वमवगम्यते ; तदाह—

तत्स्वभावविशेषत्वाद्व्याप्या नोष्ट्राभिकाऽनया ।

साध्यत्वे त्वासनैकात्म्यात् फलतः कर्म कथ्यते ॥

सोऽयमित्यभिसंबन्धादभेदे धर्मधर्मिणोः ।

क्रियाया इव साध्यत्वं वारादीनां न दुष्यति ॥

तेन उष्ट्रासिकामास्ते इत्यादीनामयमर्थो भवति—उष्ट्रवदास्ते, पञ्चावृत्तिं भुजिक्रियां करोति,
पञ्च पाकाभिर्वर्तयति इति । साध्य एव सिद्धधर्मयोगी साध्यसिद्धः ; यथा—कर्तव्यं भवत्तः,
कार्यं भवत्तः, कृत्वं भवत्तः, इति । अत्र 'न लोकाययनिष्ठाखलर्थतृताम' (पा. २ - ३ - ६९)
इति लादीनां साध्यार्थाभिधायित्वात् कर्तृकर्मणोः षष्ठीनिषेधे, 'कृत्यानां कर्तारि वा' 'कस्य च
वर्तमाने' (पा. २ - ३ - ७१, ६७) 'नपुंसके भावे उपसंख्यानम्' इत्यादिभिः पुनः षष्ठीविधा-
नात् पक्षे विवक्षातः सिद्धार्थाभिधायित्वमवगम्यत इत्येतदुक्तो भावः साध्यसिद्धो भवति । न चात्र
कृत्यानां निषेधो न श्रूयते, यतः खलर्थतृतामित्यत्र खलर्थेत्यनेन कृत्यत्तखलर्थाः शतृशान्दानशब्द
संगृह्यन्ते ; तृन्त्यनेन पुनस्तृन्नेवेति । अत एव निष्ठादिभावस्येव कृत्यभावस्य कर्मण्यपि षष्ठी न
भवति ; यथा—

गतमस्तं यथाऽर्केण यथाऽभ्युदितमिन्दुना ।

तथा मानेन शैथिल्यमागन्तव्यं मृगीदृशः ॥

कथं पुनः सकर्मकात् भावप्रत्ययः ? तेन ह्यकर्मकाद्भवितव्यम् ; यदाह 'लः कर्मणि च भावे चाकर्मकेभ्यः' (पा. ३ - ४ - ६९) 'तयोरेव कृत्यक्तखलर्थाः' (पा. ३ - ४ - ७०) ; न हि भवति कृतं कटं देवदत्तेनेति । उच्यते—नैतदन्तरङ्गं द्रव्यकर्म, अपि तु 'कालाध्वभावगन्तव्याः कर्मसंज्ञा ह्यकर्मणाम्' इति बहिरङ्गेषु कालादिकर्मसु गन्तव्यलक्षणं गत्यर्थकर्म ; बहिरङ्गता च 'कालाध्वनो-
रत्यन्तसंयोगे' (पा. २ - ३ - ५) इत्यनेन द्वितीयाविधानेन, भावस्य च कालादभेदेन, गन्तव्यस्य तु 'गत्यर्थकर्मणि द्वितीयाचतुर्थ्यौ' (पा. २ - ३ - १२) इति पुनर्द्वितीयाग्रहणेन ज्ञायते ; अन्यथा हि कर्मणि द्वितीयायाः सिद्धत्वात् गत्यर्थकर्मणि चतुर्थी चेत्येव ब्रूयात् । यस्यैव च द्रव्य-
कर्मणोऽन्तरङ्गस्याभावेनाकर्मकः, तस्यैव भावेन सकर्मको भवति ; अतो विद्यमानमपि कालादि-
कर्म नाकर्मकव्यपदेशं विप्रयति । अन्ये त्वन्यथा साध्यसिद्धं वर्णयन्ति—उष्णसिका आस्यन्ते, हतशायिकाः शय्यन्ते, यवाग्वाः पाकाय ब्रजति इति । अत्र आसिकाशायिकयोराख्याताभिहित-
क्रियात्मकत्वात् पाकस्य ब्रजिक्रियामाध्यत्वात्, सत्यपि साध्यत्वे लिङ्गसंख्यासंबन्धिविभक्तियोगाद्वि-
वक्षातः सिद्धत्वमपि गम्यत इत्ययं साध्यमिद्धो भवति । तथाऽपि उष्णसिका आस्यन्ते, हतशायिकाः
शय्यन्ते, इत्यमूभ्यां सामान्यविशेषोपचरितरूपो भावात्सैव प्रत्याग्यते ; स आख्याताभ्यां सामान्यरूपेण,
ण्वुलन्ताभ्यां विशेषरूपेण । बहुवचनं तु कुत्सातिशयार्थम् ; या हि नामोष्ठस्य कुत्सावत्यो बहु-
प्रकारजुषो बह्वयः आसिकाः, याश्च हतानामतिशयवत्यस्तथाभूता एव भूयस्यः शायिकाः प्रतीताः,
ताभिः विशेषरूपाभिरियमासिका शायिका च उपमानोपमेयसंबन्धजनितभेदाभेदपरिग्रहाल्लकारेणापि
सामान्यविशेषभावेन कुत्सातिशयार्थं बहुत्वेनैव प्रत्याग्यते, बहुत्वेन विना सामान्यविशेषभावानुप-
पत्तेः ; तेनोष्णसिका इवासनानि, हतशायिका इव शयनानि क्रियेन्त भवन्तीति वा वाक्यार्थो
भवति । नन्वेवमुष्णसिकादीनां वारप्रयोगादीनां च कर्मतेव नपुंसकताऽपि प्राप्नोति ; यथा—मृदु
पचति, प्रशस्तं पचतीति । उच्यते—त्रिधा खलु क्रियाविशेषणं भवति—बाह्यम्, आभ्यन्तरम्,
बाह्याभ्यन्तरं च ; तत्र बाह्यं धर्मरूपं वारादि ; आभ्यन्तरं विशेषरूपमुष्णसिकादि, बाह्याभ्यन्तरं
गुणरूपं मृदादि । तेषु बाह्यं सोऽयमित्यभिसंबन्धादभेदोपचारेणाविचलितस्वरूपमेव प्रधानं
विशिषत् कथमिव स्वलिङ्गं जह्यात् ? आभ्यन्तरं तु विशेषांशपरिग्रहादाविष्टलिङ्गसंख्यं कथमिव
वाऽन्यलिङ्गं गृहीयात् ? बाह्याभ्यन्तरं तु गुणत्वात् स्वलिङ्गविरहे 'गुणवचनानामाश्रयतो लिङ्गवच-
नानि' (महाभाष्यम् १ - २ - ६४) इति विश्लेष्यलिङ्गग्राह्येव भवति ; तत्र साधैकस्वभावत्वाद-
लिङ्गसंख्यायाः क्रियाया विशेषणत्वे मृदादीनां नपुंसकत्वमेव न्याय्यम् । उष्णसिकावारादीनां तु

नित्यमाविष्टलिङ्गत्वाद्विशेषांशपरिग्रहात् क्रियाविशेषणत्वेऽपि न नपुंसकलिङ्गता । अथ पाकाय
 व्रजति, एधेभ्यो व्रजति, इति क्रिया रन्धनाय स्थालीतिवत् तादर्थ्यचतुर्थ्यन्तः सिद्ध एव कस्मान्न
 विज्ञायते? नैवम्, 'भाववचनाश्च' (पा. ३-३-११) इति तादर्थ्य एव प्रत्ययोत्पत्तेः,
 'तुमर्थोऽपि भाववचनात्' (पा. २-३-१५) इति स्वार्थ एव चतुर्थीविधानात् । किमर्थं पुन-
 रिदम्? भावे हि घञादयः सिद्धा एव, तादर्थ्ये चतुर्थी । क्रियार्थोपपदेन तुमुनाऽस्मिन् विषये
 घञादयो मा बाधियन्तः; वासरूपविधिश्चात्र तुमुनण्वुलाविति ण्वुल्प्रहणान्नावतरति । अथ यथैधा-
 नाहर्तुं व्रजति एधेभ्यो व्रजतीति 'क्रियार्थोपपदस्य च कर्मणि स्थानिनः' (पा. २-३-१४) इति
 चतुर्थी, तथा पाकं कर्तुं व्रजति पाकाय व्रजतीति यदि भवेत्, को दोषः स्यात्? न कश्चित्;
 किं त्वेतत् पृच्छामि—स पाकः सिद्धः साध्यो वा? यदि सिद्धः किं कर्तुं व्रजति? अथ साध्यः,
 क्रियार्थोपपदेषु तुमुना घञादयो बाध्यन्ते । अथ तुमर्थत्वेन साध्याभिधायिनश्चतुर्थ्यन्तत्वेन चा-
 सत्त्वभूतार्थाः पाकायेत्यादिषु घञादयः, कथं यवाग्वा इत्यादेः संबन्धविभक्तैर्निमित्तं भवति? शब्द-
 शक्तिरेषा यत् कस्यचिदेव केनचित्, केनचिदेव कस्यचित्संबन्धः; तद्यथा—अभिज्ञेऽप्यर्थे
 प्रजागरिताऽपररात्रानिति तृनो बाह्यकर्मोपसर्गकर्मयोगात् जायते, न जागरूक इत्युक्तस्य; ऊरी-
 करोति पाकादिकमित्युर्यादीनामेकानेकविशेषस्थया करोतिक्रियया भवति संबन्धः, न तदर्थविषयैः
 पश्चादभिः; सूर्यमपि न पश्यन्ति असूर्यपश्या राजदारा इति व्यवहितामपि सूर्यकर्मिकां दृशिक्रियां
 नन् निषेधति, न सूर्यसत्ताम्; एवं न पुनर्गीयन्ते अपुनर्गेयाः श्लोकाः, श्राद्धं न भुङ्क्ते अश्राद्धभोजी
 ब्राह्मण इति । तथा लवणं न भुङ्क्ते अलवणभोजी भिक्षुः इत्यसूर्यपश्यादिवदसामर्थ्येऽपि नव्स-
 मासो दृश्यते; न त्वकिञ्चित्कुर्वाण इति; एवं मापं हरमाणः, अगाधादुत्सृप्त इति । अपि च, पयः
 पायं पायं, पयः पीत्वा पीत्वा, गेहमनुप्रवेशमनुप्रवेशम्, गेहमनुप्रविश्यानुप्रविश्य, इत्याभीक्ष्ण्यवी-
 प्सयोः पदद्विवचनं प्रयोजयन्ति णमुलादयः, न पापच्यते, द्विशो देहीति यङ्शसादयः; लोल-
 यत इति द्विवचनमन्तरेणापि क्रियासमभिहारमवगमयति यङ्कन्तम्, न लुनीहि लुनीहीति लोडन्तम्;
 कृतपूर्वी कटम्, अधीती व्याकरणम्, इति वृत्तिवशेनोज्झितकर्माभिधानशक्तयः कर्मविभक्तिं न
 विभ्रयन्ति निष्ठादयः; ग्रामं गन्तुमनाः, कटं कर्तुकाम इति निवृत्तिच्छिन्ना अपि कर्मणि द्वितीयामेव
 प्रयोजयन्ति तुमुनादयः; उभयप्राप्तौ कर्मण्येवेति नियमेऽपि विचित्रा सूत्रस्य कृतिः पाणिनेः इति,
 शब्दानामनुशासनमाचार्यस्य इति, समासाय कर्तरि संबन्धविभक्तिमप्युपाददते क्तिनादयः, साध्या-
 र्थाभिधायिनोऽसत्त्वभूतार्था अपि यवाग्वाः पाकायेति कर्मणि संबन्धविभक्त्यैव संबध्यन्ते घञादय
 इति तदुक्तभावः साध्यसिद्धो भवति ॥

क्रियानिमित्तं कारकम्; तदपि षोढा—कर्ता, कर्म, करणम्, संप्रदानम्, अपादानम्,

अधिकरणं चेति । तत्र कर्ता— स्वतन्त्रः, हेतुः, कर्मकर्ता च ; तेषु क्रियायाः स्वेच्छया करणादीनि यः प्रयुङ्क्ते न तु तैः प्रयुज्यते, स स्वतन्त्रः ; यथा— पुत्रपौत्रस्य दर्शकः, पुरां भेतेति । तमेव क्रियाप्रवृत्तं यः प्रयुङ्क्ते स हेतुः ; यथा— राजानं योधितवान् राजमुष्वा धनुष्प्रान्, नखानि मोक्षयन्ति नखमुचामि धनूंषीति । कर्मैव स्वातन्त्र्येण विवक्षितं कर्मकर्ता ; यथा—स्वयमेव पच्यन्ते पचेलिमा माषाः, स्वयमेव भज्यन्ते भङ्गुराणि काष्ठानि इति । कर्म— निर्वर्त्य, विकार्यं, प्राप्यं च ; तेषु यदसज्जन्यते, सद्वा प्रकाश्यते तन्निर्वर्त्यम् ; यथा— कर्तव्यः कटः, उच्चार्यः शब्दः, इति । यस्य प्रकृत्युच्छेदो गुणान्तरं बोत्पद्यते तद्विकार्यम् ; यथा—मुक्त ओदनः, लूयमानः केदारः, इति । क्रियाकृतविशेषानवगमौ कर्तुः क्रियायाऽनास्थितमास्थितं वा यदाप्यते तत् प्राप्यम् ; यथा—दुर्दर्शः प्रभुः, सुयानो मार्ग इति । करणं—बाह्यम्, आभ्यन्तरं, बाह्याभ्यन्तरं च ; वेषु कर्तुः शरीराद्वहिरुपलभ्यमानं बाह्यम् ; यथा—आशितंभवं भक्तम्, धृतोदकः करकः, इति । तद्विपरीतमाभ्यन्तरम् ; यथा—प्रियंकरणं शीलम्, वशीकरणं प्रेम, इति । उभयगुणयोगि बाह्याभ्यन्तरम् ; यथा—दर्शनं चक्षुः, संबननं साम इति । संप्रदानम्—ददातिकर्माप्यं, कर्ममात्राप्यं, क्रियाप्यं च ; तेषु सम्यक् प्रदीयते अस्मै इत्यन्वर्थसंज्ञाया विषयो ददातिकर्माप्यम् ; यथा— दीयतेऽस्मै दानीयो ब्राह्मणः, देवा देयासुरस्मै देवदायो हिम्भः, इति । ‘कर्मणा यमभिप्रेति स संप्रदानम्’ (पा. १-४-३२.) इति पारिभाषिकसंज्ञाविषयः कर्ममात्राप्यम् ; यथा—दायतेऽस्मै देयमिति दास्यः कैवर्तः, गां हन्ति तस्मै आगतायेति गोघ्नः अतिथिः इति । कर्मशब्देन क्रियाया अप्युपादानात् क्रियाया यदाप्यते तत् क्रियाप्यम् ; यथा—आघन्तेऽस्मै जना इति आघ्यो राजा, स्पृहयन्त्यस्मै लोकाः स्पृहणीयो विभव इति । अपादानम्—निर्दिष्टविषयम्, उपात्तविषयम्, अपेक्षितक्रियं च ; तत्र ‘भुवमपायेऽपादानम्’ (पा. १-४-१४) इति निर्दिष्टविषयम् ; यथा—प्रपतनो गिरिः, प्रस्रवणः झेलः, इति । भीत्रार्थादियोगोक्तमुपात्तविषयम् ; यथा—भयानको द्विषताम्, प्रभवः संपदाम्, इति । अवधिमात्रार्थमपेक्षितक्रियम् ; यथा—अवधिः पर्वतः, मर्यादा समुद्रः, इति । अधिकरणम्—वैषयिकम्, औपश्लेषिकम्, नैमित्तिकं च ; तेषु विविधमनेकप्रकारं जातिगुणक्रियाद्रव्यादिभिः सिनोतीति विषयो देशकालादिः ; विषय एव वैषयिकम् ; यथा—निषिबन्त्यस्मिन् गवादय इति निषानं जलाशयः, राजानो धीयन्तेऽस्यां राजधानी नगरम् इति । उपश्लेषोऽवष्टम्भः, तस्मै प्रभवत्यौपश्लेषिकम् ; यथा—इषवो धीयन्ते अस्मिन् इषुधिः उपासङ्गम्, शेरतेऽस्यां शय्या पर्यङ्कः । निमित्तमेव नैमित्तिकम्, यथा—रज्यन्तेऽस्मिन् सामाजिकमनांसि इति रङ्गः प्रेक्षा, प्रसीदन्ति अस्मिन् नयनमनांसि इति प्रासादः सौधम् इति । तदेतदुभयमपि—शुद्धम्, संकीर्णम्, उपाधिमत्, रूपमिदम्, संबन्धि, अनुबन्धि चेति चोढा विप्रथते । तत्र अर्थान्तरैरसंस्पर्शः शुद्धिः ; सा भावानां यथा—

ओदनस्य पाकः, अलं कृत्वा, खलु स्थित्वा, इति ; कारकाणां यथा— अपां स्रष्टा, वर्षशतस्य पूरकः, सोमं पवमान इति । संपर्कः संकरः ; स भावानां यथा—कालो भोक्तुम्, अलं भोक्तुम्, भोजं भोजं व्रजतीति ; कारकाणां यथा—गमनमर्हति गम्या योषित्, जेतुं शक्यते जय्यः शत्रुः, पक्तुं व्रजति, पाचको व्रजतीति । बाह्यमाभ्यन्तरमुभयं वा शास्त्रोपात्तं विशेषणमुपाधिः ; स भावानां यथा— भवतः शायिका, उपसरो गवाम्, समजः पशूनामिति । कारकाणां यथा— तुन्दपरि-
सृजोऽलसः, स्तम्बेरमो हस्ती, दृतिहरिः पशुः इति । गुणवचनत्वे द्रव्यवचनत्वरूढिः ; सा भावानां यथा— मृगया, वासना, परिव्रजेति ; कारकाणां यथा—कुम्भकारः, पङ्कजम्, अमावास्येति । नियोगतः प्रतियोग्यपेक्षः संबन्धः ; स भावानां यथा— भुक्त्वा व्रजति, भोक्तुमिच्छति, अप्राप्य नदीं पर्वत इति ; कारकाणां यथा— चक्रकर्ममाणोऽधीते, अधीयानो वसति, गोदायो व्रजति । अनुषङ्गोऽनुबन्धः ; स भावानां यथा— सांराविणं वर्तते, रैपोषं पुष्यति, चकासांचकार इति ; कारकाणां यथा— अग्निष्टोमयाजी, उष्ट्रक्रोशशतं दायी इति । अथैतदभिधाने त्रिप्रकाराः कृतो भवन्ति— भाववचनाः, कारकवचनाः, भावकारकवचनाश्च । तेषु अथुजादयः, णुलादयः, ण-
जादयः, तुमुनादयः, सयादयः, णमुलादयश्च भाववचनाः ; णुलादयः, अणादयः, उणादयः, किनादयः, शत्रादयः, वृनादयश्च कारकवचनाः ; तव्यादयः, तवायादयः, क्तादयः, खलादयः, लुडादयः, घनादयश्च भावकारकवचनाः । तत्र भाववचनेष्वनुपाधौ सिद्धभावे अथुजादयः ; यथा— नन्दथुः, यज्ञः, स्वप्नः, क्रिया, कण्डूया, व्यज्या, इति । अत्रैव रोगाद्युपाधिमति णुलादयः ; यथा— अगेचको बाधते, प्रवाहिकातः करोति, भवत आसिका, इक्षुभक्षिकां मे धारयसि, कां त्वं कारि-
मकार्षीः, अकरणिस्ते वृषल, इति । सिद्धासमाप्ते णजादयः ; यथा— व्यावक्रोशी वर्तते, व्याव-
हासी कुर्वन्ति, साङ्कूटिनं वर्तते, सांराविणं कुर्वन्ति, करणेन निर्वृत्तं कृत्रिमम्, पाकेन निर्वृत्तं पक्विमम्, इति । साध्यरूपे तुमुनादयः ; यथा— भोक्तुं व्रजति, भोक्तुं जानाति, भुक्त्वा व्रजति, अपमित्य याचते, स्वादुङ्कारं भुङ्क्ते, चोङ्कारमाक्रोशति । तुमर्थ एव छन्दोविषये सयादयः ; यथा— वक्षे रायस्त्वा, दृशे विश्वाय सूर्यम्, अग्निं देवा विभाजं नाशक्नुवन्, विलुपं नाशक्नुवन्, ईश्वरोऽभिचरितोः, ईश्वरो विलिखः इति । स्वाध्यायसमाप्ते णमुलादयः ; यथा— समूलकाषं कषति, रैपोषं पुष्यति, चकासांचकार, बिभराम्बभूव, चकासामास, विदां-
कुर्वन्तु, इति । कारकवचनेष्वनुद्रिक्तक्रियांशाः कर्तर्येव णुलादयः ; यथा— कारकः, स्रष्टा, नन्दनः, प्रियः, यज्वा, जरञ्जिति । सोपपदाः कर्त्रादिष्वणादयः ; यथा— काण्डलावः, पादहारकः, सुभगंकरणम्, गोघ्नः, जंभुः, गोष्ठः, इति । निरूपपदा रूढिमन्त उणादयः ; यथा— कावः, दात्रम्, धात्री, दासः, भीष्मः, इति । उभयेऽपि ङोपबन्तः कि-
नादयः ; यथा— षुत्स्षुक्, सट्क्, अर्थभाक्, कुम्भुः, प्राक्, युक्, इति । कर्तर्येवोद्भिक्-

क्रियांशाः शत्रादयः ; यथा— यवागूं पवन् . सोमं पवमानः, आशितं दाश्वान् , वेदमनूचानः, भुक्तवानोदनम् , ग्रामं गमी, इति । त एव ताच्छीत्याद्युपाधिमन्तस्तृनादयः ; यथा— जागरिता-
 SPररात्राः, मुण्डयितारः श्राविष्ठायनाः, वधूमूढाम् , अलंकरिष्णुः, कतीह कवचमुद्रहमानाः, शतं
 दायी, एधानाहारको व्रजति, इति । भावकारकवचनेषूद्रिक्तानुद्रिक्तक्रियांशाः तव्यादयः ; यथा—
 कर्तव्यं भवता, करणीयं भवता, कार्यः कटो भवतः, कृत्यः कटो भवतः, वास्तव्यो भवान्, ब्रह्मभूयं
 भवतः, इति । त एव छन्दोविषयास्तवायादयः ; यथा—परिधातवै, परिस्तरितवै, अवचक्षे, अवगाहे,
 दिदृक्षेण्यः, कर्तुं हावः, इति । उद्रिक्तक्रियांशाः क्तादयः ; यथा— भुक्तं भवता, भुज्यमानं भवता,
 भोक्ष्यमाणं भवता, भुक्तमोदनम् , भुक्त ओदनो भवता, एवं भोक्ष्यमाणः, इति । त एव व्यक्त-
 कालाः खलादयः ; यथा— स्वाढ्यंभवं भवता ; सूत्थानं भवता, प्राशितंभवं भवता, दुराढ्यंभवं
 भवता, ईषत्पानः सोमो भवतः, आशितंभवं भक्तम् , इति । अनुद्रिक्तक्रियांशाः प्रायो
 गुणवचना ल्युडादयः ; यथा— व्यासस्य वचनम् , पाणिनेरुक्तिः, छात्रस्य हसितम् , इष्मानां
 श्रश्चनम् , जनानां भक्तिः, राज्ञां मत इति । त एव प्रायो द्रव्यवचना घञादयः ; यथा— पर्यायः
 क्रियाणाम् , विपर्यायः कालस्य, संग्रहः शास्त्राणाम् , अधीतः स्वाध्यायः, अधिगत उपायः, श्रेयानु-
 पाध्यायः इति ॥

भावकारकसंबन्धस्वार्थाभिधायिनोऽधातुप्रत्ययास्तद्धिताः । तत्र भावो द्विधा— अन्त-
 रङ्गः, बहिरङ्गश्चेति । तयोः शब्दस्यार्थे प्रवृत्तिनिमित्तमन्तरङ्गः, यदाह— ‘यस्य गुणस्य हि
 भावाद्भुव्ये शब्दनिवेशः, स तस्य भावः ; तदभिधाने त्वतलौ ।’ तस्योपसंग्रहाय संग्रहकारः
 पठति—

‘शब्दे तां जातिं शब्दमेवार्थजातौ जातिः शुक्लादौ द्रव्यशब्दे गुणं तम् ।

कृत्तत्संयोगं योगि चाभिन्नरूपं वाच्यं वाच्येषु त्वादयो बोधयन्ति ॥’

ततः स षोढा भिद्यते— जातिः, गुणः, स्वरूपम्, संबन्धः, संहतिः, अभिन्नरूपम्,
 इति । तेषु जातिर्यथा— गोत्वम्, शुक्लत्वम्, मानुष्यकम्, स्त्रैणम्, पौल्लम्, ब्राह्मण्यम्,
 इति । गुणो यथा— शुक्लत्वम्, शीघ्रता, आदिमा, माधुर्यम्, आर्जवम्, वैदग्ध्यम्, इति ।
 स्वरूपं यथा— दित्थत्वम्, आकाशत्वम्, चन्द्रत्वम्, सूर्यत्वम्, दिक्त्वम्, तदात्वम्, इति ।
 संबन्धो यथा— पाचकत्वम्, काण्डलावत्वम्, दण्डित्वम्, औपगबत्वम्, राजपुरुषत्वम्,
 पुरुषव्याघ्रत्वम्, इति । संहतिर्यथा— धवखदिरत्वम्, नरसिंहत्वम्, शुक्लकृष्णत्वम्, कृष्ण-
 झारत्वम्, नीलोत्पलत्वम्, गौरखादिरत्वम्, इति । अभिन्नरूपं यथा— सत्त्वम्, विद्यमानत्वम्,

गर्गत्वम्, पञ्चालत्वम्, पदार्थत्वम्, पङ्कजत्वम्, इति ॥

ननु च,

जातिगुणाज्जातिगुणे धवखदिरादेः स्वजातिसंघाते ।

डित्थादौ च स्वरूपे कृत्तत्संयोगे तु संबन्धे ॥

त्वादय इति स्मृतिः ; कथमभिन्नरूपादावपि भवति ? उच्यते— ‘कृत्तद्धितसमासेषु संबन्धाभिधानमन्यत्र रूढ्याभिन्नरूपाव्यभिचरित्संबन्धेभ्यः’ । अत एवोक्तम्— ‘कृत्तत्संयोगे योगिना भिन्नरूपम्’ इति ॥

अवधेरपि वाच्यत्वं त्वादीनामिष्यते बुधैः ।

गोत्वाद्धि गौरिति ज्ञानमभिधानं च जायते ॥

ते ह्येवमाहुः— ‘तस्य भावस्त्वतलौ’ भवतोऽस्मादभिधानप्रत्ययाविति भावः । तदसत् ; न हि गोत्वं गौरिति ज्ञानस्योत्पत्तावसादानतां जनयत् ‘जनिकर्तुः प्रकृतिः’ ‘भुवः प्रभवो वा’ भवति ; यथा— शृङ्गाच्छगे जायते, हिमवतो गङ्गा प्रभवतीति । ज्ञानं त्वात्मन एव जायते, मनसैवाद्भवति ; तदाह— ‘व्यापकादप्यात्मनो युगपत् ज्ञानानुत्पत्तिर्मनसो लिङ्गम् ; नाहमद्रात्रं, नाहमश्रौषं, नाहमधामिषम्, अन्यत्र मे मनोऽगूदिति’ । निमित्तत्वं तु गौरिति ज्ञानोत्पत्तौ शब्दस्येव गोत्वादेरपीष्यत एव । तत्र यथा समवायिनः श्वेत्यात् श्वैत्यबुद्धेः श्वेते श्वैत्यबुद्धिः, तथा समवायिनो गोत्वाद्गोत्वबुद्धेर्गवि गोत्वबुद्धिः ; ते परस्परं कार्यकारणभूते इति । अभिधानं तु शब्दः ; स च येनोच्चारितेनार्थः प्रतीयते । तस्यापि न गोत्वमवधिर्भवति । शब्दो ह्याकाशादेव जायते, मुखादेव प्रभवति ; न गोत्वादेः । तदाहुः— ‘मुखे हि शब्दमुपलभामहे भूमावर्थम्’ इति । यदाऽपि नित्यः शब्द इति मतं तदाऽपि शब्दस्य गोत्वादयो वाच्याः विशेष्याः प्रत्याख्या एव भवन्ति । तत्र च शब्दस्य गोत्वादीनां वाच्यत्वे विशेष्यत्वे वा कर्मतैव, नावधित्वम् । प्रत्याख्यत्वे तु विपरिणामविपरिवर्तपक्षयोर्वक्ष्यमाणन्यायेन प्रत्युत शब्दस्यैवावधित्वम् । अभ्यासस्तु सादृश्यादुपाधेरुपाधिसादृश्याभ्यां वा संभवति ; यथा— शुक्तिकादौ रजतादेः, स्फटिकादौ रक्तादेः, प्रतिविम्बादौ मुखोदेरिति । तत्र यो यदध्यास्यते, यो यदध्यास्ते वा, स तस्याधिकरणं कर्म वा स्यात्, न त्वेवावधिः ; गोत्वं निमित्तमुपादाय गोशब्दो गामध्यास्ते गवि वाऽध्यास्यते । तदिष्यत एव ‘यस्मिन् गुणस्य हि भावात् द्रव्यं शब्दनिवेशः तदभिधाने त्वतलौ’ इति ॥

धात्वर्थरूपः कृदभिधेयो बहिरङ्गः; सोऽपि षोढा— भावरूपः, कारकरूपः, संबन्धिरूपः, भावविशिष्टः, कारकविशिष्टः, संबन्धिविशिष्टश्चेति । तत्र प्रवृत्तिनिमित्ततुल्यो भावरूपः— ब्राह्मणस्य कर्म ब्राह्मण्यम्, पुरोहितस्य पौरोहित्यम्, स्तेनस्य स्तेयम्, सख्युः सख्यम्, दूतस्य दूत्यम्, वाणिजो वाणिज्यमिति । कारकैस्तुल्यकक्ष्यः कारकरूपः; यथा—राजानमर्हति राजवद्वृत्तम्, आप्रयोजनकालं भवति आकालिकी प्रवृत्तिः, श्येतस्येव पातोऽस्यां वर्तते—श्येनपाता क्रिया, दण्डः प्रहरणमस्यां क्रीडायां—दाण्डा, महिमा अस्त्यस्यां—महिमिनी समस्या, वटकं प्रकृतमस्यां वटकमयी यात्रेति । रूढे द्रव्यभूतः संबन्धिरूपः; यथा—चापाणां समूहः चापम्, नाट्यानामाज्ञायो नाट्यम्, भृग्वङ्गिरसां विवाहो भृग्वङ्गिरमिका, काकोलूकस्य वैगं काकोलूकिका, अवीनां संघातोऽविकटः, तेषामेव विस्तारोऽविपटः इति । अतर्कितोपनतचित्रीकरणादिसदृशो भावविशिष्टः; यथा—काकस्य चागमनं यादृच्छिकम्, तालस्य च पातः, तेन तालेन पतता काकस्य वधः; एवमेव देवदत्तस्य चागमनं दस्यूनां चोपनिपातः, तत्र तस्य वधः; तत्र यो देवदत्तस्य दस्यूनां च समागमः स काकतालसमागम इवेत्येक उपमार्थः, यत्र देवदत्तवधः स काकवध इवेति द्वितीय उपमार्थः, तत्र प्रथमः समासार्थः काकतालमिति, द्वितीयः प्रत्ययार्थः काकतालीयमिति; समासश्चायमस्मादेव ज्ञापकात्; यदाह—समासाच्च तद्विषयादाकस्मिक इवार्थे च्छो भवति; तद्विषयादित्यत्र हि तदित्यनेन ‘इवे प्रतिष्ठितौ’ इतीवार्थः परामृश्यते । एवमजाकृपाणीयम्, अन्धकवर्तकीयम्, घुणाभरीयम्, अर्धजरतीयम्, गोमयपायमीयम्, इति । कारकावच्छिन्नः कारकविशिष्टः; यथा—मतस्य करणं मत्यम्, पीलूनां पाकः पीलुकुणः, जनस्य जल्पो जन्यः, शिवस्य भवनं शिवतातिः, नासिकाया भवनातिः अवटीटम्, धने कामः धनकः इति । संबन्धिनोऽवच्छिन्नः संबन्धिविशिष्टः, यथा—इल्यः काषः, सौधः संकोचः, पौरुषेयो वधः, आथर्वण आन्नायः, वैदो घोषः, छान्दोग्यो धर्मः, इति । उपाधिरपि संबन्धेव भवति, यथा—गार्गिकया विकल्थते, काठिकयाऽधिक्षिपति, गार्गिकामन्बवेतः, गार्गिकामवगतवान्, काठिकामवगतवान्, इति । धात्वर्थोऽपि भाव एव; क्रियाऽपि ह्युपमानेन परीता परिच्छिन्ना साध्यसिद्धभावो भवति । स त्रिधा—भावविशिष्टः, कारकविशिष्टः, संबन्धिविशिष्टश्चेति । तेषु भावविशिष्टो यथा—ब्राह्मणेन तुल्यमधीते—ब्राह्मणवत्, राज्ञा सदृशं वर्तते—राजवत्, जडस्य तुल्यं ब्रूते—जडवत्, सूर्य इव प्रकाशते—सूर्यवत्, पिता यथा पालयति—पितृवत्, गुरुरिवानुशास्ति—गुरुवदिति । अत्र ब्राह्मणादिस्थास्वध्ययनादिक्रियासु साहचर्याद्वृत्तिः, जातिद्रव्ययोरन्यतरेण क्रियायाः सादृश्यानुपपत्तेः । यदाह—‘तेन तुल्यं क्रिया चेद्वतिः; तेनेति तृतीयासमर्थात् तुल्यमित्येतस्मिन्नर्थे वतिप्रत्ययो भवति यत्तुल्यं क्रिया चेत् सा भवति; अर्थपदं चैतन्; तेन सदृशेत्यादिप्रयोगेष्वतृतीयान्तादपि भवति । कारकविशिष्टो यथा—राज्ञेव व्यवहृतमनेन राजवत्, देवमिव भवन्तं पश्यामि देववत्,

असिनेव दात्रेण छिन्नसि असिवत्, ब्राह्मणायेव यदा देवदत्ताय ददाति ब्राह्मणवत्, पर्वतादि-
वासनादवरोहति पर्वतवत्, पितरीव गुरावचेरति पितृवत् । अत्र पुनरिदमेव सूत्रमन्यथा
व्याख्यायते—तेन कारकविशेषेण तुल्यं यथा भवति । एवं चेत् क्रिया भवति भावोत्पन्ने विहितप्रत्यये
कदाचित् प्रत्ययमुखेन क्रियाविशेषणं भवति, कदाचिन् प्रकृतिमुखेन ; यथा— तीव्रः पाकः, तीव्रं
पाकम् इति । संबन्धिर्वाशप्रे यथा—ब्राह्मणस्येवाध्ययनस्य ब्राह्मणवत्, राज्ञ इव रौद्रं वृत्तमस्य
राजवत् ; जडस्य सदृशं वचनमस्य जडवत्, सूर्यस्येव अकाशोऽस्य सूर्यवत्, पितुर्यथा पालनमस्य
पितृवत्, गुरोस्तुल्यमनुशासनमस्य गुरुवत् इति । अत्र तु 'तत्र तस्येव' इत्येतेन वार्तिः । ननु
च 'तेन तुल्यम्' इत्यनेनैव सिद्धे किमर्थं 'तत्र तस्येव' इति सत्रागमः ? द्रव्यगुणयोस्तुल्ययोः
प्रत्ययो न लभ्यः इति ; यथा— मधुरायाभिव पाटलिपुत्रे प्रासादाः मधुरावत्, ब्राह्मणस्येव क्षत्रि-
यस्य शुक्ला दन्ताः ब्राह्मणवत्, इति । यद्येवं पूर्वसूत्रे क्रियाग्रहणं न करिष्यते, साहचर्याच्च
क्रियायाभिव द्रव्यगुणयोः प्रातिपदिकं वर्तिष्यते ; ततश्च मैत्रेयतुल्या गावश्चैत्रस्य, ब्राह्मणेन तुल्या-
दन्ताः क्षत्रियस्य इति विगृह्य पूर्वसूत्रेणैव वार्तिः सेत्स्यतीति । तदसत् ; एवं हि गवयेन तुल्यो-
ऽनङ्गान् इत्यत्रापि प्रत्ययः प्रसजेत ; इवार्थे तु प्रत्यये सप्तमीषष्ठ्यन्ताभ्यामेव विधीयमाने गवय
इवानङ्गान् इत्यत्र प्रत्ययप्रसङ्गो न स्यात् ; सप्तम्यन्तषष्ठ्यन्तयोर्हि बाह्यं संबन्धिनमपेक्ष्य इवशब्द-
प्रयोगो भवति, न पुनरिवाथपिश्रयैव ; इवशब्दे हि उपमानोपमेयभावलक्षणसंबन्धद्योतकः,
न तु संबन्धिरूपाभिधायी । तस्माद्गवयेन तुल्योऽनङ्गान् इत्यत्र मा भूत् प्रत्ययप्रसङ्ग इति पूर्वसूत्रे
क्रियाग्रहणम् । तस्मिंश्च कृते द्रव्यगुणयोस्तुल्ययोः प्रत्ययो न स्यादिति सप्तमीषष्ठ्यन्ताभ्यामिवार्थे
'तत्र तस्येव' (पा. ५-१-११६) इति वार्तिर्विधीयते । अथ 'तदर्हम्' (प. ५-१-११७) इति
किमर्थम् ?

अर्हतो या क्रिया कर्तुस्तत्रापि वर्तिरिष्यते ।

उपमानाविवक्षायां तद्विधानं न लभ्यते ॥

उपमानोपमेयत्वमन्यस्यान्येन वा सह ।

अवस्थाभेदभिन्नत्वादेकस्याप्यात्मनैव वा ॥

तत्रान्यस्यान्येन यथा— अवैयाकरणोऽप्ययं वैयाकरणवद्भूते, योषिदप्येषा पुंवद्भूती-
ति ; अवस्थाभेदभिन्नत्वादेकस्याप्यात्मनो यथा— वैयाकरणः केनचिदुच्यते—वैयाकरणवद्भूतीति ;
योषिदप्युच्यते— स्त्रीवद्भेदेति । वैयाकरणोऽप्यवक्ष्या कदाचिदवैयाकरणवद्भूते ; श्रूयते हि—
यर्वाणस्तर्वाणा नाम साक्षात्कृतधर्माण ऋषयो बभूवुः । ते हि 'अन्तर्वैद्यामेव न म्लेच्छितव्यम्,

अतोऽन्यत्वावज्ञया' इति यद्वा नस्तद्वा न इति वक्तव्ये यर्वाणस्तर्वाण इत्युचुः । योषिदपि कदाचिदाश्रितप्रागल्भ्यात् पुंवद्वक्ति, यथोच्यते—

सरस्वतीव कर्णाटी विजयाङ्कजयत्यमौ ।

या वैदर्भगिरां भूमिः कालिदासादनन्तरम् ॥

अभ्यौपम्यद्वयस्यापि विवक्षातोऽपरिग्रहे ।

वतिः कथमिवार्थीय इति (मत्वा) यदुच्यते ॥

तत्र राजवद्वृत्तामेत्यत्र यदैर्वावधार्यविवक्षा— पृथ्वादिना राज्ञा तुल्यं वृत्तमनेन राज्ञा राजवद्वृत्तं राज्ञेति, तदाद्येनैव सूत्रेण गिद्धः प्रत्ययः । यदा त्वेतादृशी विवक्षा—राज्ञ इव पृथोरस्य वृत्तं राजवद्वृत्तं राज्ञ इति, तदा द्वितीयसूत्रेण । यदा त्विदं वृत्तं राजानमेवार्हति नान्यामित्युपमानोपमेयभावाभावे राजवद्वृत्तमिति प्रयोगः, तदा 'तदर्हम्' (पा. ५-१-११६) इत्यनेन वतिर्विधीयत इति नानर्थकः सूत्रारम्भः ॥

अन्ये तु—'तेन तुल्यं क्रिया चेद्वतिः' (पा. ५-१-११५) इत्यत्र द्वितीयव्याख्यानपक्षे क्रियायाः क्रिया विशेषणं न संभवतीति कारकाविशिष्टभावपक्षं 'तदर्हम्' (पा. ५-१-११७) इत्यनेन संवाहयति ; राजानमर्हति यद्व्यवहरणम्, देवमर्हति यद्दर्शनम्, अग्निमर्हति यच्छेदनम्, ब्राह्मणमर्हति यद्दानम्, पर्वतमर्हति यद्वरोहणम्, पितरमर्हति यत् पारतन्त्र्यम् ; तदुच्यते राजवत् देववत्, असिवत् ब्राह्मणवत्, पर्वतवत्, पितृवत् इति । राज्ञेव व्यवहृतमित्यादिभिस्तु तस्यार्थः प्रदर्शित इति ॥

कारकमपि भाववदेवान्तरङ्गं बहिरङ्गं च ; तयोराख्याताभिधेयमन्तरङ्गम्, अनाख्याताभिधेयं बहिरङ्गम् ; कर्ता हेतुकर्ता, कर्मकर्ता, कर्म चेति, करणं संप्रदानमपादानमधिकरणं चेति । तत्रान्तरङ्गभेदेषु कर्ता, शुद्धः, मिश्रः, संकीर्णश्च । तेषु क्रियाकारकान्तरासंपृक्तः शुद्धः ; यथा—इष्टमनेन इष्टी यज्ञी, कृतः पूर्वं कटोऽनेन कृतपूर्वी कटमिति । क्रियान्तरसंपृक्तो मिश्रः ; यथा—व्याकरणं वेत्ति अधीते वा वैयाकरणः, शश्वद्भवः शश्वतिकः इति । क्रियाकारकान्तरसंपृक्तः संकीर्णः ; यथा—शालायां प्रवेशमर्हति शालीनः अधृष्टः ; कूपे प्रक्षेपणमर्हति इति कौपीनमकार्यम् । हेतुः—आत्मस्थक्रियः ; परस्थक्रियः, परात्मस्थक्रियश्चेति । तेषु आत्मस्थक्रियो यथा—पारायणं वर्तयति पारायणिकः ; चान्द्रायणं वर्तयति चान्द्रायणिक इति । परस्थक्रियो यथा—वातं शमयति वातिकं तैलम् ; पित्तं शमयति पैत्तिकमिति । परात्मस्थक्रियो यथा—यथामुखं

दर्शयते यथामुखीन आदर्शः, संमुखं दर्शयते संमुखीनः प्रेयान्, इति । कर्मकर्ता— अनुद्रिक्त-
कर्मांशः, उद्रिक्तकर्मांशः, अनुद्रिक्तोद्रिक्तकर्मांशश्चेति त्रिधा । तेष्वनुद्रिक्तकर्मांशो यथा— अक्षयूतेन
निर्वृत्तमाक्षयूतिकं धनम्, पाकेन निर्वृत्तं पाकिमम्, माणिकम्, इति । उद्रिक्तकर्मांशो यथा—
वसन्ते पच्यन्ते वासन्त्यः कुन्दलताः, षष्टित्रयेण पच्यन्ते षाष्टिकाः शालय इति । अनुद्रिक्तो-
द्रिक्तकर्मांशो यथा— वशं गतो वश्यः, शीर्षच्छेदमर्हति शीर्षच्छेद्य इति । कर्म— निर्वर्त्यम्,
विकार्यम्, प्राप्यम्, च । तेषु यदसज्जन्यते, सद्वा प्रकाशयते, तन्निर्वर्त्यम् ; यथा— उरसा निर्मितः
औरमः पुत्रः, पाणिनिना प्रोक्तं पाणिनीयं व्याकरणम् इति । यस्य प्रकृत्युच्छेदो गुणान्तरं वा
विधीयते तद्विकार्यम् ; यथा— विषेण वध्यः विष्यः शत्रुः, कुसुम्भेन रक्तं कौसुम्भं वस्त्रमिति ।
आस्थितमनास्थितं वा क्रियया यदाप्तमिष्यते तत् प्राप्यम् ; यथा— नावा तार्यः नाव्यो दूयः,
अयानयं नेयः अयानयीनः शाग इति । ननु च शारोऽप्यास्थितः कस्मान्न भवति ?

त्यागरूपं प्रहातव्येऽप्यर्थे (प्राप्ये) संसर्गदर्शनम् ।

आस्थितं कर्म यत्तत्र द्वैरूप्यं भजते क्रिया ॥

यथा— पन्थानं गच्छति, गर्तमुत्तर्हीति । शारस्तु प्राप्य एव ; यथा— अजां नयति
ग्रामं, (ग्रामं) वहति भारम् इति । नन्वेवं ग्रासस्य प्राप्यता प्राप्नोति, नाजादेः । कः पुनराह न
प्राप्नोतीति ; किंतु अकथितत्वेन तत्र क्रियाव्याप्यत्वाद्वितीयैव, न प्रत्ययान्तरम्— गां दोग्धि पयः,
पौरवं गां याचते इति । बहिरङ्गभेदेषु करणम्— बाह्यम्, आभ्यन्तरम्, बाह्याभ्यन्तरम्, च ।
तेषु बाह्यं यथा—मुपां व्याख्यानः सौपः, ललाटस्य भूषणं ललाटिका । आभ्यन्तरं यथा—मतस्य
करणं मत्यम्, चतुर्णां पूरणश्चतुर्थः इति । बाह्याभ्यन्तरं यथा—समिध आधीयन्तेऽनेन सामि-
धेन्यो मन्त्रः, [स एव] हृदयस्य बन्धनः हृद्य इति । संप्रदानम्— ददातिकर्माप्यम्, कर्ममात्राप्यम्,
क्रियाप्यं च । संप्रदीयते भोजनादिकमस्मै इत्यन्वर्थसंज्ञकं ददातिकर्माप्यम् ; यथा— अग्रभोजनं
नियुक्तमस्मै दीयते आग्रभोजनिकः, पञ्चास्मै वृद्धिर्वा, आयो वा, लाभो वा, शुल्कं वा, उपदा वा,
दीयन्ते पञ्चकः पुरुष इति । ‘कर्मणा यमभिप्रैति स संप्रदानम् (पा. १. ४. ३३)’ इति
पारिभाषिकसंज्ञकं कर्ममात्राप्यम्, यथा— राष्ट्रमस्मै निर्दिश्यते राष्ट्रियो राजन्यः, कलिं
कुर्वन्त्यस्मै कालेयं गन्धद्रव्यम्, इति । कर्मशब्देन क्रियाया अप्याभिधानात् क्रियायाऽपि यमभि-
प्रैति स संप्रदानमिति, क्रियाप्यम् ; यथा— अलङ्कर्मस्मै निर्दिश्यते अलङ्कर्मणिः अन्यूनः,
न षडक्षाणि अस्मै भवन्ति अषडक्षीणो मन्त्र इति । अपादानम्— निर्दिष्टविषयम्, उपात्त-
विषयम्, अपेक्षितक्रियं च । तेषु ‘ध्रुवमपायेऽपादानम्’ (पा. १-४-२४) इति निर्दिष्टविषयम् ;
यथा— अग्निः पतति अस्मात् आग्नेयः प्रावा, नद्यः स्यन्दन्ते अस्मात् नादेयः शैल इति ।

भीत्रार्थादियोगोक्तमुपासविषयम् ; यथा— कुक्षिं रक्षन्ति अस्मात् कौश्लेयकः कृपाणः, मुद्रा भवन्त्यस्मात् मौद्गीनं क्षेत्रम्, इति । अवधिमात्रार्थमपेक्षितक्रियम् ; यथा— कर्णस्य मूलं कर्णजाहम्, पद्मस्य मूलं पद्मतिः इति । अधिकरणम्— वैषयिकम्, औपश्लेषिकं, नैमित्तिकं च । तेषु विविधमनेकप्रकारं जातिक्रियागुणद्रव्यादिभिः सिनोतीति विषयः देशकालादिः ; विषय एव वैषयिकः ; यथा— गावः सन्त्यस्मिन् गोमान् देशः, पौषो पौर्णमास्याभिमन् पौषो मास इति । उपश्लेषोऽवष्टम्भः, तस्मै प्रभवति औपश्लेषिकम् ; यथा— दण्डिनोऽस्यां सन्ति दण्डिमती शाला, विंशतिरिहायिका विंशं शतमिति । निमित्तमेव नैमित्तिकम् ; यथा— पूर्णो मासोऽस्यां पौर्णमासी[ति], परिखात्रस्यात् परिखेयो देश इति । कारकं च अन्तरङ्गबहिरङ्गभेदाद् द्विरूपमपि प्रकृत्युपाधेः कारकविशिष्टम्, अकारकविशिष्टम्, संबन्धविशिष्टम्, निपातविशिष्टं चेति चतुर्धा निर्धार्यते । तेषु कर्म कर्मविशिष्टं यथा— अयानयं नेय अयानयीनः शारः ; करणविशिष्टं यथा— चक्षुषा गृह्यते चाक्षुषं रूपम् ; अधिकरणविशिष्टं यथा— सुप्ते कृतो वा, लब्धो वा, क्रीतो वा, सौम्रः ; अयादानविशिष्टं यथा— तन्त्रादचिरापहतः तन्त्रकः पट इति ; कर्तृविशिष्टं यथा— अश्वैरुह्यते आश्वो गथः ; कर्तृविशेषणमपि कर्तैव ; चतुर्भिरुह्यते चातुरं शकटम् ; अपिच—

कौमारी सा भवेद्भार्या यां कुमारः प्रपत्स्यते ।

प्रपद्यते कुमारी यं स कौमारो मतः पतिः ॥

संप्रदानविशिष्टं तु कारकं नास्ति । कर्ता कर्मविशिष्टो यथा— श्राद्धमनेनाद्य भुक्तं श्राद्धिकः ; क्रियाविशेषणमिति शब्दोपसंहारं च कर्तैव ; तद्विशिष्टो यथा— प्रतिकूलं वर्तते प्रातिकूलिकम्, माशब्द इत्याह माशब्दिक इति ; करणविशिष्टो यथा— अश्वैर्दीव्यति आश्विकः ; अधिकरणविशिष्टो यथा— प्रावृषिकः, प्रावृषि भवः प्रावृषेण्यः ; अपादानविशिष्टो यथा— पितुरागतं पित्र्यं धनम् इति । कर्तृविशिष्टः कर्ता नास्ति । करणं कर्मविशिष्टं यथा— ग्रीवाया भूषणं ग्रैवेयं रुक्मदासम् । एवं संप्रदानमपि यथा— मांसभेदो नियुक्तं दीयते मांसिकाः पितरः । अपादानं कर्तृविशिष्टं यथा— ग्रीहयो भवन्त्यस्मात् ग्रैहेयं क्षेप्तम् । एवमाधिकरणमपि यथा— शर्भराः सन्नि अस्मिन् शर्करेलो देशः । तदेव कर्मविशिष्टं यथा— पदमस्मिन् दृश्यं पद्यः कर्दमः ; करणविशिष्टमपि यथा— दण्डः प्रहरणमस्यां दाण्डा क्रीडा इति । करणादयोऽस्य विशिष्टा न विद्यन्ते । कर्मकर्त्रोरेवाकारकसंबन्धनिपातैर्विशेषणयोगः । स कर्मणोऽकारकेण यथा— मासाय भूतो मासिकः, संवत्सरमधीष्टः सांवत्सरिक इति ; कर्तुर्यथा— संतापाय प्रभवति सांतापिकः, वर्षं भूतो भावी वा वार्षिक इति । कर्मणः संबन्धिना यथा— वाक्यपदे अधिकृत्य कृतो ग्रन्थः वाक्यपदीयः, कलापिषु उद्दिद्यमानकलापेषु देयमृणं

कालापकम्, इति; कर्तुर्यथा— तित्तिरिणा प्रोक्तं विदन्ति अधीयते वा तैत्तिरीयाः, पूर्वं कृतं भुक्तं पीतं वा एभिः पूर्वणि इति । कर्मणो निपातेन यथा—यथाकथाच क्रियते याथाकथ्यमिदम्, बहिः दृश्यते बाह्यम्, इति; कर्तुर्यथा— आराद्धवः आराणीयः, साक्षाद्ग्रा साक्षी इति ।

ननु क्रिययाऽपि कर्मणः कर्तुर्वा विशेषणयोगः संभवति; तद्यथा— पाकेन निर्वृत्तं पाकिमम्, अपमित्यापमित्यकम्, याचितेन याचितकम्, इति; यथा च सुस्नातं पृच्छति सौस्नातिकः, प्रभूतमाह प्राभूतिकः, कृत (तं) पूर्वमनेन कटः कृतपूर्वी कटम् इति । उच्यते— क्रियाऽपि प्राकृतं कर्मैव; अतस्तद्विशिष्टयोरपि कर्मकर्त्रोः कर्म[कर्तृ]विशिष्टत्वमेव भवति । ननु च निर्वृत्तमित्येतस्य कथं कर्मता ? इदं ह्यनुद्विक्तकर्मांशे कर्तरि [कर्तृणि वा] प्रयुज्यमानं दृश्यते । नैवम्, अन्तर्भूतण्यर्थत्वेनास्य सकर्मकत्वमपि मन्यन्ते; तथा च गत्यायनः—

‘उत्तारणाय जगतः प्रपितामहेन तस्मात्पदाश्वमसि रज्जुरिव प्रवृत्ता’ ।

मल्लनागोऽप्याह—‘नागरकवृत्तं वर्तेत’ इति । अथ कृतपूर्वी कटम् इति कथम् ? न ह्यनेन प्रयोगेणापि भवितव्यम् । किं कारणम् ? द्वितीयया तावत् नोत्पत्तव्यम् । तत् कुतः ? केनाभिहितम् । प्रत्ययेनापि नोत्पत्तव्यम् । किं कारणम् ? असामर्थ्यात् । कथमसामर्थ्यम् ? सापेक्षमसमर्थं भवतीति । उच्यते—नायं कर्मणे क्तः; अरि तु भावे । भावसाधनेन च कृतशब्देन योच्यते क्रिया तयेप्सितं कटादि कर्मानभिहितमेवेति । तत्र यथा ग्रामं गतो देवदत्त इति धातुनिष्ठाभ्यामभिधीयमानयोः क्रियाकर्त्रोः ग्रामादिकर्मभिरभिसंबन्धो भवति, एवं कृतपूर्वीति कृतशब्देन तादृशेन वाऽभिधीयमानयोः क्रियाकर्त्रोः कटादिकर्मभिरभिसंबन्धो भवति; तथा हि— कृतं पूर्वमनेनेत्यास्मिन्नर्थे कृतपूर्विशब्दस्तादृशतान्तो वर्तते; तेन च पूर्वं कृतवानित्ययमर्थः संपद्यते; एवं च सापेक्षत्वाभावान्नास्त्यसामर्थ्यम्; अस्ति च करोतिवाच्यक्रियापेक्षं कटस्य कर्मत्वमिव तद्वितद्वितीयोत्पत्त्योर्नानुत्पत्तिः । तदुक्तम्—

अविग्रहा गदादिस्था यथा ग्रामादिकर्मभिः ।

संबध्यते क्रिया तद्वत् कृतपूर्वादिषु स्थिता ॥ इति ॥

यदा तु कृतः पूर्वं कटोऽनेनेति विग्रहः, तदाऽपि न दोषः; यतः यद्यपि कृतादिशब्दाः कर्मणि व्युत्पाद्यमानाः सामानाधिकरण्यात् कटादिकर्मविशेषं निर्भुञ्जते, तथाऽपि नेत्यंभूता एव प्रत्ययमुत्पादयन्ति, वृत्तीनां विशेषप्रत्यायनासामर्थ्यात्; अतो वृत्तिविषयेऽनपेक्षितविशेषकर्मन्तर्भूतकर्मसामान्योऽन्य एव कृतशब्दो भवति । अविबद्धितकर्मणोऽन्तर्भूतकर्मणश्चाकर्मका एव

जायन्ते ; यथा—‘तस्माद्दीक्षितो न ददाति न पचति न जुहोति’ इति । एवमकर्मकत्वेऽन्तर्भावाभिधाय्येव ; तज्ज्ञानपेक्षत्वात् सामर्थ्ये सति प्रत्ययमुत्पादयति । प्रत्ययार्थश्च कर्त्ता क्रियया प्रकृत्यर्थेन यदीप्सति तन् कर्मानभिहितं प्रत्ययेन ; ततो द्वितीया भवति । तदुक्तं भाष्ये—‘योऽसौ कृतकटयोरभिसंबन्धः स उत्पन्ने प्रत्यये निवर्तते ; अस्ति च करोतेः कटेन सामर्थ्यमिति द्वितीया भविष्यति कृतपूर्वी कटमिति’ । हरिरप्याह—

विशेषकर्मसंबन्धे विनिर्मुक्ते कटा(कृता)दिभिः ।

विशेषनिरपेक्षोऽन्यः कट(कृत)शब्दोऽवकल्पते ॥

अकर्मकत्वे सत्येवं क्तान्तं भावाभिधायि यत् ।

तेन क्रियावता कर्त्ता योगो भवति कर्मणाम् ॥ इति ॥

यदि वा शास्त्रप्रक्रियाभ्यासबाधितमतीनामेवावभाभिमानः— वाक्यार्थे वृत्तयो भवन्तीति । परमार्थतस्तु—वृत्तिवाक्ययोरन्यत्वमेव मन्यन्ते, अर्थविप्रकर्षात् ; यथा हि - वाक्ये यः कटादि-कर्मसंबन्धः स वृत्तौ नास्ति, तस्यान्तर्भूतकर्माणः तदशब्दस्य भावाभिधायित्वात् ; तदुक्तम्—

विशेषः श्रूयमाणोऽपि प्रधानेषु गुणेषु वा ।

शब्दान्तरत्वाद्वाक्येषु वृत्तौ नित्यं न विद्यते ॥

भाष्यकारोऽप्याह—‘नेदमुभयं युगपद्भवति वाक्यं च प्रत्ययश्च ; यदा वाक्यं न तदा प्रत्ययः, यदा प्रत्ययः क्षामान्येन तदा वृत्तिः, तत्रावश्यं विशेषार्थिना विशेषणोऽनुप्रयोक्तव्यः कृतपूर्वी कटमिति’ । एवमभीतमनेन, अधीतं व्याकरणमनेन इति वा अधीता व्याकरणे इत्यपि व्याख्यातम् ।

संबन्धी द्विधा— प्रधानं गुणभूतश्च । तयोः प्रथमान्ताभिधेयः प्रधानम् ; स त्रिधा— द्रव्यरूपः, गुणरूपः, अभिन्नरूपश्च । तेषु ‘तस्यापत्यम्’ (पा.४-१-९२) इत्यादिराश्रयवचनो द्रव्यरूपः ; स द्विधा—निरपेक्षः, सापेक्षरूपश्च । तयोः निरपेक्षो यथा—वसिष्ठस्यापत्यं वासिष्ठः, पाणिनेः शिष्यः पाणिनीयः, पञ्चालानां राजा पाञ्चालः, पृथिव्याः ईश्वरः पार्थिवः, पाटलायाः पुष्पं पाटलम्, जम्बवाः फलं जाम्बवम्, इति । सापेक्षो यथा—पितुः पिता पितामहः, पितुर्भ्राता पितृव्यः, मातुर्भ्राता मातुलः, भ्रातुरपत्यं भ्रातृव्यः, स्वसुः स्वस्नीय इति । ‘तस्येदम्’ (पा.४-१-१२०) इत्यादिराश्रित[वचनः] गुणवचनो गुणरूपः ; स द्विधा— षष्ठीविशेष्यः, अवष्ठीविशेष्यश्च । तयोः

षष्ठीविशेष्यो यथा— युष्माकमियं गौः यौष्माकी गौः, देवदत्तस्य भूतपूर्वो देवदत्तरूप्यः राजा, पुत्रस्य निमित्तं पुत्रीयः संयोगः, विदिशाया अदूरभवं वैदिशं नगरम्, मूर्वायाः विकारः मौर्वं भस्म, दूर्वाया अवयवः दौर्वः काण्डः, इति । अपषष्ठीविशेष्यो यथा— वत्सेभ्यो हितो वत्सीयो गोधुक्, अङ्गारेभ्य इमानि अङ्गारीयाणि काष्ठानि, शरणे साधुः शरण्यो राजा, आकर्षको धूर्तः, पुष्पैः वित्तः पुष्पचणः चम्पकः, सूर्येणैकदिक् सौरी बलाका इति । प्रकृत्यैकच्छायोऽभिन्नरूपः ; स द्विधा— लिङ्गसंख्यानुपग्राही, लिङ्गसंख्योपग्राही च । तयोर्लुगभिधेयो लिङ्गसंख्यानुपग्राही ; यथा— गर्गस्यापत्यानि गर्गाः, पञ्चालस्य राजानः पञ्चालाः, अत्रेः अपत्यानि अत्रयः, कुसुम्भ्याः पुष्पं कुसुम्भम्, बदर्याः फलं बदरम्, लवणेन संसृष्टः लवणः सूपः इति । लुबभिधेयो लिङ्गसंख्योपग्राही ; यथा— पञ्चालानां निबामः पञ्चाला जनपदः, वरणाः सन्त्यस्मिन् वरणा नगरी, शिरीषाणामदूरभवः शिरीषा ग्रामः । किञ्च गोदौ नाम हृदौ, तयोरदूरभवो ग्रामः गोदौः ; हरीतक्यादिषु पुनः व्यक्तिमेवोपगृह्णाति, न वचनम्— हरीतक्याः फलानि हरीतक्यः ; खलनिकादिषु वचनमेव, न व्यक्तिम्—खलतिको नामाद्विः, तस्यादूरभवानि खलतिकं वनानि इति । ननु च वसिष्ठस्यापत्यमित्यादौ भिन्नाधिकरणत्वाद्द्वयमेवाश्रयते पितरं पुत्रं च ; तथाहि—उभयमपि संबन्धादभ्यधिकं प्रतीयते—पितुश्चामी पुत्राः स्वमिति ; तत् कथमेकस्मादेव षष्ठी तद्धितो वा ? उच्यते— यद्यप्ययमुभयाधिकरणः, तथाऽप्येक एव ; भेदे हि नोभयाधिकरण एकः स्यात्, संबन्धद्वयप्रसङ्गात् । गोऽयमेकोऽनेकाश्रयः, एकश्चैव विभक्तयोच्यते, एकस्मादेव च तद्धितोत्पत्तिर्भवति । एवमपि पितुरेव षष्ठीति नियमो न स्यात् । कः पुनराह नियम इति ; यावता मातुः पिता मातामह इत्यपि भवति । कुतः पुनरिदं यदेकश तु स्वाभिनोऽन्यदा तु स्वस्माद्विभक्तिः तद्धितो वेति ? संबन्धस्य पदन्यासातिरेकात् । नियोगतो हि पिता-पुत्रयोरेकस्य प्राधान्यमन्यस्योपगमर्जनत्वम्, तुल्यत्वे संबन्धाभावात् । तत्र न प्रधानं पुत्रादि गुणानुरोधेन प्रवर्तितुमर्हति ; उपसर्जनं तु पित्रादि यथा प्रधानानुग्रहः तथाऽऽत्मानं निर्वर्तयति, स्वरूपावस्थितौ प्रधानार्थाभिद्वेः । अतोऽप्रधाने संबन्धभ्याधिकः पदन्यासः । तत्र षष्ठी तद्धितोत्पत्तिर्वा भवति । सा चैकत्वान् संबन्धस्य पुत्रगतमप्येनमाभिधत्ते । यदा तु मातुः पिता मातामहः इति विवक्षातः प्राधान्यविपर्ययः, तदा अपत्याद्युत्पन्नया षष्ठ्या द्विष्टोऽप्यसावभिहित इति न सा तद्धितो वा पितृशब्दात् ; तदुक्तम्—

द्विष्टोऽप्यसौ परार्थत्वाद्गुणेषु व्यतिरिच्यते ।

तत्राभिधीयमानश्च प्रधानेऽप्युपयुज्यते ॥ इति ॥

एवं 'तेनैकदिक्' (पा. ४-३-११२) 'तदर्थं विकृतेः प्रकृतौ' (पा. ५-१-११)

एवं 'सोऽस्यादिरिति छन्दसः प्रगाथेषु' इत्यादावपि गुणभूतः संबन्धी तद्धिताभिधेयो बोद्धव्यः । यत्र तु गुणभूतः संबन्धी प्रत्ययार्थः तत्र न प्रधानम्, यत्र प्रधानं तत्र न गुणभूतः; कुतः पुनरिदं ज्ञायते? आचार्यप्रवृत्तिर्ज्ञापयति — यदयं निवासनिवासवत्संबन्धे उभयमाह— 'तस्य निवासः' (पा. ४-२-६९) 'सोऽस्य निवासः' (पा. ४-३-८९) इति ।

ननु च अपत्यापत्यवत्संबन्धेऽप्युभयं संभाव्यते— माता अपत्यमस्य मातामहः, पिताऽपत्यमस्य पितामहः इति । नैवम्; पितुः पिता पितामहः, मातुः पिता मातामहः, इति करिष्यते । तथाऽपि हृदयस्य बन्धनं शृङ्खलमस्य बन्धनं करभे, इति कथम्? नान्योऽत्र बन्धनशब्दः संबन्धिवचनः— यथा हि बन्धनमित्यनेन दाभोच्यते । नैवम्; बन्धनमित्यनेन संज्ञाशब्दोपाश्रयः शृङ्खलकः करभ इति । एवं च निवासतद्वतोरपि शेषषष्ठ्यभ्युपगमत्वे कर्तृ-विशिष्टाधिकरणं वाच्यम्— शिबीनां निवासः शैवः इति; अपरत्र अधिकरणविशिष्टः कर्ता— प्रामो निवासोऽस्य सोऽयं ग्राम्यः इति । ननु च ग्रामशब्दोऽयं समूहवचनः; तद्यथा— 'अश्वग्रामविधौ कृती न समरेष्वस्थास्ति तुल्यः पुमान्' 'न रुणत्सीन्द्रियग्रामम्' इति । किं चातः? समूहश्च समूहपेक्षं ज्ञातं सापेक्षत्वादसागर्ह्यं तद्धितोत्पत्तिर्न भवति । न च सामान्येन समूहाद्भविष्यतीति वाच्यम्, तावत्तेवार्थं तस्यापरिसमाप्तेर्दूरधिगमाभिधाने च सामर्थ्याभावात् । न च यथा देवदत्तस्य मातुः पितुः मातामहो देवदत्तस्य, विष्णुमित्रस्य गुरोः कुलं गुरुकुलं विष्णुमित्रस्येति सापेक्षस्यापि तद्धितः समासो वा भवति, एवमस्यापि भविष्यतीति वाच्यम्; न ह्यत्र संबन्धिशब्दः । संबन्धिशब्दानामेव च सापेक्षाणां वृत्तयो भवन्ति; यदाह—

संबन्धिशब्दः सापेक्षो नित्यं सर्वः प्रवर्तते ।

स्वार्थवत् सा व्यपेक्षाऽस्य वृत्तावपि न हीयते ॥

अन्येषां तु सविशेषणानां न वृत्तिः, वृत्तानां वा न विशेषणमित्येव; न हि भवति ऋद्धस्य राज्ञः पुरुषः ऋद्धराजपुरुष इति; नापि ब्राह्मणानां प्रामो निवासोऽस्य ब्राह्मणानां ग्राम्योऽयमिति । कथं तर्हि राज्ञः पुरुषः शोभनो राजपुरुषः शोभनः इति? भवति वै प्रधानस्य सापेक्षस्यापि वृत्तिः । कथं तर्हि प्रामो निवासोऽस्येति ग्रामस्य विशेष्यत्वात् प्राधान्ये सापेक्षस्यापि वृत्तिर्न भवति? अनन्तरोक्तन्यायेनात्र षष्ठ्यर्थस्य प्राधान्यात् । ननु, अयमपि संबन्धिशब्दः कः मान्न भवति? समूहार्थमात्र एव वृत्त्यपरिसमाप्तेः । तर्हि न भवितव्यमेव ग्रामशब्दाभिवास-निवासवत्संबन्धे तद्धितेन? न भवितव्यम्; यथा—अव्युत्पन्नजनसमूहास्पदार्थोऽयमुपचारवृत्त्या भवति; दृश्यते च तात्स्थ्यात् तद्वदुपचारः, यथा मञ्चाः क्रोशन्तीति; यदि वा ग्रामशब्दोऽयं

बह्वर्थः; यथा— अस्ति शालासमुदाये— ग्रामो दग्ध इति; जनपदसमुदाये— ग्राम आगत इति; अस्ति वाटपरिक्षेपे— ग्रामं प्रविष्ट इति; अस्ति सारण्यके ससीमके सस्थण्डिलके च भूप्रदेशे— ग्रामो लब्ध इति; अस्ति अव्युत्पन्नजनसमूहास्पदे— ‘शूद्रकर्षकप्राये जनपदं निवेशयेत्; तत्र अष्टशतग्राममध्ये प्रधानं स्थापनीयम्; स नागराणां निवासो नगरमिति ।’ तत्र अव्युत्पन्नजनसमूहास्पदे यो ग्रामशब्दो वर्तते, ततो भवितव्यं तद्वितेन—ग्रामो निवासः अस्येति श्लोऽयं ग्राम्यः ग्रामीणः इति ॥

अथ स्वार्थिकाः । तेषां द्विधा— असत्त्वभूतार्थाः, सत्त्वभूतार्थाश्च । उभयेऽपि प्रत्येकं षोढा— वाचकाः, द्योतकाः, विशेषकाः, महाभिधायकाः, सार्थकाः, निरर्थकाश्च इति । तत्र असत्त्वभूतार्थेषु शक्तिमात्राभिधायिनो वाचकाः; यथा— तत आगतः, तत्र वसति, पुरस्तादागतः, पुरस्ताद्वसति, देवत्रा गच्छति, मनुष्यत्रा तिष्ठति इति । पदार्थगतकुत्साप्रशंसाद्य-
भिव्यञ्जकाः द्योतकाः; यथा— कुत्सितं पचति पचतकि, प्रशस्तं पचति पचतिरूपम्, ईषदसमाप्तं पचति पचतिकल्पम्, प्रकृष्टं पचति पचतिराम; एवं नितराम, अतीवतराम इति । वाचकत्वे द्योतकत्वे वा मङ्गलवीप्साद्यधिकार्थाभिधायिनो विशेषकाः; यथा— बहुभ्यो देहि बहुशो देहि इति, अल्पं देहि अल्पशो देहि इति, द्वाभ्यां द्वाभ्यां देहि द्विशो देहि, माषं माषं देहि माषशो देहि । एवं कस्मिन् काले कदा, केन प्रकारेण कथयति । अनुप्रयोगाद्यपेक्षिणः सहाभिधायकाः; यथा— अनभिः संपद्यते अप्रिसात्संपद्यते, देवाय देवं करोति देवत्राकरोति । एवं तं भवन्तं ततो भवन्तम्, एतेन दीर्घायुषा अत्र दीर्घायुषा, अस्मै आयुष्मते इहायुष्मते, कस्य देवानां प्रियस्य क देवानां प्रियस्य इति । गतिसंज्ञादिकार्यानिमित्तभूताः सार्थकाः; यथा— शुद्धीकृत्य, पटपटायते, द्वेषाकारम्, अभिनो ग्रामम्, विना देवदत्तेन, दक्षिणाहि ग्रामात् इति । शब्दो-
पचयादिमात्रहेतवो निरर्थकाः; यथा— उरसि प्रत्येव प्रत्युरसम्, आत्मन्यभ्येव अध्यात्मम्, गिरिमन्वेव अनुगिरम्, उच्चैरेव उच्चैः, त्वयैव त्वयका, अस्माभिरेव अस्माकाभिः इति । एव-
मन्येऽपि— देवाः अर्जुनतोऽभवन्, पूर्वतो ग्रामस्य, ग्रामपूर्वेण, पुरस्ताद्व्रमणीयम्, ऐक्यं करोति, पञ्चकृत्वः पचति, इत्यादयः । असत्त्वभूतार्थाः स्वार्थिकेषु यथायोगमवगन्तव्याः । अन्ये तु— वतिमपि शक्त्यभिधायिषु विशेषकत्वार्थिकेषु वर्णयन्ति; यथा— राज्ञेव व्यवहृतमनेन राजवत्, देवमिव भवन्तं पश्यामि देववत् इत्याद्युदाहृतं पुरस्तात् । एवं च सूत्रं व्याचक्षते— तेन तुल्यम् इत्येतस्मिन्नर्थे वतिर्भवति यत्तुल्यं क्रिया चेत् सा भवति । क्रियेत्यनेन क्रिया-
निमित्तभूताः शक्तय उच्यन्ते । न चैतद्वाच्यम्— एवं सति क्रिया न संगृहीता भवति; यतः क्रियाऽपि कारकमेव; यथोच्यते—

क्रियामन्ये तु मन्यन्ते क्वचिदप्यनपाश्रिताम् ।
साधनैकार्थभावित्वे प्रवृत्तिमनपायिनीम् ॥

सामान्यभूता सा पूर्व धात्वर्थैः प्रविभज्यते ।
ततो व्यापाररूपेण साध्ये च व्यवतिष्ठते ॥

प्रकृतिः साधनानां सा प्रथमं तच्च कारकम् ।
शक्तिरेकाधिकरणे स्रोतोवदुपकर्षति ॥

अपूर्वं कालशक्तिं वा क्रियां वा कालमेव वा ।
तमेवंलक्षणं भावं केचिदाहुः कथंचन ॥ इति ॥

तत्र तस्येवेत्यस्य च प्रयोजनमुपन्यस्तं पुरस्तात्— द्रव्यगुणयोस्तुल्ययोः प्रत्ययो न लभ्यत इति । नन्वेवं सति देवदत्त इव स्थूलः, यज्ञदत्त इव गोमान्, इत्यत्र प्रत्ययो न प्राप्नोति, सप्तमी षष्ठ्यन्तत्वयोरभावात् । अत्रापि क्रियाग्रहणाद्भविष्यति । कथं पुनः क्रिया-
शब्देन गुण उच्यते ? क्रियापूर्वकत्वात् ; स्थूलगुणयोगाद्धि स्थूलो भवति, गोसंबन्धाच्च गोमान् इति । नन्वेवं सति क्रियाग्रहणमपि न कर्तव्यम् ; प्रवर्ततामविशेषेणैव तेन तुल्यम् इत्येतस्मिन्नर्थे वतिः । ‘तत्र तस्येव’ इत्यनेन च नार्थः सूत्रारम्भेण । ‘तदर्हम्’ इत्येतदप्युपमानाच्च व्यति-
रिच्यते ; यद्धि वृत्तं राजानमर्हति तद्राजसदृशमेव भवति । एवं च तेन तुल्यम् इत्येवाव-
तिष्ठते । तथा चाह चन्द्रगोमी— ‘इवे वतिः’ इति । नन्वेवं सति गौरिव गवय इत्यत्रापि वतिः प्राप्नोति । नैवम् ; उपमायां वतिः, नोपमाने । यद्यपि वतिशब्देनोभयमपि द्योत्यते, तथा-
ऽप्यन्यदेवौपम्यम्, अन्यदेवोपमानम् ; भूयोऽवयवसादृश्यस्य योगो ह्युपमा ; यथा— चन्द्र इव मुखम् । सदृशात् सदृशप्रतिपत्तिरुपमानम् ; यथा— गौरिव गवय इति ॥

सत्त्वभूतार्थभेदेषु लिङ्गविशेषाद्यभिधायिनो वाचकाः ; यथा— देव एव देवता, देवतैश्च
दैवतम्, उपधिरेव औपधेयम्, भाग एव भागधेयम्, उपाय एव औपयिकम्, चत्वार एव वर्णाः
चतुर्वर्ण्यम्, इति । कुत्साप्रशंसाद्यभिव्यञ्जका द्योतकाः ; यथा— कुत्सितो वैयाकरणः वैया-
करणपाशः, प्रशस्ता मृत् मृत्स्ना, तनुः उक्षा उन्नतरः, लघुः कुटी कुटीरकः, ईषदसमाप्तः
आढ्यः आढ्यकल्पः, भूतपूर्वो राजा राजचरः, इति । वाचकत्वे द्योतकत्वे वा व्याहृतत्वाद्यर्थ-
विशेषव्यक्तिहेतवः विशेषकाः ; यथा— व्याहृतार्था वागेव वाचिकम्, उपदेशरूपं कर्मैव कर्मणम्,
असहाय एक एव एकाकी, अश्व इवायमश्वकः, कुशाग्रमिव कुशाग्रीया बुद्धिः, शिखेव शैलेयं

दधि, इति । प्रकृतिविशेषेभ्यो नित्यमुपजायमानाः सहाभिधायकाः ; यथा— करीषगन्धेरपत्यं करीषगन्ध्या, अभिजितोऽपत्यमाभिजित्यः, दुःखस्यापत्यं कौशायन्यः, परस्परं विविध आक्रोशो व्याक्रोशी, समन्ताद्वायुः सांराविणम्, राज्ञामायत्तं राजाधीनम्, इति । ‘ लुपि युक्तबद्धाक्तिवचने ’ (पा. १-२-५१) इति कार्यार्थाः सार्थकाः ; यथा— चञ्चा रमणीयम्, वर्धिका दर्शनीयः, बासुदेवः प्रतिमा, बलदेवश्चित्रम्, देवपथः आकाशरेखा, हंसपथः क्रौञ्चम्, इति । शङ्खो-पचयादिमात्रहेतवः निरर्थकाः ; यथा— प्रज्ञ एव प्राज्ञः, विन्य एव वैनयिकः, मृदेव मृत्तिका, सूर एव सूर्यः, नाभैव नामधेयम्, देवानां राजैव देवराजः, इति । एवं कतरः, कतगः, पटुतरः, पटुतमः, पटिष्ठः, पटीयान्, इत्यादयोऽपि सत्त्वभृताः स्वार्थाः स्वार्थिकेषु यथायोग-मवगन्तव्याः । किं पुनरमी पदप्रकृतयः प्रातिपदिकप्रकृतयो वा ? कुनस्ते संशयः ? उभयथोप-लम्भात् ; तथा ह्येषां युष्मकाभिः, कदा, तर्हीत्यादौ प्रातिपदिकप्रकृतित्वम् ; भिन्धकि, त्वयकि, मयकि, इत्यादौ पदप्रकृतित्वमुपलभ्यते । ततश्च यावकः, शश्वकः, उच्चकैः, इत्यादौ संदेहः ; न संदेहः ; स्वार्थद्वयलिङ्गसंख्याशक्तिमात्राभिधानेन प्रातिपदिकात् स्वार्थादिनिमित्तकुत्साप्रशं-सानुकम्पातिशयापरिममाप्त्याद्यधिकार्थद्योतनेन पदादेव स्वार्थिकोत्पत्तिर्भवतीति । स्वार्थाद्यभि-धानेन हि परिसमाप्तार्थं पदं स्वार्थादिनिमित्तकैः कुत्सादिभिः संबन्धमुत्सहते ; तदाह—

कुत्साप्रशंसातिशयैः समाप्तार्थं तु युज्यते ।

पदं स्वार्थादयः सर्वे यस्मात्कुत्सादिहेतवः ॥

यद्यपि स्वार्थाद्यन्यतमनिबन्धनाः क्वचित् कुत्सादयो भवेयुः, तथाऽपि तत्साकल्यार्थं पदादेव कादय उत्पाद्याः । तत्र अन्यतमनिबन्धनाः कुत्सादयो यथा—

किं द्वारि दैवहतिके सहकारकेण

संवर्धितेन विषवृश्चक एष पापः ।

यस्मिन्मनागपि विकाभविकारभाजि

भीमा भवन्ति मदनज्वरसंनिपाताः ॥

अत्र हि दैवहतशब्देन लब्धायां नीत्युपाधौ सर्वथैवानुकम्प्यमानतायाम्, सह-कारसंबर्धननिबन्धनत्वमेवास्याः कपा द्योत्यते— एवं नाग त्वं दैवोपहृताऽसि, यत् राह-कारच्छानं विषपादपं द्वारि संवर्धयसि इति । विषपादपशब्देन लब्धायां सहकारस्य सर्व-थैव कुत्सायाम्, पादपविकासकाले काभिनामसङ्गमरञ्जरसंनिपातहेतुकत्वमेवास्याः कप्रत्ययेन प्रत्याच्यते । तदुक्तम्—

कुत्सितत्वेन कुत्स्यो वा न सम्यग्वा विकुत्सितः ।
स्वशब्दाभिहिते केन विशिष्टोऽर्थः प्रतीयते ॥

न च सांप्रतिकी कुत्सा शब्दाभेदे प्रतीयते ।
पूज्यते कुत्सितत्वेऽपि प्रशस्तत्वेऽपि कुत्स्यते ॥

तद्यथा—

एक इह जीवलोके जीवितरूपं नृरूपपशुरूपः ।
यः प्रेमपाशपाशे मृग इव न मृगीदृशां पतति ॥

स्वार्थादिमाकल्यनिबन्धनाः कुत्सानु कुम्पातिशयप्रशंसादयो यथा— कुत्सितकः
अनुकम्पितकः, प्रकृष्टतरः, प्रशम्भ्यरूपः इति । अत्र हि—

देवदत्तादिकुत्सायां वर्तते कुत्सितभुतिः ।
कुत्सितस्था तु या कुत्सा तदर्धे को विधीयते ॥

प्रकृष्ट इति शुक्लादिप्रकर्षस्याभिधायकः ।
प्रकृष्टस्य प्रकर्षे तु तरवादिर्विधीयते ॥

एवमनुकम्पाप्रशंसयोरपि वाच्यमिति । अनुकाभिकाभीकादयोऽपि स्वार्थिकप्रत्ययान्ता एव । तेषामन्वादिभिर्हि क्रियाविशेषः कश्चिदाक्षिप्यते, तत्र च कामयते इत्यादौ प्रत्ययो भवन स्वार्थे एव भवति । ननु च ‘अनुकाभिकाभीकः कामिता’ इत्यत्र अनुकामयतेऽसौ इत्यनुकः अभिकामयतेऽसौ इत्यभिकः, अभिकां वेति वृत्तिसमानार्थवाक्यकरणानां धातोः पूर्वमुपसर्गेण संबन्धः, साधनेन वा ? किं चातः ? यद्युपसर्गेण, प्रकृत्यर्थो वक्तव्यः, अनुकामयते, अभिकामयते इत्यर्थे प्रत्ययस्यैवात्पादात् । अथ साधनेन, पश्चादुपसर्गायोगो न घटते ; न ह्यसम्भववचना अम्बादयः सम्भवभूतार्थवचनैः सह संबन्धमुत्सहन्ते । यथेच्छमि तथाऽस्तु । अस्तु तावत् कमेः प्रथममुपसर्गेणैव संबन्धः । ननु चोक्तं प्रकृत्यर्थो वक्तव्य इति । स नास्ति पृथक्, प्रत्ययार्थविशेषणभूतस्यैवान्वादेः प्रकृतिभावात् ; यथा ‘भृगादिभ्यो भुज्यन्ते’ इत्यत्र मनस्वी सुष्ठु भवति सुमनायते दुर्मनायते, अभि-अभिमनायते इति, सुदुरभीनां प्रत्ययार्थं भवने विशेषणत्वेऽपि प्रकृतिभावः ननु असुमनाः सुमना भवतीति । कृत्यर्थविशेषणत्वमपि सुदुरभीनां कस्मान्न भवति ? तथ सति स्वमनायत, दुर्मनायत, इत्यहागमः स्वादीनां पूर्वतः प्राप्नोति ; यथा— असंभ्रामयतेति

तत्र संप्रामवतेः सोपसर्गस्यैव चुरादिषु पाठ इति चेत्, इहापि तत् समानम् ; शृङ्गादिषु हि सुमनस्, दुर्मनस्, अभिमनस् इति प्रकृतयः पठ्यन्ते । यद्येवम्, अन्वरूप्यतेतिवत् स भविष्यति । नैवम् ; यद्यपि ‘अनो रुध कामे’ इति दिवादिषु पठ्यते, तथाऽपि यथा अङ्ग-
 ध्यतेति दृश्यते नैवममनायतेति । तर्हि प्रत्ययार्थविशेषणपक्षे, यथा श्येन इवाचरति श्येना-
 यते इत्यत्र आङ्गः प्रयोग उक्तार्थत्वाच्च भवति ; एवं सुमनायत इत्यादौ स्वादीनामपि न
 भवेत् । नैवम् ; तत्र हि आङ्गर्थ एव प्रत्ययार्थविशेषणम्, इह तु तत्र स्वादीनामर्थाः ;
 ततश्च मनायत इत्युक्ते न ज्ञायते सुष्ठु दुष्ठु अभि वा मनस्वी भवतीति स्वादयः प्रयुज्यन्ते ; यथा
 ‘पुच्छभाण्डचीवराणिङ्’ (पा. ३-१-२०) इत्यत्र ‘पुच्छादुदसने त्थसने पर्यमने च’ इति
 पुच्छमुदस्यति उत्पुच्छयते, व्यस्यति विपुच्छयते, पर्यस्यति परिपुच्छयते, इति एवं अनुकामयते
 अनुकः, अभिकामयते अभिकः, अभीको वेति । प्रस्तु वा पूर्वं कामे साधनेन संबन्धः । ननु
 चोक्तम् — पश्चादुपसर्गयोगो न घटत इति । निपाता अन्वादयो भविष्यन्ति — अनुरूपः
 कमिता अनुकः, अभिरूपः अभिकः, अभीको वेति । तथाऽपि, अनुकोऽनुकमिता, अभिकोऽभि-
 कमिता, इति वक्तव्यं स्यात् ; यथा— ‘उत्क उन्मनाः’ इति । नैवम्, सामान्येनापि विज्ञे-
 षाभिधानं दृश्यते ; तद्यथा— ‘गम्ल सूप्ल गतौ’ इत्यत्र हि गच्छतीति गौः, सर्पतीति
 सर्पः इति गमनसर्पणयोर्यद्यपि महान् विशेषः, तथाऽपि गतावित्यविशेषेण निर्दिश्यते । एतेन
 ‘नते नासिकायाः संज्ञायां टीटञ्नाटज्भटचः’ (पा. ५-२-३१) इत्याद्यपि व्याख्यातम् ;
 अत्र हि नासिकायाः अवटीटनम्, अवनमनम्, अवभ्रंशः, इति नतिविशेषा नते इत्यनेन
 सामान्यशब्देनैवाभिधीयन्त इति । उपसर्गतो वा न दोषः ; अनुरूपं कामयते, अभिरूपं काम-
 यत इति क्रियाभागमात्रेणैव संबन्धादन्वादयः प्रत्ययार्थं विशिष्यन्तः प्रकृतिभावं लप्स्यन्ते ;
 यथा— सुमनायने, विपुच्छयते इति । विषम उपन्यासः ; तत्र हि मनःपुच्छादिकायाः प्रकृतेः
 अवणं विद्यते ; इह तु तद्गन्धोऽपि नास्ति ; यतः परः प्रत्यय उत्पद्येत । नैवम् ; इयान्, इयत्,
 अधुना, इत्यादावपि प्रकृतेरश्रवणान् । तत्र प्रत्ययनिमित्ता प्रकृतेर्निवृत्तिः इति चेत्, इहापि
 निपातननिमित्ता भविष्यति । कश्चैवमाह प्रकृतेः पर एव प्रत्ययो भवतीति ? ‘अव्ययसर्व-
 नास्नामकच् प्राक्टेः’ ‘विभाषा सुपो बहुच पुरस्तात् पूर्वस्य’ (पा. ५-३-७१, ६८) समा-
 सान्ताश्च सर्वे टजादयः भवन्ति । अपि च, प्रकृतिः प्रत्ययः इति रूपसिद्धिमात्रमेतत् । इदं तु अर्ध-
 वचनम्—अयं शब्दोऽस्मिन्नर्थे साधुर्भवतीति । स च क्वचिदेवमुच्यते— ‘अनुकाभिकाभीक-
 कमिता’ (पा. ५-२-७४) इति ; क्वचिद्वा ‘नते नासिकायाः संज्ञायां टीटञ्नाटज्भटचः’
 इति ; क्वचिदुत्कर्षः ‘अनुपद्यन्वेष्टा’ (पा. ५-२-९०) इति ; क्वचित् ‘श्रोत्रियश्चन्द्रोऽधीते’
 ‘क्षेत्रियच् परक्षेत्रे विकित्यते (स्यः)’ (पा. ५-२-८४, ९१) इति ; क्वचित् ‘उपाधिभ्यां

सकृत्सासनाह्वयोः' (पा. ५-२-३४) 'अलावूतिलोमाभङ्गाभ्यो रजसि कटच्' इति ; क्वचित् 'अवेः संपाते कटच्' 'दुग्धे सोढजूढमरीसचः' इति ; क्वचित् 'पशुनामभ्यः स्थाने गोष्ठच्' 'द्वित्वे गीयुगच्' 'षट्स्वे षड्गवच्' इति ; क्वचित् 'भवने श्रेत्रे शाकटशाकिनौ' 'स्नेहे तैलच्' इति ; क्वचित् 'निष्फलतिलातिपुपेजौ' 'वाचो व्याहृतार्थायां कृक्' इति ; क्वचित्, रुढितोऽर्थ-
मनिर्विहयैव 'वेः शाकृच्छकृटचौ' 'संगोदश्च कटच्' 'अवात्कुटारश्च' 'नेर्बिडज्विरीसचौ' 'इमश्चपिडबिकचि च' (पा. ५-२-२८, २९, ३०, ३२, ३३) कचिकादेशश्च, इति । ननु च धातुः प्रथमं साधनेन संबध्यते, पश्चादुपसर्गेण ; तत्कथमुच्यते ? यथेच्छसि तथाऽस्तु, विशेष्यं हि पूर्वसिद्धं विशेषणसंबन्धमनुभवति ; विशेष्यश्च धात्वर्थः, क्रियारूप उपसर्गणाम्, उक्तं च—
'क्रियावचनो धातुः' इति ; क्रिया च साध्यमुच्यते ; साध्यं च साधनसंबन्धमन्तरेण न स्यात् । तदुक्तम्—

प्रयोगार्हेषु मिदः मन्भेत्तव्योऽर्थो विशिष्यते । प्राक् च साधनसंबन्धात्क्रिया नैवोपजायते ॥
(वाक्यपदीयम्. २-१८५)

तत्र भाविसंबन्धयोग्यतासमाश्रयणात् । इदं चावश्यमभ्युपगन्तव्यम् ; अन्यथा हि क्रियावचनो धातुः इत्यपि न स्यात् । न च 'धातोः कर्मणः नमानकर्तृकादिच्छायां वा' (पा. ३-१-७) इति सन उत्पत्तिः ; तदाह—

धातोः साधनयोगस्य भाविनः प्रक्रमाद्यथा । धातुत्वं कर्पभावश्च तथाऽन्यदपि दृश्यताम् ॥
(वाक्यपदीयम् २-१८६)

यदि च धातोः पूर्वमुपसर्गेण संबन्धो न स्यात्, कथमुच्यते 'विपराभ्यां जेः' (पा. १-३-१९) 'अधिशीकृत्सासां कर्म' (पा. १-४-४६) इति ? ननु पूर्वमुपसर्गसंबन्धः कथोपयुज्यते ? साधनसंबन्धमन्तरेण तद्विशेषानभिध्यक्तेः । नैवम्, फलकाले बीजसंस्कारस्येव तत्साधनयोगात् ; तदुक्तम्—

बीजकालेषु संबद्धा यथा लाश्वारसादयः । वर्णादिपारिणामेन फलानामुपकुर्वते ॥
बुद्धिस्यादभिसंबन्धात्तथा धातूपसर्गयोः । अभ्यन्तरीकृतो भेदः पदकाले प्रकाशते ॥

अडादीनां व्यवस्यार्थं पृथक्त्वेन प्रकल्पनम् । धातूपसर्गयोः शाब्दे धातुरेव हि तादृशः ॥

क्रियाविशेषाः संपातैः प्रक्रम्यन्ते क्वचिचयोः । तथा हि संग्रामयतेः सोपसर्गादटो विधिः ॥

(वाक्यपदीयम्)

अतः अनुकामयते इत्यादौ धातोः प्रथममुपसर्गेण साधनेन वा संबन्धे न दोष इति । उपसर्गाणां क्रियाविशेषणत्वे त्रयी गतिः - वाचकत्वम्, द्योतकत्वम्, महाभिधायकत्वं च ; यथोच्यते —

स वाचको विशेषाणां संभवाद् द्योतकोऽपि वा । शक्त्याधानाय धातोर्वा सहकारी प्रयुज्यते॥

तत्र यदा वाचकत्वं तदा धातोः प्रथममुपसर्गेण संबन्धः ; यथा—प्रतिष्ठे, निराकरोति इति । यदा द्योतकत्वं तदा साधनेन ; यथा—प्रपचति, निकर्षति इति । यदा महाभिधायकत्वं तदा धातूपसर्गयोस्तुल्यकालं साधनेन संबन्धः ; यथा—अधीते, अभ्यैति इति । तदुक्तम्—

स्वादिभिः केवलैर्यत्र गमनादि न गम्यते । तत्रानुष्ठानाद् द्विविधात्तद्धर्मा प्रादिरुच्यते ॥

कचित्संभाविनो भेदाः केवलैरभिदर्शिताः । उपसर्गेण संबन्धे व्यज्यन्ते प्रपरादिना ॥

यदाऽभिधानसामर्थ्यं धातोर्नैकाकिनस्तदा । धातूपसर्गो संभूय समर्थावर्थमाहृतुः ॥ इति ॥

(वाक्यपदीयम्)

ननु च, प्रथमतः साधनसंबन्धे प्रपचतीत्यत्र प्रकृष्टः पचतीति स्यात्, न तु प्रकृष्टं पचतीति । तन्न, साधु पचतीत्यादावपि समानदोषत्वात् । तन्न क्रियाविशेषणत्वात् क्रियामात्रेणैव संबन्ध इति चेत्, इहापि स एवार्थः । कथं च प्रादयश्चादिब्रह्मत्ववचनाः क्रियाविशेषकाः कर्तृ-विशेषणं भवेयुः ? ' उपसर्गाः क्रियायोगे ' (पा. २-४-५२) इति वचनात् । कथं पुनरसत्त्व-वचनाश्चादयो भवन्ति ? उच्यते —

तेषामुच्चावचार्थत्वात् सर्वसंबन्धदर्शनात् । अन्यतन्त्रतयोद्धूतरसत्त्वार्थत्वमुच्यते ॥

अथ किमसी वाचकाः . उत द्योतकाः इति । तत्रैके वर्णयन्ति—

' तत्प्रयोगानुसंयत्वाद्वाच्यस्तेषां स गम्यते । समुच्चयादिरर्थात्मा यथाऽन्येषां गवादिकः ॥

अन्ये त्वाहुः—

' षष्ठ्यभावादसत्त्वोक्तेरेकानुक्तेः परस्मितेः । गुणभावात्स्मृतेष्वेषां द्योतकत्वं सुनिश्चितम् ॥' इति॥

तदेतद्भ्रमतः प्रातिपदिकार्थनिर्णये मिथेऽप्यत इति नेह प्रतन्यते ॥

अथ पृथगर्थानामेकार्थीभावः समासः । स त्रिधा— प्राकृतः, वैकृतः, शेषश्च । तेषु समस्त-पदानामव्ययीभावादि संज्ञानिमित्तं पूर्वपदप्रधानादिका प्रकृतिः ; तत्र भवः प्राकृतः । स चतुर्धा—

अव्ययीभावः, तत्पुरुषः, बहुव्रीहिः, द्वन्द्वः, इति । तेषु पूर्वगदप्रधानोऽव्ययीभावः । स त्रिधा—
 अव्ययानाम्, अनव्ययानाम्, कर्मप्रवचनीयानां च । तत्र अव्ययानां यथा—अधिष्ठि, उपकुम्भम्,
 अतितैस्तृकम्, ससखि, यावदमत्रम्, बहिर्ग्रामम्, इति । अनव्ययानां यथा—अप्रेक्षणम्, मध्य-
 न्दिनम्, चतुर्दश, द्विमुनि, पारोगङ्गम्, मध्येसमुद्रम्, इति । कर्मप्रवचनीयानां यथा—अपत्रि-
 गर्तम्, परित्रिगर्तम्, आप्रपदम्, आपाटलिपुत्रम्, अनुवनम्, अनुगङ्गम्, इति । उत्तरपदार्थ-
 प्रधानस्तत्पुरुषः । सोऽपि त्रिधा—व्यधिकरणः, समानाधिकरणः, द्विगुश्च ; तत्र व्यधिकरणो
 यथा—राजपुरुषः, कष्टभिरः, शङ्कुलाखण्डः, धान्यार्थः, यूपदारु, वृकभयम्, कुम्भीपाकः, इति ;
 समानाधिकरणो यथा—नीलोत्पलम्, एकपुरुषः, केबलाङ्गम्, पापकुलालः, अत्राक्षणः, ईषत्कडारः
 इति ; द्विगुर्यथा—द्वैमातुरः, पाञ्चनापितिः, पञ्चगवधनः, त्रिकोहर्म्यम्, पञ्चपूली, चतुःपात्रम्,
 इति । अन्यपदार्थप्रधानो बहुव्रीहिः ; स त्रिधा— प्रधानसंबन्धर्थः, अप्रधानसंबन्धर्थः, कारका-
 र्थश्च ; तेषु प्रधानसंबन्धर्थो यथा— दक्षिणस्याश्च पूर्वस्याश्च दिशोर्यदन्तर्गतं सा दक्षिणपूर्वा, एवं
 दक्षिणापरा, सहाग्निना वर्तते साग्निः, संबन्धपुत्रः, केशेषु केशेषु गृहीत्वेदं युद्धं प्रवर्तते केशाकेशि,
 दण्डैश्च दण्डैश्च प्रहृत्य दण्डादण्डि, इति । प्रथमान्तमिह प्रधानमन्यपदार्थः । अप्रधानसंबन्धर्थो
 यथा—चित्रा गावः अस्य चित्रगुः, अर्धं तृतीयमेषाम् अर्धतृतीयाः, अविद्यमाना भार्या अस्य
 अभाष्यः, उष्ट्रस्येव मुखमस्य उष्ट्रमुखः, कण्ठे स्थिताः कालाः अस्य कण्ठेकालः, केकसंहारः चूडा अस्य
 केकचूडः, इति । षष्ठ्यन्तमिहाप्रधानमन्यपदार्थः । कारकार्थो यथा—आरूढो वानरो यं स
 आरूढवानरो वृक्षः, ऊढो रथोऽनेन ऊढरथोऽनङ्गान्, एवं क्षुण्णव्रीहि मुसलम्, उपहृतपशु रुद्रः,
 पशुतौदना स्थाली, मत्स्यबहुमातङ्गं वनम्, इति । अत्र द्वितीयादिवाच्यं कर्मादिकारकं समासार्थः ।
 उभयपदार्थप्रधानो द्वन्द्वः ; स त्रिधा—इतरेतरविषयः, समाहारविषयः, उभयविषयश्च ; तत्र
 भेदविवक्षायामितरेतरयोगः ; यथा—ववस्वदिरो, मातापितरौ, दधिपयसी, शिववैभवणौ,
 गोऽश्वौ, दशमे मार्दङ्गिकपाणविकाः, इति । अभेदविवक्षायां समाहारः ; यथा—पाणिपादम्,
 रबिकाश्चारोहम्, तक्षायस्कारम्, गवाश्चम्, प्रत्यक्षात् कठकौशुमम्, उदगात् कठकाकापम्, इति ।
 विभाषितैकवद्भाव उभयविषयः ; यथा—अश्वबद्धौ, अश्वबद्धम्, हंसचक्रवाकाः, हंसचक्रवाकम् ।
 धवस्वदिरपलाशाः, धवस्वदिरपलाङ्गम्, इति ॥

प्रकृतेरन्यथात्वं विकृतिः, तत्र भवः वैकृतः । सोऽपि चतुर्धा— प्राधान्यविपरीतः,
 सामर्थ्यविपरीतः, वाक्वाधिकारार्थः, अर्थान्तरगामी च । तेषु प्राधान्यविपर्ययस्त्रिधा— पूर्व-
 पदार्थप्राधान्यविपर्ययः, उत्तरपदार्थप्राधान्यविपर्ययः, अन्यपदार्थप्राधान्यविपर्ययश्चेति । तत्र
 पूर्वपदार्थप्राधान्यविपर्ययोऽव्ययीभावो यथा—शाकमति, अक्षपरि, तिष्ठद्गु, वन्मसगङ्गम्,

पञ्चनदम्, सप्तगोदावरम्, इति । उत्तरपदार्थप्राधान्यविपर्ययस्तत्पुरुषो यथा— राजदन्तः, पूर्व-
कायः, प्राप्रजीविकः, गोगर्भिणी, अश्वमतल्लिका, गोवृन्दारकः, इति । अन्यपदार्थप्राधान्यविपर्ययो
बहुव्रीदिर्यथा— द्वौ वा त्रयो वा द्वित्राः, एवं पञ्चपाः, आसन्नो दशानां आसन्नदशः, एव-
मदूरदशः, एवं द्विदश द्विदशाः, एवं त्रिदश इति । सामर्थ्यविपर्ययस्त्रिधा— पदामामर्थ्यात्,
वाक्यामामर्थ्यात्, वृत्त्यसामर्थ्यात् ; तत्र पदामामर्थ्यं मापेक्षत्वे यथा— देवदत्तस्य गुरुकुलम्,
ग्रामं गन्तुकामः, ज्ञातचित्तः कान्तया, निर्वादतात्मा गुरुभ्यः, कृतप्रस्थानो नगरात्, निष्पन्नबुद्धिः
शास्त्रेषु, इति ; वाक्यामामर्थ्यमभ्यपदविग्रहे यथा— ब्राह्मणेभ्योऽयं ब्राह्मणार्थः सूपः,
ब्राह्मणार्था यवागूः, मामो जातस्य मामजातः, एवं संवत्सरजातः, द्वे अहनी जातस्य द्वयहजातः,
एवं द्वयहजातः इति ; वृत्त्यसामर्थ्यं संबन्धे यथा—सूर्यमपि न पश्यन्ति असूर्यपश्या राजदाराः,
पुनर्न गीयन्ते अपुनर्गोयाः श्लोकाः, श्राद्धं न भुङ्क्ते अश्राद्धभोजी ब्राह्मणः, एवमलवणभोजी भिक्षुः
इति, तीर्थे ध्वाङ्ग इव तिष्ठतीति तीर्थध्वाङ्ग, एवं तीर्थनकः इति । अर्थाधिक्यं त्रिधा— विशेष-
णस्य, विशेष्यस्य, समुदायस्य च ; विशेषणस्य यथा— वर्षजन्तमायुरभ्य शतायुः, जनसहस्रं
विभर्ति सहस्रंभरः, अश्रेणयः श्रेणयः कुलाः श्रेणीकृताः, अपण्डितः पण्डित उक्तः पण्डितोक्तः,
शस्त्रीव श्यामा शस्त्रीश्यामा, पुरुषेऽयं व्याघ्र इव पुरुषव्याघ्रः, इति ; विशेष्यस्य यथा— घृतेन
पूर्णो घटः घृतघटा, ध्वैर्युक्तो नयः अश्वरथः, दध्नेषसिक्त ओदनः दध्नेषोदनः, गुडेन मिश्रा
धानाः गुडधानाः, अक्षेषु प्रसक्ता धूर्तः अश्वधूर्तः, शकप्रधानः पार्थिवः शाकपार्थिवः इति ;
समुदायस्य यथा— श्रमिः लेखाः कूपः श्वलेखः कूपः, काकैः पेया नदी काकपेया नदी, खट्वाया
मारूढः खट्मारूढो जान्मः, पात्र एव समिताः पात्रेसमिताः, एवं किंगजा यो न रश्नति, किंगोः
यो न वहति, इति ; अत्र पूर्वयोरतिशयः, द्वेषेऽक्षेपः समुदायस्य प्रतीयते । अर्थान्तरगमनं
त्रिधा— पूर्वार्थस्य त्यागात्, अत्यागात्, त्यागान्यागमनां च ; तत्र पूर्वार्थस्य त्यागो यथा—
तैलपायिका, शक्रगोपा, अश्वकर्णः, पञ्चाङ्गुलः, दरपीरः, एनागः, इति ; अत्यागो यथा— कृष्ण-
सर्पः, लोहितशाली, कालशकः, गौगन्धर्गः, नरमिहः दन्तलेखः इति ; त्यागान्यागौ यथा—
सप्त पर्णान्यस्य पर्वणि पर्वणि इति सप्तपर्णाः, अष्ट पदाणि अम्य पङ्क्तौ पङ्क्तौ इति अष्टापदम्, शतं
पत्राणामभ्याः पुष्पे पुष्पे इति शतपत्रिका, दर्शने दर्शने नवैव माशिका अभ्या नवमालिका,
नक्तमिव मालायामस्य नक्तमालः, कृता माला अस्य पुष्पैः इति कृतमालः, इति ॥

उदाहृतप्रकाराभ्यामन्यः शेषः ; स चतुर्धा— सूत्रशेषः, असुत्रशेषः, ज्ञापकशेषः,
एकशेषश्चेति । तेषु सूत्रशेषस्त्रिधा—गणोक्तः, वार्तिकोक्तः, सामान्योक्तश्च ; तत्र 'तिष्ठदुप्रभृतीनि'
(पा. २-१-१७) 'पात्रेसमितादयः' (पा. २-१-४८) 'मयूरव्यंसकादयः' (पा. २-१-७२)

इति गणोक्तः ; यथा— आयतोगवम्, समभूमि, उद्युम्बरमलकम्, पिण्डीमूरः, अहंपूर्विका, आहोपुरुषिका, इति ; 'निरादयः कान्ताद्यर्थे पञ्चम्या' 'रमिण्यस्यादिकृतापकृतानामुपसङ्ख्यानम्' 'अव्ययानां बहुव्रीहिवैकव्यः' इति वार्तिकोक्तः ; यथा— निष्कौशाश्विः, ओदनबुसुक्षुः, क्रयाक्रयिका, पुटापुटिका, उच्चैर्मृगः, अस्तिश्वीरा, इति ; 'सुप्पुपा' (पा. २-१-४) 'पूर्वादिनिः' 'सपूर्वाच्च' (पा. ५-२-८६, ८७) 'कुशाग्राच्छः' 'समासाच्च तद्विषयान्' (पा. ५-३-१०५, १०६) इति सामान्योक्तः ; यथा— परःशता राजानः, परःसहस्राः शरदः, पुनस्तस्यूतं वामः, पुनर्नवं पयः, कृतपूर्वी कटम्, काकतालीयो न्यायोऽयम् इति । अमूत्रशेषास्त्रया— नामविषयः, कृद्विषयः, तद्धितविषयश्च ; तत्र 'अपरस्पराः क्रियासातत्ये,' 'पारस्करप्रभृतीनि च संज्ञायाम्,' (पा. ६-१-१४४, १५७) 'प्रषोदरादीनि यथोपदिष्टम्' (पा. ६-३-१०९) इत्यादिनामविषयः ; यथा— अपरस्पराः सार्था गच्छन्ति, आश्चर्यं वर्तते, पारस्करो मुनिः, काशीरं नगरम्, प्रषोदरः काश्चिन्मयूरः पक्षी, इति ; 'उपपदमतिङ्' 'कुमतिप्रादयः' (पा. २-२-१९, १८) 'कर्तृकरणे कृता बहुलम्' (पा. २-१-३२) इत्यादिः कृद्विषयः ; यथा— कुम्भकारः, पङ्कजम्, ऊरीकृत्य, प्रजवी, अश्वक्रीती ; 'द्विगोलुङ्गनपत्ये' (पा. ५-१-८८) 'निककितवादिभ्यो द्वन्द्वे' (पा. २-४-६८) 'समासान्ताः' (पा. ५-४-६८) इत्यादिस्तद्धितविषयः ; यथा पञ्चसु कपालेषु संस्कृतः पञ्चकपालः, तैकायनयश्च कैतवायनयश्च निककितवाः, उपरागम्, देवराजः, महोद्भूः, मृगनेत्रा रात्रयः इति । ज्ञापकशेषस्त्रिधा— निरिज्ञापितः, निरेकज्ञापितः, प्रयोगज्ञापितश्च । तत्र 'कोः कत्तत्पुरुषे,' 'इषःशेषेऽपि' (पा. ६-३-१०५, १०६) 'नयोः प्रत्येयविशेषयोश्चो च' 'कारकेऽन्यस्य दुक्' 'व्यतिहारो सदादीनां मुक्तकटम्' 'संख्यानां सङ्ख्या' 'अन्यतरस्यां ङी' (पा. ६-३-११०) 'दायागं दायादे' (पा. ६-४-५) इत्यादिभिर्निर्विज्ञापितः ; यथा— कदुष्णम्, अपचाये, अन्यत्कारकः, अन्योऽन्त्या, नराज्ञः, निचायाज्ञः, इति । 'अलुगुत्तरपदे,' 'पञ्चम्याः स्तोकादिभ्यः' 'आ मनः पुरगे वीर्यायाः' 'पेशकरणाव्यायां पराश्चतुर्थ्याः' (पा. ६-३-१, २, ६, ७) 'वाग्दक्षपद्मद्वयोर्भुक्तिदण्डद्वयेषु यथासंख्यमलुग्वक्तव्यः,' 'षष्ठ्याः अदसः फक्किञाः,' 'अपो योऽन्यस्मत्तु सप्तम्याः' इत्यादिनिर्णयज्ञापितः ; यथा— ब्राह्मणाच्छंसी, आत्मनातृतीयः, परम्यैपदम्, पश्यतोदरः, आहूष्यकुलिका, अप्पुयोनिः इति । 'जनिकर्तुः प्रकृतिः' 'तत्प्रयोजको हेतुः' (पा. १-४-३०, ५०) 'अपोनप्त्रपान्नपृथ्यां घः' (पा. ४-२-७७) 'यथातथाचान्तः,' 'वर्तमानसामीप्ये वर्तमानवद्वा' (पा. १-३-१३१) 'अपरस्पराः क्रियासातत्ये' (पा. ६-१-१४४) इत्यादिः प्रयोगज्ञापितः ; यथा— भूतहर्ता, दण्डनायकः, तनूनपात्, याथातथ्यम्, यन्नगौरवम्, क्रियासाफल्यम्, इति । एकशेषस्त्रिधा— सरूपाणाम्, असरूपाणाम्, सरूपासरूपाणां च । तत्र सरूपाणां भिन्नार्थानामभिन्नार्थानां

भिन्नाभिन्नार्थानां च ; भिन्नार्थानां यथा— अमौ, मापौ, पथौ, पादौ, गावौ ; अभिन्नार्थानां यथा— वृक्षौ, वृक्षौ, इति ; भिन्नाभिन्नार्थानां यथा— अधिनौ, पुष्पवन्तौ, गावौ, सारस्वतौ, युवाम्, यूयम्, इति । असरूपाणां सर्वनाम्नाम्, संबन्धिनाम्, सहचारिणां च ; सर्वनाम्नां यथा— स च देवदत्तश्च तौ, एतौ च यज्ञदत्तश्च एते, अयं च त्वं च युवाम्, अमू च त्वं च यूयम्, त्वं चाहं च आवाम्, स च आदां च वयम्, इति ; संबन्धिनां यथा— माता च पिता च पितरौ, स्वसा च भ्राता च भ्रातरौ, पुत्रश्च दुहिता च पुत्रौ, पिता च मातामहादयश्च पितरः, भ्रातरौ च स्वमारश्च भ्रातरः, पुत्राश्च दूहितरौ च पुत्राः, इति ; सहचारिणां यथा— दत्तश्च नासत्यश्च दत्तौ, देवदत्तश्च विष्णुमित्रश्च विष्णुमित्रौ, शौण्डश्च धूर्तादयश्च शौण्डाः, अर्चिश्च गोमयादयश्च अर्धर्चाः, पुरोडाशश्च धानादयश्च पुरोडाशाः, छत्री च पदाद्यादयश्च छत्रिणः । सरूपा-सरूपाणां भिन्नशब्दानां, भिन्नवचनानां, भिन्नलिङ्गानां च ; भिन्नशब्दानां यथा— गार्ग्यश्च गार्ग्यायणी च गार्ग्यौ, वात्स्यश्च वात्स्यायनश्च वात्स्यौ, प्रथमश्च प्रथमानन्तरश्च प्रथमौ, भीमश्च भीममेनश्च भीमौ, वक्रदण्डश्च कृटिलदण्डश्च वक्रदण्डौ, श्रीमांश्च लक्ष्मीवांश्च श्रीमन्तौ, इति ; भिन्नवचनानां यथा— देवश्च दत्तश्च देवदत्तौ, तौ च देवदत्तश्च देवदत्ताः ; एवं विष्णुमित्राः ; कृष्णश्च सारश्च कृष्णनारौ, तौ च सारश्च कृष्णनाराः ; एवं नीललोहिताः ; अपारश्च पारश्च अपारपारौ, तौ च पारपारश्च पारपाराः ; एवमपारपाराः, इति ; भिन्नलिङ्गानां यथा— कुकुटश्च कुकुटौ च कुकुटौ, श्वश्च अश्वश्च अश्वौ, गावश्च गावश्च गावः, वत्सकाश्च वत्सिकाश्च वत्सका इमे, अश्वश्च अश्वश्च अश्वः, कुकुटश्च कुकुटः, लुक् च लुक् च लुक्, ना नामानि शुक्लान्, इति । कथं एवमेकशेषः समामेकशेषो भवति ? सन्नेपासंधाने सति द्वन्द्वसमानार्थत्वात् ; तथा हि— असरूपाणां द्वन्द्वः, सरूपासरूपाणामेकशेष इति । कोऽनयोः समानोऽर्थः ? यथं युगपदापकाणवचनता— पदार्थानां महावचनेत्यर्थः ; तदाह—

अनुस्यूतेषु भेदाभ्यामेका प्रत्योदजायते । यस्यां तद्विवक्षां तामाहृद्वन्द्वैकशेषयोः ॥

इति । तत्र यदा प्रयोगैकतया बुद्ध्याऽमेकमर्थमवगम्य यथावगतमेवाभिधानुसध्यवस्यते, तदैक-ज्ञानावच्छेदानिरूपितभेदस्यास्य साधनशोऽभिधानासंभवादवयवशब्दाः संघातविषया विज्ञायन्ते ; तद्यथा— धवखादिरौ वृक्षौ इति । यद्येवम्, यथा धवखदिरपलाशमिति द्वन्द्वस्य समूहार्थत्वादे-कवचनम्, एवमेकशेषस्यापि प्राप्नोति । नैवम् ; द्वन्द्वः समाहारेतरैतरेयोगयोः, एकशेषः पुन-रितरेतरयोग एव ; तस्य हि समाहारपक्षे भिन्नार्थप्रतिपादकानेकशब्दानिवृत्तौ वचनमपि यद्यनेकार्थं न भवेत् केनानेकार्थः प्रतीयेत ? न हि वृक्ष इत्युक्ते वृक्षश्च वृक्षश्च वृक्षश्चेति कश्चिदप्यवेति ; तस्मादास्रातोऽपि द्वन्द्वसमानार्थतया समाहार एकशेषोऽनभिधानादप्रयोगार्ह एवेति विज्ञायते ।

द्वन्द्वे तु यद्यपि एकवचनात्त्रानेकार्थावगतिः, तथाऽपि अनेकशब्दश्रुतिनियन्धनाऽमौ भविष्यतीति समाहारेऽपि न दोषः । एकशेषेऽपि यत्त्रानेकार्थाभिधानसामर्थ्यं कथं पिद्ववति, भवत्येव तत्र समाहारैकवचनम् ; यथा—शुक्लं वस्त्रं शुक्लां शाटी शुक्लः पटः इति तदिदं शुक्लमिति । यथा तर्ह्येकस्यैव शब्दस्यानेकार्थाभिधानसामर्थ्यादेकशेषे शब्दान्तराणां निवृत्तिः, एवं द्वन्द्वेऽपि कस्मान्न भवति ? यदि भवेत्, एकशेषाद्विशेषः प्रगज्येत । समाहार एकवचनं विशेष इति चेन् अनेकार्थो न गम्येत ; न हि पलाशमित्युक्ते ध्वश्च खनिरश्च पलाशश्चेति कश्चिदप्यवेति । अथ, यथा पितरौ भ्रातरावित्यादिषु शब्दान्तरनिवृत्तावपि तदर्थोऽवगम्यते तथा नृश्रन्यग्रोधौ धवखादि-रावित्यादिषु द्वन्द्वेष्वपि कस्मान्न भवति ? उच्यते—शब्दशक्तिरूपा भवति हि कश्चिदेकोऽपि शब्दो द्वयोरभिधायकः ; यथा—रोदसीशब्दो व्यावाप्त्यव्योः ; कौचिन् पुनर्द्वावैकमर्थमभि-दधाते ; यथा—अधीते, अध्येति, इति । अत एव शब्दशक्तिदर्शी मुनिः केषुचिदेवं विरूपेण-कशेषमारभते—‘भ्रातृपुत्रौ स्वसृदुदितृभ्याम्,’ (पा. १-२-६८) ‘पिता मात्रा’ (पा. १-२-७०) इति ; अन्येषु तु द्वन्द्वमेवाभ्यनुजानाति ॥

ननु च, ‘चार्थे द्वन्द्वः’ (पा. २-२-२९) मर्थ्येत ; स यथा समाहारेतरेतरयोगयोः, तथा समुच्चयान्वाचययोरपि प्राप्नोति । नैवम्, समुच्चयान्वाचययोः पदानामसामर्थ्यात् । कथम-सामर्थ्यम् ? मापेक्षमसमर्थं भवतीति ; तथाहि—गौशश्च गच्छतीत्यादिरैकक्रियापेक्षः समुच्चयः, भिक्षामटं गां चानयेत्यादिरैकक्रियापेक्षः अन्वाचयः ; एवं च बाह्यापि यथा पदानां परस्परमसामर्थ्यम् ; समर्थश्च पदविधिर्भवति । समाहारेतरेतरयोगयोस्तु समुच्चयान्वाचययोः समुच्चयश्च समुद्धिरूपत्वादवयवानां सति सामर्थ्यं नान्यथा भवत्येव ; यथा—धवखदिरपलाशम्, धवखदिर-पलाशाः, इति । एवं तर्हि समुद्धिरूपत्वात् समाहारवदितरेतरयोगेऽप्येकवचनमेव प्राप्नोति । नैवम्, समाहार एव परस्परगुणवैश्यादेव समाधिगतमेदानामुपरुर्जनीकृतावयवः समुदायो-ऽभ्यनुज्ञायते, यस्यानभिज्ञतावचयतादेकवचनमिव नपुंसकत्वमपि प्राप्नोति ; इतरेतरयोगः पुनरवयवभेदाभ्यातः सङ्घातः, तस्य प्रत्येकवर्तिपदैर्मितीयनान्तत्वात् समुदायमख्यातिबन्धनैक-वचनमवयवैर्भ्यः प्रस्तूयते । तत्र यथा पञ्चार्थात्पदा अधिश्रयणादिक्रियाकलापः प्रत्यवयवं परि-समाप्यते, तथा समुदायार्थोऽपि प्रतिपदं नाकल्येत परिममाप्यते । ततः एकैकस्य पदस्य समुदाय-निबन्धनः संस्कारो भवति । कथं पुनर्धनार्थो निर्धारितार्थभेदाः पदान्तरस्यार्थमभिधातुं क्षमन्ते ? प्रवृत्तानेवृत्तिसमारोपात् ; यथोक्तम्—‘यदि प्रक्षरतीति प्लवः, न्यग्रोधोऽप्येवम्, यदि न्यग्रोह-तीति न्यग्रोधः प्लवोऽप्येवम्’ इति । साहचर्यादिबलेन वा परस्पररूपापत्तिः ; यथा—‘सप्तमी शौण्डेः, ‘अर्धर्चाः पुंश्चि’ ते विष्णुमित्राः, छत्रिणो गच्छन्तीति । तत्र यथा शौण्डार्धर्चादयः

बहुवचनान्यथानुपपत्तिसमभिगम्यान् सहचारिणो निजस्वरूपान् धूर्तगोमयादीनुपाददते, तथा धवादिशब्दाः प्रतीतार्थभेदाः साहचर्यादिनिमित्तानुरोधेन खदिरादीनुपाददते । तथा हि— एकवृत्तिपदाबोधप्रतीतसाहचर्यौ धवखदिरौ ; अत एव तयोरेव प्रत्ययव्यवनिवेशाद्बहुवचनं न भवति । कथं पुनर्धवादीनामर्थान्तराभिधानं शक्यमध्यवसातुम् ? यावता लोकः पदसमुदायादर्थसमुदायमवैति, नात्रयवात् । यदप्युक्तम्— प्रवृत्तिनिवृत्तिसमारोपादिति, तदप्यसाम् ; न हि प्रक्षरतीति व्युत्पत्त्या न्यग्रोधः प्लक्षः, नापि न्यग्रोहतीति व्युत्पत्त्या प्लक्षो न्यग्रोधो भवति ; रूढानां हि धर्मनियमाय यथाकथंचिद्व्युत्पत्तिः क्रियते, न तु व्युत्पत्तिवशेन रूढयोऽवतिष्ठन्ते । नापि प्रकृतिप्रत्ययवद्व्यावर्तिकेकसमभिगम्या धवादीनां समुदायार्थता । यदप्युच्यते— शौण्डार्धादिबन्धुध्वजशब्दः साहचर्यादिलक्षणया खदिरमुपादत्ते इति, तदपि न सम्यक् ; सति श्रुत्यर्थसंभवे लक्षणाया अयोगात् ; न च खदिरार्थो धूर्तगोमयादिवल्लभयितव्यः, तस्य खदिरशब्देनैव साक्षादभिधानात् । एवं तर्हि, यदा धवखदिरादयः समुदायाः प्रविभागेनान्वाचिरूपासिताः, तदा तमेव समुदायं प्रत्याख्यतयाऽभिसंधायावयवा उपादीयन्ते, न त्ववयवार्थप्रतिपादनाभिप्रायेण । अतस्तस्यां युगपदधिकरणवचनतायां समीहितायां समुदायपरत्वादवयवप्रयोगस्य, उपाभवयवानां प्रत्येकमनेकार्थत्वमुच्यते । किं पुनः प्रयोक्तुरभिप्रायमनुरुध्यन्ते शब्दाः ? येन तदभिसंधानात् समुदायमभिदधुः । नेत्याह ; अन्यत्राप्यवयवाभिधायिनां शब्दानामवयवमुखेन समुदायाभिधानसामर्थ्यं दृश्यते ; यथा— सुरभि कुवलयम्, यन्मधुरं राजतनम्, इति ; यदि हि सुरभि मधुरा बद्धौ गन्धरसमः साभिधायिना अपि गन्धरसादिसमुदायान् कुसुमफलविशेषादीनवयवमुखेन नावक्ष्यते, कुशल्यादिभिः सह सामानाधिकरण्यं विरुध्यते । सत्यमेतत् ; अतः समुदायाभिधानसामर्थ्यमवयवशब्दानाम्, किं तु सुरभि कुवलयम् इत्यादौ सामानाधिकरण्येन तदवधार्यते ; द्वन्द्वे तु निबन्धनमशक्यमवधारयितुमिति तस्यानुपपत्तिः । नैवम्, समुदायाभिधानस्य प्रकान्तत्वात् । यद्येव पट्टीमुच्चाविति सामानाधिकरणलक्षणः पुनर्भावः प्राप्नोति । उच्यते ; अथेह कस्मान्न भवति दर्शनीया माता दर्शनीयामाता ? अथ मनस्तेन— प्राक् समासाच्च सामानाधिकरण्यम्, इहापि न दोषो भवति ; न हि प्राक् समासात् सामानाधिकरण्यमत्र विद्यते । ननु च बाक्येऽपि समुदायप्रक्रमेणैवावयवपदानां प्रयोगात्, कथमुच्यते प्राक् समासात् सामानाधिकरण्यं नास्तीति ? समुदायप्रक्रमस्य निर्निबन्धनत्वेनाप्रतीयमानत्वात् ; कुवल्यादिशब्दसामानाधिकरण्यं हि सुरभिप्रभृतीनामसमासेऽपि समुदायतानिबन्धनम् ; इह त्वेकार्थीभावः समुदायाभिधाने निमित्तमिति बाक्ये सामानाधिकरण्याप्रसिद्धिः । एवमपि, विप्रतिषिद्धेषु युगरधिकरणवचनताया अनुपपत्तिः ; यथा—मुग्धमुखे, जननमरणे, शीतोष्णे, इति ; दुःखादिप्रतिपातेन हि दुःखादयः, दुःखादिप्रतिपातेन च सुखादय इति । नैवम् ; सर्व एव शब्दा विप्रति-

षिद्धाः ; प्लक्षन्यप्रोधावित्यत्रापि हि प्लक्षशब्दः प्रयुज्यमानः प्लक्षार्थं संप्रत्याययति, न्यप्रोधा-
निवर्तयति ; न्यप्रोधशब्दः प्रयुज्यमानो न्यप्रोधा-र्थं प्रत्याययति, प्लक्षार्थं निवर्तयति । तत्र चे-
द्युक्ता युगपदधिकरणवचनता दृश्यते, इहापि युक्तं दृश्यताम् । एवमपि शब्दपौर्वा-
र्थाप्रयोगार्थ-
पौर्वापर्याभिधानं प्राप्नोति । ततः किम् ? युगपदधिकरणवचनताया अनुपपत्तिः— प्लक्षन्यप्रोधा-
प्लक्षन्यप्रोधा इति ; यथैव हि शब्दानां पौर्वापर्यं तद्वदर्थानामपि स्यात् । नैवम् ; एवं सति,
द्विवचनबहुवचनभोरप्यनुपपत्तिः ; प्लक्षशब्दो हि सार्थको निवृत्तः, न्यप्रोधशब्द उपस्थितः ; स
चैक एकार्थ इति तस्मादेकवचनमेव प्राप्नोति । विग्रहे खल्वपि युगपदधिकरणवचनता दृश्यते,
किं पुनः समासे ; तद्यथा— ‘द्यावा ह क्षामा,’ ‘द्यावा चिदस्मै पृथिवी सन्नमेते’ (ऋ. ७-
६-१२, २-६-९) इति । समुदायात् सिद्धमिति चेत्, तन्न, समुदायस्यैकार्थत्वात् ; एकार्था हि
समुदाया भवन्ति ; तद्यथा—शतं यूयं वनमिति । नायमेकार्थः ; किं तर्हि ? द्यूथो बहुर्थश्च ;
प्लक्षोऽपि द्यूर्थः, न्यप्रोधोऽपि द्व्यर्थः । यद्येवमनेकार्थत्वात् ‘बहुषु बहुवचनम्’ (पा. १-४-२१)
इति बहुवचनं प्राप्नोति । तन्न, बहुत्वाभावात् ; याभ्यामेवात्रैको द्व्यर्थस्ताभ्यामेवापरोऽपि ।
यद्येवमन्यवाचकेन शब्देनान्यस्य वचनं नोपपद्यते । एवं तर्हि प्लक्षस्य न्यप्रोधत्वात् न्यप्रोधस्य च
प्लक्षत्वात् स्वशब्देनैवाभिधानं भविष्यतीति । कथं पुनः प्लक्षोऽपि न्यप्रोधः न्यप्रोधोऽपि प्लक्षः
स्यात् ? यावता कारणाद्व्ये शब्दसंनिवेशो भवति । कारणाद्व्ये शब्दसंनिवेश इति चेत्,
कारणमुक्तं पुरस्तात्— यदि प्रश्नरतीति । प्लक्षः न्यप्रोधेऽप्येतद्भवति, यदि न्यङ्करोहतीति न्यप्रोधः,
प्लक्षेऽप्येतद्भविष्यतीति । दर्शनं वै हेतुः ; न च न्यप्रोधे प्लक्षशब्दो दृश्यते । दर्शनं हेतुरिति चेत्,
तुल्यमेतद्भवाते ; प्लक्षेऽपि न्यप्रोधशब्दो दृश्यते । नन्वेतद्ब्रूमीमि— नैष लोके संप्रत्ययोऽस्ति, न हि
प्लक्ष आनीयतामित्युक्ते न्यप्रोध आनीयते । द्वन्द्वविषयमेवैतद्दृष्टव्यम् ; युक्तं पुनर्यात्रियताधिपया
नाम शब्दाः स्युः ? बटं युक्तम्, अन्यत्रापि दर्शनात् ; तद्यथा— समानेऽपि रक्ते वर्णे गौर्लो-
हित इति भवति, अश्वः शोण इति ; माने शुक्ले वर्णे गौः श्वेत इति भवति, अश्वः कर्क इति ।
यदि तर्हि प्लक्षोऽपि न्यप्रोधः न्यप्रोधोऽपि प्लक्षः, एकेनैवोक्तत्वादपरस्य प्रयोगोऽनुपपन्नः ।
अनुक्तः प्लक्षेण न्यप्रोध इति कृत्वा न्यप्रोधशब्दः प्रयुज्यते । कथमनुक्तः ? यदि आनीमेवोक्तं
प्लक्षोऽपि न्यप्रोधः न्यप्रोधोऽपि प्लक्ष इति । सहभूतावन्योऽन्यस्यार्थमाह तु ; न पृथग्भूतो । किं
पुनः कारणम् ? शब्दशक्तेः स्वभावः ; प्रतिनियता हि वृत्तिवाक्ययोः शब्दानामभिधानशक्तिः ;
तद्यथा— शस्त्रीश्याम देवदत्तेति । ‘उपमानानि सामान्यवचनैः’ (पा. २-१-५५) इति
समासे शस्त्रीशब्देनावच्छिद्यमानविशेषवरुद्धः श्यामाशब्दो यद्यपि न सामान्यवचनः, तथाऽप्यसौ
देवदत्तायागुपमायमानायां वर्तते शस्त्री श्यामा देवदत्तेति ; तदिदमुक्तम्— ‘प्रागभिसंबन्धाद्यः
सामान्यवचनः’ इति समासमभिसंबन्धशब्देन दर्शयति ; यतस्तत्र विनिवृत्ताविशेषान्तराकाङ्क्षाणि

यथासमीहितविशेषावरुद्धानि पदानि । सोऽयं वृत्तिवाक्ययोर्विशेषः । किं च, निष्कौशाम्बिः, निर्वाणसिरिति भेदे सति निरादीनां न क्रान्ताद्यर्थसंभवः । अपि च, गौरखस्वदरण्यम्, लेहित-शालिमान् ग्राम इति । ‘प्राग्वृत्तेर्जातिवाचित्वं न च गौरखरादिषु ।’ यथा— स्निग्धाकिसलय-मरण्यम्, मत्तमातङ्गं वनामेति । ‘वृत्तिरन्यपदार्थे या तस्या वाक्येष्वसंभवः ॥’

एवं च प्लक्षन्यप्रोधौ प्लक्षन्यप्रोधाः इति द्वन्द्वेऽपि महभूतगोरेवान्यार्थाभिधानं भवि-
ष्यति, न पृथग्भूतयोरिति । अथवा, इह कौचित् प्लक्षन्यप्रोधौ प्रथमकल्पिकौ ; कौचित् क्रियया
गुणेन वा प्लक्ष इवायं प्लक्षः, न्यप्रोध इवायं न्यप्रोध इति । तत्र प्लक्षावित्युक्ते संदेहः स्यात्— किंमसौ
प्लक्षावेव, आहोस्वित् न्यप्रोधावेव, अथवा प्लक्षन्यप्रोधाविति । तत्रासंदेहार्थो न्यप्रोधपञ्चः
प्रयुज्यते । सेयं युगपदधिकरणवचनता दुःस्या दुरुपपादा च । यदपि चास्या ज्ञापकं ‘द्यावा इ-
क्षामा’ इति, तदपि छान्दसम् । इदं तर्हि ज्ञापकमस्तु ‘परवल्लिङ्गं द्वन्द्वतत्पुरुषयोः’ ‘पूर्ववदश्व-
बडौ’ (पा. २-४-२६, २७) ; यदि ह्यत्र क्वकुटम्बयूयौ इत्यादिषु सहविवक्षा न स्यात्, अन्तर्धकः
सुत्रारम्भः स्यात् । ननु च, तत्पुरुषयोस्तत्पदार्थप्रधानत्वात्तत्र परवल्लिङ्गतातिदेशोऽन्तर्धकः । ना-
न्तर्धकः, तत्पुरुषस्य क्वाचित् पूर्वपदार्थप्रधानत्वत् ; यथा — अर्धपिप्पलीः अर्धपिप्पली, पूर्व
कायस्थ पूर्वकायः, उत्तरं शरीरस्य उत्तरशरीरम्, इति । यद्येवम्, प्राप्ता जीविकां प्राप्तजीविकाः,
निष्क्रान्तः कौशाम्ब्याः निष्कौशाम्बिः, अलं जगति अलं जगति, इत्यत्रापि परवल्लिङ्गता प्रप्रेति ।
एवं तर्हि, द्वन्द्वेन मह निर्देशाच्च र्थाविषयोऽयं तत्पुरुषो गुणते ; यथा — क्रयाक्रयिका, पुटापुटका,
फलाफलिकेति, अश्वमतल्लिका, कुमारीतल्लजकः, गोप्रकाण्डम् इति । अत्र हि, यथा धवश्च खदि-
रश्चेति युगपदधिकरणवचनतायाम्, तथा समानाधिकरणतायामपि विशेषणविशेष्यभावेन सं-
मूलेन्ताविवाचनान्यमर्थो भवतः । तथा हि — प्रयोजनवतया महत्त्वाश्रयश्चासावलपरूरात्वेन
तदुत्पात् क्रयिका चेत्युपपद्यते नीलोत्पलादिवद्विशेषणाविशेष्यभावः । एवं फलाफलिका, पुटा-
पुटिकेति । अश्वमतल्लिके यत्राश्वशब्दः प्रवर्तमानः सर्वाश्वप्रहरूपेण प्रवर्तते ; मतलि शब्दः
प्रशंसावचनः प्रवर्तमानो विशिष्टावप्रहरूपेणावाच्छिनत्ति । यदि वा, मतल्लिकेनेन प्रवचनं
नूनाधिकभावमनपेक्ष्य प्रवर्तमानमनेनैव यमेण सर्वयोग्यं सत् अश्व इत्यनेन विशिष्टायां प्रयुक्तायां
नियम्यते । ततो यथा — शुक्ल कृष्णशर्पा मृगः सारङ्गः शवल इति वा, तथा अश्वमतल्लिकेने-
तदुभयरूपोऽर्थ इत्युभयरूपेण प्रयुक्तेऽर्थे । एवं कुमारीतल्लजकः, गोप्रकाण्डम् इति । श्वेदम्,
अर्धपिप्पलीत्यादिषु षष्ठीसमासापवादेषु परवल्लिङ्गता न प्राप्नोति । नैवम् ; तत्रापि अर्थं च तत्
पिप्पली चार्धपिप्पलीति, पूर्वश्चामौ कयश्च पूर्वकाय इति सामानाधिकरण्यमेव परमार्थः । अत
एव यत्र सामानाधिकरण्यस्यासंभवः, तत्र षष्ठीसमास एव भवति ; यथा — वेद्यर्थं दक्षिणं मेरोः,

स्वरार्थम्, चूडिकार्थम्, पणार्थम् इति । न च अर्वादीनामेवैष नियमः, यतोऽन्यत्रापि सामानाधिकरण्यस्य विवक्षाऽविवक्षाभ्यामुभयथा तत्पुरुषो भवति ; तद्यथा— अमहस्तः, हस्तामम्, तलपादः, पादतलम् इति ॥

ननु च, 'चार्थे द्वन्द्वः' (पा. २-२-२९) इत्युच्यते; चञ्चाव्ययम्, तेन समासस्याव्ययसंज्ञा प्राप्नोति नैष दोषः; पाठेनाव्ययसंज्ञा क्रियते; न च समासस्तत्र पठ्यते । मा भूदपाठे संज्ञा, तथाऽप्यभिधेयवल्लिङ्गवचनानि भवन्ति; यश्चेदर्थोऽभिधीयते, न तस्य लिङ्गसंख्याभ्यां योगोऽस्ति । नेदं वाचनिकम्— अलिङ्गता, अमंख्यता च । किं तर्हि ? स्वाभाविकमेतत् । तद्यथा—समानमीहमानातामवीयानानां च केचिदर्थेन युज्यन्ते, अपरे न; न चेदानीं कश्चिदर्थवानिति कृत्वा सार्थैर्वादिः शक्यं भवितुम्, कश्चिद्वाऽनर्थक इति सर्वैरनर्थकैः । तत्र किमस्माभिः शक्यं कर्तुम्; यत्प्राक् समासाच्चार्यस्य लिङ्गसंख्याभ्यां योगो नास्ति, समासे च भवति; स्वाभाविकमेतत् । अथवा, आश्रयतो लिङ्गवचनानि भविष्यन्ति, यथा गुणवचनेषु । गुणवचनानां हि शब्दानामाश्रयतो लिङ्गवचनानि भवन्ति । तद्यथा, शुद्धं वस्त्रम्, शुद्धा शाटी, शुद्धः कम्बलः, शुद्धौ कम्बलौ, शुद्धाः कम्बलाः इति । यदसौ द्रव्यं भित्तो भवति समासस्तस्य यल्लिङ्गं वचनं च तत्समामभ्यापि भविष्यति । अथेह कस्मात् भवति—याज्ञिकश्चायं वैयाकणश्च, कठश्चायं बहुवचश्च, औक्थिकश्चायं मीमांसकश्चेति ? शेष इति वर्तते, अशेषत्वान्न भविष्यति । यदि शेष इति वर्तते— “उपास्नातं स्थूलसिक्तं तूष्णीगङ्गं महाहृदम् । द्रोणं चेदशको गन्तुं मा त्वाताप्तां कृताकृते ॥” इत्येतन्न सिध्यति । नैष दोषः; अन्यद्वि कृतमन्यदकृतम् । चार्थे द्वन्द्ववचने असमासेऽपि चार्थसंप्रत्ययादिष्टिं प्राप्नोति— “अहर्हर्नयमानो गातश्च पुरुषं पशुम् । वैवस्वतो न तृप्यति सुराया इव दुर्मदी ॥” “इन्द्रस्त्वष्टा वरुणो वायुरादित्यः” इति । नैष दोषः; इह ‘चे द्वन्द्वः’ इतीयता निन्द्यम्; कथं पुनश्चे नाम वृत्तिः स्यात् ? शब्दो ह्येषः; शब्देऽसंभवादर्थे कार्यं विज्ञास्यते । सोऽयमेवं सिद्धे सति यदर्थग्रहणं करोति, तस्यैतत् योजनम्; यथैवं विज्ञायेत—चकृतेऽर्थे चार्थ इति । कः पुनश्चकृतोऽर्थः ? समुच्चयः, अन्वाचयः, इतरेतरयोगः, समाहारः इति । तत्र द्वयोः सांपक्षत्वात् समासो न भवति, द्वयेभ्यो भवतीति प्रतिपादितं पुरस्तात् । ननु चैवम्, चकृतोऽर्थश्चार्थ इति पक्षे प्लक्षन्यप्रोधावित्यत्र प्लक्षश्च न्यप्रोचश्चेति विग्रहः प्राप्नोति; यावता प्लक्षश्च न्यप्रोचश्चेत्यप्युक्ते गम्यत एतत्—प्लक्षोऽपि न्यप्रोचसहायः, न्यप्रोचोऽपि प्लक्षसहाय इति । तत्र को दोषः स्यात् ? प्लक्षो च न्यप्रोचौ चेति यदुक्तं तन्न घटते । युगपदधिकरणवचनता-प्रदर्शनमात्रपरमेतत्, न त्वमेव परमार्थः । एवं हि क्रियमाणे एकश्च विंशतिश्च एकविंशतिः, द्वौ च विंशतिश्च द्वाविंशतिरेति द्विवचनं बहुवचनं च प्राप्नोति । किं पुनरेकविंशतिरित्यादयो द्वन्द्वाः ?

बाढम् । एकाधिका विंशतिरिति पक्षे हि संख्यास्वरो न प्राप्नोति ; स हि ज्ञतमहत्त्वमिति षष्ठी-
समासे मा भूदिति द्वन्द्व एवाभ्यनुज्ञायते । यद्येवमितरेतरयोगपक्षे द्विवचनम्, समाहारपक्षे
तु नपुंसकत्वं प्राप्नोति । नैवम् ; 'लिङ्गमशिष्यं लोकाश्रयत्वात्' इति समाहारेऽपि नपुंसकत्वं
न भविष्यति । अथ द्वादशेऽपि समाहारः कस्मान्न भवति ? आ दशभ्यः संख्याः संख्येक-
एव वर्तन्ते ; अतः उद्भूतावयवसमुदायताभामितरेतरयोग एव प्राप्नोति ; यथा 'अधिकरणैता-
वत्त्वे च' (पा. २-४-१५) दशमे मार्दङ्गिकपाणविका इति ।

तदेतत् कृतद्वितममासभेदाद्विभक्तावयवं त्रिधा प्रातिपदिकमभिहितम् । अथाविभ-
क्तावयवमुच्यते । तदपि विधा— नामरूपम्, अव्ययरूपम्, निपातरूपं च । तत्रानपेक्षितशब्द-
व्युत्पत्तीनि यत्त्वभूतार्थाभिधायीनि च नामानि । तानि त्रिधा—एकार्थानि, अनेकार्थानि, एका-
नेकार्थानि चेति ; तत्र, एकार्थानि यथा—वृक्षः, कुण्डम्, कुमारी, दित्यः, शुद्धः, शीघ्रः, इन्द्रः,
शक्रः, पुरन्दरः, कोष्ठः, कुसूलः, इति । अनेकार्थानि यथा— अक्षाः, माषाः, पादाः, अवयवः,
हरयः, गावः, भूतयः, पुण्डरीकम्, पुष्करम्, साम, ललाम, इति । एकानेकार्थानि यथा—
दस्रौ, नामयौ, पुष्पवन्तौ, उभौ, रोदसी, रोदस्यौ, दाराः, वर्षाः, आपः, वनम्, पङ्क्तिः, सेना,
इति । प्रायेणालिङ्गसंख्याशक्तीन्यवयवानि ; तान्यपि त्रिधा—द्रव्यवचनानि, गुणवचनानि, सं-
बन्धवचनानि चेति ; तेषु द्रव्यवचनानि यथा— स्वः, प्रातर, दिवा, दोषा, नक्तम्, सायम्,
विहायसा, भूः, शम्, शंयोः, गयः इति ; गुणवचनानि यथा— उच्चैः, नीचैः, सुष्ठु, अपष्ठु,
मुधा, अद्धा, मृषा, मिथ्या, अलम्, बलवत्, पृथक्, विष्णक्, इति । संबन्धवचनानि
यथा— समया, निकषा, बहिः, अन्तः, अन्तरेण, ऋते, आरात्, युगपत्, साकम्, सार्धम्,
अस्मा, सह, इति । अव्ययवचनाश्चादयो निपाताः । तेषां त्रिवैष—स्वतन्त्राः, परतन्त्राः, विशेष-
परतन्त्राश्च ; तेष्वस्त्यादयः स्वतन्त्राः ; यथा— अस्ति, अस्मि, अस्मिन्, एहि, ब्रूहि, मृदुहि, मन्ये,
जाने, पश्य, पश्यत, स्यात्, इति ; कर्मप्रवचनीयाश्चादयः परतन्त्राः— वृश्मनु विद्योतते, उपा-
जुनं योद्धारः, अप त्रिगर्तेभ्यो वृष्टो देवः, अभिमन्युरजुनतः प्रति, यदत्र मां प्रति स्यात्, अधि
ब्रह्मदत्ते पञ्चालाः, अहं च त्वं च वृत्रहन्, (ऋ. ६-४-२३) 'वायुर्वा त्वा मनुर्वा त्वा'
(तै. सं. १-७-५-२), 'अहमेव पशूनामीशे,' सरोजमिव ते मुखम्, 'न नूनमस्ति नो अः'
(ऋ. २-४-१०) 'कस्विदेकाकी चरति' (तै. सं. ७-४-१८-१) इति । गतिप्रादयो विशेष-
परतन्त्राः ; यथा— प्रकरोति, पराकरोति, ऊतीकरोति, गुडगुधाकरोति, कारिकाकरोति, खाद-
करोति, पटपटाकरोति, तिरस्करोति, पुरस्करोति, श्रद्धा, अन्तर्धिः, इति ॥

अथानुकरणम् । तदपि त्रिवैष—साध्वनुकरणम्, असाध्वनुकरणम्, अव्ययानुकरणं
s, P. 11 a.

च । तत्र प्रथमं सार्वकं, निरर्बकं च । तयोः सार्वकं यथा— द्विः पञ्चतिवत्याह, अग्नी इत्याह, पञ्चतीत्याह; अत्र सार्वकत्वात् 'तिरुक्तिः', (पा. ८-१-२८) इति निघातः 'ईदृदेहिबचनम्', (पा. १-१-११) इति प्रगृह्यत्वम्, तिरुन्तत्वाद्प्रतिपदिकत्वे सुबुत्पत्तिश्च न भवतीति । निरर्बकं यथा— 'सुः पूजायाम्' 'अपिः पदार्थसंभाषनाऽन्वयसर्गगर्हासिमुषयेषु, (पा. १-४-९४, ९६) 'चः समुषये'; अत्रार्थस्यानुकरणत्वात् स्वस्वरूपत्वाच्च प्रातिपदिकत्वे सुपः श्रवणं भवतीति । द्वितीयम्— अशक्तिजम्, अपभ्रंशश्च; तत्राशक्तिजं यथा— अहो ऋतक इति वक्तव्ये शक्तिवैकल्यात् अहो लृतक इत्याह; अपभ्रंशो यथा— हेरयो हेरय इति वक्तव्ये, असुरा हेलयो हेलय इति वदन्तः परावभूयुः । तृतीयं— निरुद्धेयं, सोद्धेयं च; तयोः निरुद्धेयं यथा— पटपटदिति करोति, पटपटायते । सोद्धेयं यथा— तदेतदेवैषा वैवी वागनुवदति स्तनयित्नुर्दाद इति; दास्यत, वृत्त, दध्ममिति तदेतन्नयं शिक्षेत्—दमं दानं दयामिबि ॥

प्रत्ययविशेष एव शक्तिसंख्याविभागकृद्भिक्तिः । सा त्रिधा— तिङ्भिक्तिः सुम्बि-
भक्तिः, अव्ययविभक्तिश्च । तासु तिङ्भिक्तिः षोढा— परस्मैपदविभक्तिः, आत्मनेपदविभक्तिः, सार्वधातुकविभक्तिः, आर्धधातुकविभक्तिः, व्यक्तकालविभक्तिः, अव्यक्तकालविभक्तिश्च; तासु परस्मैपदविभक्तिर्यथा— पचति, पचतः, पचान्त; आत्मनेपदविभक्तिर्यथा— पच्यते, पच्येते, पच्यन्ते; सार्वधातुकविभक्तिर्यथा— व्यपचयत, व्यपचयेतां, व्यपच्यन्त; आर्धधातुकविभक्ति-
र्यथा— पपाच, पका, पक्षीष्ट; व्यक्तकालविभक्तिर्यथा— अपाश्रीत्, अपचत्, पक्ष्यते; अव्य-
क्तकालविभक्तिर्यथा— पचतु, पचेत्, अपक्ष्यत इति । सुम्बिभक्तिरपि षोढा— कारकविभक्तिः, संबन्धविभक्तिः, शेषविभक्तिः, उपपदविभक्तिः, प्रधानविभक्तिः, संबोधनविभक्तिश्च; तासु कारक-
विभक्तिर्यथा— कटं करोति, हात्रेण लुनाति, ब्राह्मणाय ददाति; संबन्धविभक्तिर्यथा— विद्याया
ब्रह्मः, सुपाय दाह, गवां कृष्णा संपन्नक्षीरतमा इति; शेषविभक्तिर्यथा— मातुः स्मरति, वृश्चस्य
वर्णं पतति, माणवकस्य पितरं पन्थानं पृच्छति; उपपदविभक्तिर्यथा— वृश्चं प्रति विद्योतते
विद्युत्, नमो देवेभ्यः, ऋते देवदत्तात्; प्रधानविभक्तिर्यथा— देवदत्तः पचति, चैत्रेण पच्यते,
वीरः पुङ्गवः इति; संबोधनविभक्तिर्यथा— हे देवदत्त, ब्रजामि देवदत्त, आगच्छ देवदत्त, इति ।
बद्धितप्रत्ययविशेषोऽव्ययविभक्तिः । सा द्विधा— विभक्तिकार्यवती, अविभक्तिकार्यवती च ।
विभक्तिकार्यवती 'प्राग्दिशो विभक्तिः' (पा. ५-१-१), इति । सा त्रिधा— विभक्त्यादेशरूपा,
प्रत्ययादेशरूपा, प्रत्ययरूपा च; तासु विभक्त्यादेशरूपा यथा— 'पञ्चम्यास्तसिह्' 'सप्तम्यास्त्रह्'
'इहमो हः', 'किमोऽत्', (पा. ५-१-७, १०, ११, १२) भवान्दीर्घादुपान्देवानां प्रिय-
वैवर्गे तेऽन्वासां चेति; यथा— सर्वस्मात्, सर्वतः, बभिमन्, यत्र, बं भवन्तम्, ततो भवन्तम्,

एतेन दीर्घायुषा अत्र दीर्घायुषा, इहायुष्मते अस्मै आयुष्मते, कस्य देवानां प्रियस्व नव देवानां प्रियस्व, इति ; प्रत्ययादेशरूपा 'तसंश्च' (५-३-८) तसिः । स च 'प्रतियोगे पञ्चम्यास्तसिः' 'अपादाने चादीयरुहोः', 'अतिग्रहान्वयनक्षेपेष्कर्तारि तृतीयायाः', 'पष्ठया व्वाभ्रये', (पा. ५-४-४४, ४५, ४६, ४८) 'आद्यादिभ्यश्च सर्वविभक्तिः', इति ; यथा—अभिमन्यु-रर्जुनतः प्रांत, शैलतोऽवतरति, शैलतोऽतिगृह्यते, देवा अर्जुनतोऽभवन् ; आदौ आदितः, प्रमाणेन प्रमाणतः, इति ; प्रत्ययरूपा— 'सर्वैकान्यर्कियत्तदः काले दा', 'इदमोर्हिह', (पा. ५-३-१५, १६), 'प्रकारवचने थाक्' 'थाहेतौ च छन्दसि', 'इदमस्वपुः', 'किमश्च' (पा. ५-३-२३, २६, २४, २५) इति ; यथा—सर्वदा एतर्हि ; सर्वथा, प्रकथा, इत्थं, कथम्, इति । अविभक्तिकार्योऽपि त्रिधा—सन्दोक्ता, अर्थोक्ता, प्रयोगोक्ता च ; तामु शब्दोक्ता तथा— 'सप्तमीपञ्चमीप्रथमाभ्योऽस्तातिः', (पा. ५-३-२७) 'देवमनुष्यपुरुषपुरुषमर्त्येभ्यो द्वितीयासप्तम्योर्बहुलम्', (पा. ५-४-५६) इति ; यथा—पुरस्ताद्वसति, पुरस्तादागतः, पुरस्ताद्-मणीयम्, देवत्रा गच्छति, मनुष्यत्रा वसति, पुरुषत्राऽभिनिविशते, इति ; अर्थोक्ता 'बहुलपार्था-च्छस् कारकादन्यतरस्याम्', 'संख्यायाः क्रियाभ्याद्युत्तिगणने कृत्वमुच्' (पा. ५-४-५२, १७) इति ; यथा—बहु देहि बहुशो देहि, बहुभ्यो देहि बहुशो देहि, द्वौ द्वौ देहि द्विभ्यो देहि, द्वाभ्यां द्वाभ्यां देहि द्विंशं देहि, माषं माषं देहि माषशो देहि, पञ्च वारान् देहि पञ्चकृन्वो देहि, इति ; प्रयोगोक्ता— 'तेन तुल्यं क्रिया चेद्वतिः', 'तत्र तभ्येव' (पा. ५-१-११५-११६) ; यथा—अग्निना तुल्यमयं वर्तते अग्निवत्, देवमिव भवन्तं पश्यामि देववत्, ब्राह्मणेन तुल्यमस्मै दीयते ब्राह्मणवत्, व्याघ्रेण तुल्यमस्माद्विभेति व्याघ्रवत्, मधुरायामिव पाटलिपुत्रे प्रासादाः मधुरावत्, भोजनियस्येवास्य शुक्ला दन्ताः भोजनवत् । तद्धितविभक्तिरिति वक्तव्ये अव्ययग्रहणम्, आधत्ति, प्रत्युरसं, पोगङ्गम्, पुरा, स्वयं, साक्षात्, इत्येवमादीनामुपसंग्रहणार्थमिति ॥

'प्रथमानिर्दिष्टं समास उपसृजनम्' 'एकविभक्ति चापूर्वनिपाते' (पा. १-१-४३, ४४) । तत्र त्रिधा—विशेष्यरूपम्, विशेषणरूपम्, तुल्यरूपं च ; तत्र विशेष्यरूपं तथा—पुरुषोऽयं व्याघ्र इव पुरुषव्याघ्रः, पूजितोऽयः अश्वकुञ्जरः, गर्भिणी गौः गोगर्भिणी, स्तोकोऽग्निः अग्निस्तोकः, कायस्य पूर्वं पूर्वकायः, अर्धं पिप्पल्याः अर्धपिप्पली इति ; विशेषणरूपं तथा—राज्ञः पुरुषः राजपुरुषः, दन्तानां राजा राजदन्तः, कष्टं श्रितः कष्टश्रितः, जीविकामा-पन्नः आपन्नजीविकः, नीलमुत्पलं नीलोत्पलम्, उत्तमः पुरुषः पुरुषोत्तमः इति ; तुल्यरूपं तथा—शक्नीव इयामा शक्नीश्यामा, खड्गम्यासौ कुञ्जश्चेति खड्गकुञ्जः, निर्गतः कौशाम्याः निष्कौशाम्बिः, चित्रा गावोऽस्य चित्रगुः, अर्धं तृतीयमेषाम् अर्धतृतीयाः, के सप्तशत-

रिणोऽस्य विग्रहः चारी इति । ननु च अर्धं तृतीयमेषामिति अन्यपदार्थो तोपपद्यते ; स हि तत्र स्यात् , यत्र येषां पदानां समासः , ततोऽन्यस्य पदस्यार्थो भवति । नैष दोषः ; अवयवेन विग्रहः , समुदायः समसार्थः । नन्वेवं सति , ' असिद्धितीयोऽनुससार पाण्डवम् ' संकर्षणद्वितीयस्य बलं कृष्णस्य वर्धताम् । इत्यादिषु द्वयोर्द्विवचनमिति द्विवचनं प्राप्नोति । नैवम् , असिद्धितीयो यस्येत्यन्यपदार्थेनैक एवोच्यते ; यथा— ' जनार्दनस्त्वात्मचतुर्थ एव ' इति । यदि वा , द्वितीयशब्दोऽयमस्ति तान्त्रातः संख्यापूरणः ; अस्ति चाव्युत्पन्नः सहायवाची , तस्येह प्रथमम्— असिद्धितीयः अपिसहाय इत्यर्थः । आत्मचतुर्थ इति कोऽयं समासः ? नन्वन्यपदार्थः— आत्मा चतुर्थः अम्येति । आत्मना चतुर्थ इति तत्पुरुषः कस्मान्न भवति ? ' आत्मनः पूरणे ' (पा. - ३-६) इति तृतीयाया अलुक्प्रसङ्गात् । यद्येवम् , अलुक् न वक्तव्यः ; आत्मना चतुर्थ इति वाक्यं शङ्क्यति ; आत्मचतुर्थ इति च वृत्तिः ; न चात्मचतुर्थे इत्युक्ते बहुव्रीहौ तत्पुरुषे वाऽर्थभेदो विद्यते , उभयथाऽपि चतुःसंख्योपलक्षित-समुदायप्रतीतेः । नैवम् ; एवं सति , राज्ञः सखा राजसखः इत्युक्ते संबन्धादेतद्वन्तव्यम्— नूनं राजाऽस्य सखा ; राजसखेति चोक्तं गन्तव्यमेतत्— राज्ञः सखाऽयमिति । ततश्च बहुव्रीहितत्पुरुषयोरेत्यनरो न प्राप्नोति । नैवम् ; अस्त्यत्र विशेषः— तत्पुरुषे समासान्तो भवति ; यथा— ' स्वस्ति सोमसखाय ते ' ; बहुव्रीहौ न भवति ; यथा— ' वृत्तं जहि मरुत्सखे ' इति । इहपि तर्ह्यस्ति विशेष— तत्पुरुषे आत्मनाचतुर्थमाभ्यमेतत् ; बहुव्रीहावात्मचतुर्थमाभ्यमेतर्दिति । अपि च , अन्यथाजातीयः प्रयश्चेत्तार्थसंप्रत्ययः . अन्यथाजातीयः खल्वनुमानेन भवति ; तत्रायं राज्ञः सखा , आत्मना चतुर्थ इति प्रत्यश्लेषः ; संबन्धस्योभयानिष्ठत्वात् नूनं राजाऽप्यस्य सखा , आत्माऽप्यस्य चतुर्थ इत्यनुमानेन । एवं बहुव्रीहावपि द्रष्टव्यम् । अथ यथाऽऽत्मचतुर्थ इति समुदायस्यैकार्थत्वादेकवचनम् , एवमर्धतृतीया इत्यत्रापि कस्मान्न भवति ? अन्येऽपि द्वेकार्था एव समुदाया भवन्ति ; तद्यथा— शनं , यूथं , वनमिति । विषम उपन्यासः ; आत्मचतुर्थ इत्यत्र हि बहुव्रीहिणोपमर्जनीकृतप्रतीयमानपरसंख्येयसमानाधिकरणात्मचतुर्थशब्दशक्त्यभिधेशो जनार्दन एकोऽस्येत्यन्यपदस्यार्थः प्रतिपाद्यते ; इह तु अर्धतृतीयशब्दशक्त्यभिधेयास्त्रयः संख्येयाः । तत्र यद्येकवचनं वाक्ये वृत्तौ वा भवति , केषां तदर्थं तृतीयं भवति ? नन्वेवमपि , अर्धतृतीया द्रोणा इति द्रोणशब्दः समुदाये वृत्तौ नार्थं वर्तते । नैष दोषः ; समुदायेषु वृत्ताः शब्दाः अवयवेष्वपि वर्तन्ते ; तद्यथा— पूर्वं पञ्चाला उत्तराः कुगवः इति । अथ , द्वौ द्रोणावर्धाढकं च कर्तव्यमर्ध-तृतीया द्रोणा इति । न कर्तव्यम् । समुदाये सखाः प्रवृत्ताः तेष्ववयवेषु वर्तन्ते , योऽवयवस्तं समुदायं न व्यभिचरति ; यथा—द्रोणार्धं द्रोणम् , आढकार्धमाढकम् इति ।

यद्यर्थं तृतीयमनयोरिति विग्रहः क्रियते, को दोषः स्यात् ? पष्ठचर्थो नोपपद्यते ; किं हि द्वयो-
स्तृतीयमर्थं भवति ? भवानपि पृष्ठो व्याचष्टाम । अयेह देवदत्तस्य भ्रातेति कः संबन्धार्थः ?
एकस्मात् प्रादुर्भाव इति चेत्, वार्त्तं तत् ; तद्यथा—स र्थिकानामेकप्रतिश्रयद्विजानां प्रातरुत्थाय
विप्रतिष्ठमानानां न कश्चित्परस्परमभिसंबन्धो भवति एवंजातीयकं भ्रातृत्वं नास्ति ; तत्र चेद्युक्तः
पष्ठचर्थो दृश्यते, इहापि युक्तो दृश्यताम् ; द्वयोर्द्विजन्मा तृतीयो भवति । दृश्यते चान्यत्वापि
द्वयोस्तृतीयेन संबन्धः ; तद्यथा—

निसर्गभिन्नास्पदमेकसंस्थमस्मिन्द्वयं श्रीश्च सरस्वती च ।

कान्त्वा गिरा स्रजुतया च योग्या त्वमेव कस्यापि तयोस्तृतीया ॥ इति ॥

नन्वेवम्, अर्थतृतीया भानीयन्तामित्यर्थान्तरं न प्राप्नोति, बहुवचनं च नोपपद्यते ।
नैष दोषः ; भवति हि बहुव्रीहौ तद्गुणसंविज्ञानमपि ; तद्यथा—शुक्लवासभमानय, लोहि-
तोष्णीषा कृत्विजः प्रचरन्तीति तद्गुण आनीयते, तद्गुणाश्च प्रचरन्ति । बहुवचनं तु द्वित्रादिव-
दुपपद्यत इति ; तत्र यथा आनीयन्तामिति समासश्चिब द्वयोरेकानयनपक्षे बहुवचन-
मुपपद्यते भवति, तत्रेहापि भविष्यति । विषय उपन्यासः, तत्र हि द्वौ वेत्सुके द्वयो वेति
गम्यते, त्रयो वेत्सुके द्वौ वेति गम्यते ; सौषा समानाधिकरणपदार्थपञ्चकाधिष्ठाना वाक् ; तत्र
युक्तं बहुवचनम् ; इह त्वर्थं तृतीयमनयोरित्युक्ते, यद्यपि अन्यत्र त्रयाणां त्रयस्तृतीयो भवतीति,
तथाऽपि समासेऽन्यपदार्थपरतया त्रयोरेवामिधानाद्बहुवचनस्य नोत्पत्तिः । तद्गुणसंविज्ञानमपि
समासाभिधानपक्ष एवोपपद्यते ; समासश्च सामर्थ्ये सति भवति ; सामर्थ्यं च वृत्ति-
वाक्ययोरैकार्थ्यम् ; तच्च बहोपजायते, यदि वृत्तास्मिन् वाक्येऽपि समासार्थस्य बहुवचनं
भवति ।

अथ किं स्रज्जचारिणीति कोऽयं समासः ? के स्रज्जचारिणोऽस्येति । सः स्रज्जचारिणीति
कर्मधारयः कस्मात् भवति ? भवति, यदि श्रेयो गम्यते, यथा—किराजा यो न रक्षति, किंनौः
यो न बहति । केषां स्रज्जचारिणीति तत्पुरुषस्यैव भवतु । कठ इति प्रतिवचनं नोपपद्यते ;
न ह्यन्यत् पृष्ठनान्यदाख्येयम् ; अतः कठानामिति प्रतिवक्तव्यं भवति । बहुव्रीहाद्यप्येतत्सुत्यमेव ;
तत्रापि के स्रज्जचारिणोऽस्येति बहुवचनप्रश्ने कठ इति नैकवचनेनोत्तरं भवति । नैष दोषः ; अग्नौ
करवाणीति न्यायेन भविष्यति ; तद्यथा—कश्चिदाह—अग्नौ करवाणीति, तत्र कुर्वीति तत्कर्तव्य-
ज्ञाते कर्माप्यनुज्ञातं भवति ; अपर आह—अग्नौ करिष्ये ; तत्र क्रियतामिति कर्मप्यनुज्ञाते कर्ताप्य-
नुज्ञातो भवति । एवं यथैव के स्रज्जचारिणोऽस्येत्युक्ते कठ इति प्रत्युक्ते संबन्धादेतद्गम्यते

अयमपि कठः ; तथा कठ इत्यप्युक्ते संबन्धादेतदवगन्तव्यम्—तेऽपि कठाः । समासेन तु प्रति-
निर्देशुमशक्यम्, उपसर्जनं हि तत्र ते भवन्तीति ।

एकपञ्चं समासः । स त्रिधा—उपश्लिष्टक्रिय, गमितक्रियः, अक्रियश्च । तेषूपश्लि-
ष्टक्रियो द्विधा— उभयस्थक्रियः, अन्यतरस्थक्रियश्च ; तयोरुभयस्थाक्रियो यथा—कृतकृतम्, क्लिष्टा-
हिशितम्, स्नातानुलितः, अष्टलुब्धितः, कृष्टातिकृष्टम्, क्रयाक्रयिका इति ; अन्यतरस्थक्रियो
यथा—भोषोष्णम्, प्राप्तजीविकः, आहिर्नाभिः, कर्षाश्रितः, काकपंथा, इधमप्रव्रश्चनः, इति ।
गमितक्रियो द्विधा— उभयकारकः, अन्यतरकारकश्च ; तयोरुभयकारको यथा— दध्नोपसृः, धोदनः
दध्योदनः, गुडेन मिश्रा धाना गुडधानाः, शङ्कुलया कृतः खण्डः शङ्कुलाम्बण्डः, अक्षेपु प्रगलः
शौण्डः अश्वशौण्डः, कण्ठे स्थितः कालो यस्य कण्ठेकालः, पञ्चगु कपोतः पञ्चकपालः,
इति ; अन्यतरकारको यथा— प्रगत आचार्यः प्राचार्यः, अतिश्रान्तो मालागतिमालः, अश्रुकृष्टः
कोकिल्या अवकोकिलः, परिगलानोऽध्ययनाय पर्यव्ययनः निष्क्रान्ताः कौशाम्ब्याः निष्कौशाम्बिः,
प्रपतितानि पलाशान्यस्य प्रपलाशः इति । अक्रियो द्विधा— वस्तुरूपः, अवस्तुरूपः ; तयोर्वस्तुरूपो
यथा— उपकुम्भम्, त्रिभुवनम्, नीलोत्पलम्, राजपुरुषः, चित्रगुः, धवन्मा गौ, इति । अवस्तु-
रूपो यथा—आधस्त्रि, पत्यूरसम्, यथाशक्ति, यावदमत्रम्, पारेगङ्गम्, मध्येतरङ्गम्, इति ।
अयं तु उपश्लिष्टक्रियो गमितक्रियश्च भवति । यथा -

अयतीगवामच्छत्याणिष्ठगूपतिष्ठते । निकुच्य कर्णे शार्दूलोऽपोह्य चूच्यी प्रधावति ॥
यथा च -

शलाकापर्यभिधृतं चतुष्पर्यअपर्यणि । त्रिपर्यस्ने विधौ पश्य तलादेरपि जायते ॥

केशाकेशि, बाहूबाहवि, दण्डादण्डि, मुष्ठीमुष्टि, इत्यपि गमितक्रियमसत्त्वरूपं
केचित् ; यथा—

रोपावेशादाभिमुख्येन कौचिन्नामग्राहं रंहसैवोपजागौ ।

भित्त्वा हेनी मल्लवन्मुष्टिघातैर्गन्तौ बाहूबाहवि व्यामजेताम् ॥

केचित्पुनरप्य वस्तुरूपत्वं ब्रुवते । यथा—

दण्डादण्डि न कुर्वन्ति न कचाकचि कोकिलाः । तथाऽपि जितमेवाभिर्वाग्भिरेव जगत्रयम् ॥

इति । कृतः पुनरेतत् यदेकदा दण्ड्यादण्ड्यादयः सत्त्वरूपाः, अन्यदा त्वसत्त्वरूपा इति ? 'तत्र
तेनेऽमिति स रूपे' (पा. २-२-२७) सूत्रस्य व्याख्यानभेदान् ; तत्रास्य सूत्रस्यायमर्थः—द्वे समा-

नाकृती शब्दरूपे अन्यपदार्थे समस्येते—तत्रेति तेनेति च । कः पुनरिहान्यपदार्थः ? केचिदाहुः—
इतिशब्दस्य प्रहारवाचित्वादित्थमिति ; केचित्पुनः—इदमित्थमिति । तत्र पूर्वास्मिन् पक्षेऽसत्त्व-
रूपता, इतिशब्दस्यासत्त्ववाचित्वात् ; उत्तरस्मिन् सत्त्वरूपता, इदमिति सर्वनाम्ना बस्तुरूपपरा-
मर्शान् । कः पुनरिति शब्दार्थः ? योऽसौ तत्रेति अधिकरणे तेनेति कर्णे वा इदमर्थानुयानिनी
इति कर्तव्यतारूपा क्रिया, तत्र गृहीत्वा तेन प्रहृत्य इत्यादिकः सर्वनामार्थो यत्तदिति तदिति व्यपदे-
शार्हप्रहणप्रहरणादिकानां क्रियायाः साध्यं युद्धादि । तत्राह चन्द्रगोभी—‘तत्र गृहीत्वा तेन प्रहृत्य
युद्धे मरुः मरुसुपैकार्थं भवति’ इति । किमेतद्वक्तव्यम् ? न स्तव्यम् । कथमनुक्त्यमानं गम्यते ?
‘मरुः’ इत्येकपदवादेन द्वयोर्विकरणयोः कर्णयोश्च तुल्यकालनिर्देशान् ; न हि द्वयोस्तुल्य-
कालयोः प्रतियोगिनोर्व्यापारमन्त्रेण द्वयविकरणयोः कर्णयोर्वी तुल्यकालनिर्देशो भवति । तथा-
ऽपि युद्धादिविषयो न लभ्यते । कः पुनरह—नियम इति ? युद्धप्रहणादेशस्यत्रापि प्रयोगान् ;
हस्ते हस्ते च गृहीत्वा मित्राय पुत्रं समर्पयति इत्यादिभिः, तस्मिन् गालिभिः निर्मस्य प्रष्टुः
पारशमो गालीगालि इति ॥

अनु च अन्यपदार्थे बहुव्रीहित्युक्त्यानेन विस्पष्टपदुद्भूतः, पुनरुत्स्यूनां नामः, पर-
इशताः शरदः, इति सामान्यसमासानाम् ; स्वयंधौतां पादौ, सामि सु मञ्जं, श्रेणीकृताः पत्तयः,
इति विशेषसमासानाम् ; विनिकृत्तप्रस्टो पुत्रः, कृष्णपिङ्गलो भावः, ईषत्कढागेऽश्मति विशेषस-
मासानाम् ; अवकोकिलं वनम्, पर्यषयनशत्रवः, नि कौशाम्बिः सार्थः, इति प्रादिसमासानाम् ;
शक्तीश्यामा देवदत्ता, अवतप्रेनकुलम्बितं तवैतत्, कूपमण्डूको भाणवकः, इत्युपमानसमासानाम् ;
राजवल्लभा वलभी, वरप्रदेया कन्या, मासो जातोऽस्येति षष्ठीसमासानाम् ; कष्टश्रितो रिपुः,
वृकभीतो न्यङ्कुः, शङ्कुलाखण्डः पागण्डः, इति कारकसमासानाम् ; अश्राद्धमोनी ब्राह्मणः,
पुमाननेकः पदार्थः, इति नवसमासानां च बहुव्रीहिसंज्ञा प्राप्नोति । नैवम् ; नैवामन्व-
यार्थत्वं समासेन क्रियते, आप तु गुणवचनत्वेन । यदसौ द्रव्यं श्रितो भवति गुणः, तस्य
अङ्गिर्गुणवचनमर्थो वा स तस्यापि भवति ; न च या—शुक्लं वस्त्रम्, शुक्ला शोटी, शुक्लः कन्बलः,
शुक्लौ पटौ शुक्लाः पटाः, इति । कथं पुनः विस्पष्टपदुद्भूतीनां सामान्यसमासता ? ‘विस्पष्ट-
दीनि गुणवचनेषु’ (पा. ६-१-२४) इति ज्ञापकैः समासावगमे विशेषसमानसंज्ञाभावे, ‘सह सुपा’
(पा. २-१-४) इति समासाभ्युपगमे च ‘प्राक्कढारात्समासः’ (पा. २-१-३) इति समासस्य
समाससंज्ञाश्रयणात् । कथं स्वयंधौतादीनां विशेषसमासता ? ‘स्वयं केन’ ‘सामि’ (पा. २-
१-२५, २७) इति स्वयंमासीतिशब्दयोर्वृत्तिवाक्यविशेषेऽपि स्वैकपदार्थमेव समासारम्भात् ।
‘श्रेण्यादयः कृतादिभिः’ (पा. २-१-५९) ‘ऊयर्थे’ इति च वृत्तावर्थविशेषात् । कथं छिन्नप्ररूढा-

वेदी ; स एवमुच्यते—कूपमण्डूकोऽयमिति । अथ राजवल्लभेत्यादयः कथं षष्ठीसमासाः ? यतो राजवल्लभेत्ययं बहुव्रीहिः कस्मान्न भवति—राजा वल्लभोऽस्वा इति ? अचेतनत्वेन वल्लभ्या बाल्लभ्या-योगात् । राजस्तु वल्लभेति भवति । तत्र राजा निर्ज्ञातस्वार्थः, स्वभावतः सामान्यात् प्रच्युतः, सामान्ये व्यवस्थितस्योपकर्तुमशक्तेः ; संबन्धिसामान्यापेक्षः ; संबन्धिविशेषापेक्षो वा, संबन्ध-न्तरस्य व्यवच्छेदार्थं प्रवृत्तेः, उभयाधिष्ठानत्वे सत्यपि संबन्धस्य परार्थमुपादानादुद्भूतसंबन्धप्रवृत्तिः, उपजातप्रातिपदिकार्थव्यतिरेकः, आत्मानि संबन्धोपभोगात् प्रधानेऽप्युपयुज्यमानसंबन्धपष्ठयन्त-उपादीयते । प्रधानानि चानिर्ज्ञातार्थानि प्रथमयैव विभक्त्यं युज्यन्ते ; तद्यथा—‘क्व पुनरिदं स्तितम् ? भ्राजा नाम श्लोकाः’ इति । ततश्च वल्लभाशब्गोऽनिर्ज्ञातार्थत्वादात्मन्यपदेशाय स्वार्था-दप्रच्युतः स्वभावतो विशेषप्रवृत्तिः, सन्नप्यर्थित्वे गुणानामेवोपलम्भात् ; परत इदंकारं लिप्समानो निर्ज्ञातार्थेन संबन्धित्वा स्वार्थविशेषे नियम्यमान उपरतौत्सुक्य औदासीन्येन प्रवर्तते । तत्र भेदा-धिष्ठानस्य संबन्धस्य वाचिका षष्ठी, पदान्तराभिधेये संबन्धिन्याकाङ्क्षावता गुणपदेन विशेष्यमाणा गुणपदस्था श्रूयते, विशेषविषयत्वात्समासस्य । गुणाश्च स्वार्थोपसर्जनप्रधानार्थोपपादिनो भेदे विनिवर्तमाने भेदाधिष्ठानं संबन्धमभ्यन्तरीकृत्य प्रवर्तन्ते । तत्र राजवल्लभेति संबन्धे प्रातिपदिका-र्थतामापाद्यमाने तद्विषया षष्ठी, स्वभावतो निवृत्ता कार्यार्थं सामान्येन प्रयुक्ता ‘सुपो धातुप्राति-पदिकयोः’ (पा. २-४-७१) इति शास्त्राद्विनिवर्तमाने वाऽन्वयाख्यायते । अथ वरप्रदेया कन्वेति कोऽयं समासः ? षष्ठीतत्पुरुष एव ; यथा—देवदेयं पुष्पम्, ब्राह्मणंदयं धनमिति । नन्वेवम्, एते चतुर्थीसमासाः कस्मान्न भवन्ति ? ‘चतुर्थी तदर्थाव्यवहितमुत्तरश्रितैः’ (पा. २-१-३६) इति तदर्थादिष्वेव तत्समाग्नानां । तादर्थ्य एव हि तर्हि समासा भवन्तु ; यद्धि यस्मै प्रदीयते तदर्थमेव तद्भवति । नैवम् ; न तादर्थ्यमात्रे चतुर्थी समस्यते ; यथा—अवहननायोद्वेगम् ; अपि तु प्रकृतिविकारतादर्थ्ये ; यथा—यूपरूपाया विकृतेः प्रकृतिभूतं दारु यूरदार्विदि । ननु च नात्र प्रकृतिविकारग्रहणमस्ति ; दृश्यते चाप्रकृतिविकारभावेऽपि, अश्वचामः, अश्वसुरम्, ‘अथातो धर्मजिज्ञासा’ इति चतुर्थीसमासः ; तत्कथमुच्यते प्रकृतिविकारतादर्थ्ये एव चतुर्थ्याः सामर्थ्यमिति ? आचार्यप्रवृत्तिर्ज्ञापयति तदर्थं बलिरक्षितग्रहणं करोति—यथाजातीयकानां च समासे बलिरक्षितग्रहणमपुनरुक्तं भवति, तथाजातीयकानां समासः । विकृतीनामेव चतुर्थ्यन्तानां प्रकृतिभिः सह समासे बलिरक्षितग्रहणमपुनरुक्तं भवति, न तादर्थ्यमात्रे । अश्ववासादयस्तु षष्ठीसमासा भविष्यन्ति । यद्धि यदर्थं भवति, अयमपि तत्राभिसंबन्धः—तस्येदमिति ; तद्यथा—गुरोरिदं यदुर्वर्द्धमिति । तादर्थ्यमपि संबन्धविशेषः ; विशेषे चावश्यमेव सामान्यं संभवति । न चैतत्कर्मा-दिष्वपि न दृश्यते—माषाणामश्रीयात्, श्रुतं ते सर्वमेवैवम्, इति । ननु च वरप्रदेया कन्वेति यद्धि ददातिप्रयोगेऽपि न संप्रदायम्, संप्रदानेऽपि न चतुर्थी, कोऽन्यस्योर्विशेषो भविष्यति ?

कः पुनराह—नात्र संप्रदानम्; संप्रदान इवैषा चतुर्थ्यर्थे षष्ठी; दृश्यते हि संप्रदानादौ षष्ठी-
चतुर्थ्योरविशेषेण प्रयोगः; तद्यथा—‘हिमवतो हस्ती’ ‘पुरुषमृगश्चन्द्रमसे’ (तै. सं. ५-५-११,
१५) ‘न वा अगे जायायै कामाय जाया प्रिया भवत्यात्मनस्तु कामाय जाया प्रिया भवति’ (बृ.
२-४-७) चिगाय दृष्टः, चिररात्राय दृष्टः, ‘रोचते मम घृतं सह मुद्गैः गालयो दधिशनं क्रमुकाश्च’
‘घृतमेव ममापि रोचते शृतस्त्रीतं च मञ्जुकैरं पयः’ इति । अथ मामजातोऽयमिति किंप्रयानो-
ऽयं समासः ? उत्तरपदार्थप्रधानः । मत्सर्भणाऽनेनान्येतरपदार्थप्रधानैर्भवितव्यम् । अन्येषु
चोत्तरपदार्थप्रधानेषु यैवासावन्तर्वर्तिनी बिभक्तिसन्ध्याः समासेऽपि श्रवणं भवति; तद्यथा—राज्ञः
पुरुषो राजपुरुषः इति । इह पुनर्वाक्ये षष्ठी, समासे प्रथमा । केनैतदेवं भवति ? योऽसौ माम-
जातयोरभिसंबन्धः स समासे निवर्तते, अभिहितः सोऽर्थोऽन्तर्भूतः प्रतिपादकार्थः संपन्न इति,
तत्र ‘प्रतिपदिकार्थे प्रथमा’ इति प्रथमा भवति । न तर्हीदानीमिदं भवान्—मामजातस्येति ।
बाह्यं संबन्धिनमपेक्ष्य भविष्यति । ननु च ‘कालः परिमाणिना’ (पा. २-२-५) इत्यनेनायं
समासः । न च जातस्य मामः परिमाणम्, अपि तु विशद्वान्तस्य; यथा—द्रोणो वदराणां देव-
दत्तस्येति न देवदत्तस्य द्रोणः परिमाणम्, अपि तु वदराणाम्; तदाह—‘कालस्य येन समा-
सस्तस्यापरिमाणात्वादिनिर्देशः’ इति । किं पुनर्भवान् कालं मन्यते ? नेन मूर्तीनामुपचया अपच-
याश्च लक्ष्यन्ते । तस्मैव तर्हि कयाचन क्रियया युक्तभ्याहरिति भवति, रात्रिर्गिति च । कया
क्रियया ? आदित्यगत्या । तयैवास्य द्वादशवृत्तया माम इति च भवति, संवत्सर इति च भवति ।
यद्येवं भवति जातस्य मामः परिमाणम्, किंतु मामो जातस्येति न तस्यैव जातस्य मामा जातस्येति
प्राप्तेति । नैतत्, मातृजात इत्युक्ते द्वितीयादिमंख्याविशेषणानुपलम्भान् । यत् नूपलब्धेर्नीमत्त-
मस्ति तत्र भवत्येव; यथा—द्वौ मासौ जातस्य द्विमामजातः, एवं त्रिमामजातः, इति । कथं
पुनः कारकाणां समास इत्युपपन्नं भवति ? तेषां हि क्रियेवाभिसंबन्धः, न च क्रियावाचिनः
सुबन्तत्वमस्ति । सुबन्तयोरेवान्तर्भूतक्रियाविशेषयोर्भावोऽप्यतीति चेत्, नेवम्; द्रव्याणां क्रियोप-
जनितः संबन्धः शेषविषयो भवति, न कारकाविषयः । समासमिदं हि द्रव्यं सिद्धवद्भिधीय-
मानं द्रव्याणां अत्यात्मप्रतिलम्भे निराकाङ्क्षं न कर्मादिभावं रजने । न च समासप्रकरणे कारकाणि
समस्यन्ते इति वचनमस्ति । उच्यते—मा भूद्वचनम्; अर्थतस्तु गम्यते; यदाह—द्वितीया श्रिता-
दिभिः समस्यते; कष्टं श्रितः कष्टश्रितः इति । तत्र श्रित इत्युपात्तक्रियाविशेषपरिच्छिन्नः कर्मा,
अभ्यन्तरीकृतसाध्यमाधनसंबन्धक्रियान्तरसंबन्धार्हः स्वाश्रयविषयासु बाह्यासु क्रियासु शक्त्यन्तरैरपि
विरुद्धैर्कार्थसमवायः कष्टादीन्युपमर्जनीभूतया श्रयतिक्रिययाऽपेक्षते । ततश्च श्रयतिक्रियया संबन्धान्
कष्टे कर्मत्वमिति श्रयणक्रियापूर्वकः कष्टश्रितयोगसंबन्धो भवति । तस्मिन् स्ववृत्त्यवयवार्थशक्त्य-
बुद्ध्युद्दितेऽर्थान्तरे प्रादुर्भूते तदभिधायी शब्दः समाससंज्ञां लभते । एवं वृत्ताद्भूतो वृत्तमीतः इत्यत्रापि

‘पञ्चमी भयेन’ (पा. १-१-३०) इति वृकस्य भये ‘मीत्रार्थानां भयहेतुः’ (पा. १-४-२५) इत्यपादानत्वात् सति सामर्थ्ये, अभ्यन्तरीकृतक्रियाकारकसंबन्धः समुदायः समाससंज्ञां लभते । ननु च, न वृकस्य भीतं प्रत्यपादानत्वम्, अपि तु मयं भीतिः इत्येतानि । उच्यते—यथा मासो जातस्येति मासाख्यः क्रियाकलापः प्रथमकुक्षिगर्भविपेक्षाख्य जन्मनोऽवधिभावेन परिच्छेदको भवति, जन्मप्रतिलब्धां नापत्तां संपादय्य जातमपेक्षते, तथेहापि वृकः प्रतिलयमपादानशब्दो मयमात्र-स्यैवावच्छेदको भविष्यति, न भीतस्य । यदि हि यथा कष्टश्रित इत्यत्रोपात्तश्रयनिक्रियासंबन्धात् कष्टे कर्मत्वमिति श्रयणक्रियापूर्वकं कष्टेन संबध्यते तथेहाप्युपात्तमयक्रियावच्छिन्नः कर्ता भविक्रिया-संबन्धाद् वृकस्यापादानत्वमिति मयक्रियापूर्वकं वृकस्यैव तत्त्वम् इति । यत्र तु यत्रोपात्तजनीभूताया अपि क्रियायाः श्रवणम् ; यत्र तु क्रिया न श्रूयते तत्र तत्र शब्दो खण्ड इति ? प्रतीयमाना भविष्यति ; तथा हि—शङ्कुलाखण्डः इत्युक्ते कृत इति प्रतीयते ; तदेतद्गोतयन्नाह—‘तृतीया तत्कृतेन गुणवचनेन’ इति । न्यायसिद्धत्याहचनानर्थक्यमिति चेत्, न ; वचनस्य नियमार्थत्वात्—यत्रैव कृत इत्यादि गम्यते तत्रैव समासः, अन्यत्र मा भूदिति । एवं च गम्यमानकरोतिक्रियोपगृहीतकरण-कर्तृत्वप्रतीयान्तेन शङ्कुलादिना खण्डादीनां गुणवृत्तयः सतुल्लोपादिना द्रव्यवचनानां तृतीयान्तार्थ-कृत इति सामर्थ्यमवसीयते ; न तूक्तत्रैपरीत्ये ; यथा—अक्ष्णा काणः, पादेन खञ्जः, इति । सदेवमाक्षिप्रकरातिक्रियावच्छिन्नः क्रियान्तरसंबन्धाहः खण्डशब्दार्थो गम्यमानोपात्तजनीभूतया करोतिकावयया शङ्कुलादीनपेक्षमात्रः करणभूतैः कर्तृभूतैर्वा शङ्कुलादिभिः संबध्यते । तद्वचनश्च समुदायोऽभ्यन्तरीभूतक्रियाकारकसंबन्धः समाससंज्ञो भवति । अथेह कस्मात् भवति—द्वन्ना पटुः घृतं पटुः इति ? अपानवर्धनम् । कथमस्तानर्थम् ? सापक्षसमर्थं भवति ; न हि द्वन्ना पटुना सामर्थ्यम् । किं तर्हि ? भुतिना—द्वन्ना भुङ्क्ते पटुरिति । इहापि तर्हि न प्राप्नोति—शङ्कुलया खण्ड इति ; अत्रापि न शङ्कुलायाः खण्डेन सामर्थ्यम् । किं तर्हि ? करोतिना—शङ्कुलया कृतः खण्ड इति । तत्कृतेनैव वचनाद्विष्यति । वचनादिति चेत्, अथेह गुणवचने-नेत्युच्यमाने कथं सतुल्लोपाद् द्रव्यवचनेन खण्डादितेति प्रतीयते ? वचनग्रहणान् ; इह तृतीया तत्कृतेन गुणेनेति सिद्धे वद्वचनग्रहणं करोति तस्यैव प्रयोजनम्, एवं यथा विज्ञायते—गुणमुक्त-वान् गुणवचनः, खण्डगुणवान् खण्डः, पाण्डुगुणवान् पाण्डुः, इति । यद्येवम्, नार्थस्तत्कृतग्रहणेन भवति ; भवति हि शङ्कुलायाः खण्डेन सामर्थ्यम् ; असापक्षार्थादिह न भविष्यति—द्वन्ना पटु-रिति । इदं तर्हि तत्कृतस्य प्रयोजनम्—द्रव्यवचनैः कारकनमाने तदनुरूपा क्रिया अभ्याहर्त-व्येति ; तद्वथा—अक्षेषु प्रसक्तः शौण्डः अक्षशौण्ड इति । अथ द्रव्यवचनैस्तत्कृतमभासे गुण-वचनेनेत्यपि किमर्थम् ? इह मा भूत्—धान्येन धनवान्, गोभिर्वपावान्, इति ॥

अथ, अश्राद्धभोजीति कोऽयं समासः ? असमर्थनवत्पुरुषः । किं पुनरिहासामर्थ्यम् ? पूर्वोत्तरपदयोर्मिथोऽनपेक्षा ; तथा हि—अश्राद्धभोजीति भुजिक्रियया नवः संबन्धः, न श्राद्धेन ; न हि तस्यायं नियमः—नश्राद्धं भोक्तव्यमिति ; अपि तु—श्राद्धं न भोक्तव्यमिति । यत्नं हि वर्तिपदार्थसमवायिनी क्रियाऽभिधीयमाना प्रतीयमाना वा स्वभावतो निवृत्ता नवा द्योत्यते—अपाचकः, अन्नाह्वणः इति, तत्रैव सामर्थ्यम् । यत्र तु बाह्यक्रियया नवः संबन्धस्तत्त्वानामर्थ्यमेव ; यथा—सूर्यमपि न पश्यन्ति, असूर्यपश्या राजदागाः, न पुनर्गीयन्ते, अपुनर्गेयाः श्लोकाः, लवणं न भुङ्के, अलवणभोजी भिक्षुः, इति । नन्वेवम्, अवयवार्थव्यतिरिक्तसमुदायार्थाभावेऽर्थवत्त्वाभावात् कथं प्रातिपदिकसंज्ञा ? समासग्रहणादिति चेत्, अनर्थके कृतार्थत्वान्नियमानुपपत्तिः ; तत्राश्रयवतो वाक्यस्यापि प्रातिपदिकत्वप्रसङ्गः । ननु च, ‘असूर्यललाटयोर्दृशितपोः’ (पा. ३-२-३६) इत्यनेनासमर्थनवत्समासानां साधुत्वे ज्ञापिते, अ किंचित्कुर्वाणः, अ मापं हरमाणः, अ गाधादुत्सृप्त इत्यादीनामपि वा भूत् समास इत्यसूर्यपश्यादयश्चत्वार एवासमर्थसमासाः परिगण्यन्ते ; परिगणनसामर्थ्यादेव प्रातिपदिकसंज्ञाऽपि भविष्यति ; तत्राऽप्यनर्थकत्वादाश्रयाभावे संख्याकर्माद्यभावे तेषां वाचिका द्योतिका वाऽपि विभक्तयो नोत्पद्येरन् । नैवम् ; समुदायन्तावदानर्थक्येऽपि ‘न केवला प्रकृतिः प्रयोक्तव्या’ इति नियमादवश्यमेवाव्ययादिवद्विभक्तिमात्रमपेक्षते ; अवयवस्त्वर्थवत्त्वात् संख्याकर्मादेराश्रयत्वेन तां विशिष्टमेवाङ्गीकरोति ; ततश्च यथाऽऽतुरानातुरयोरेकभोजनप्रतिपत्तावातुराणां भोजनमनातुरोऽपि प्रतिपद्यते, तथाऽवयवार्थानुग्रहार्थकोऽपि समुदायो विभक्तिविशेषमेव प्रतिपत्त्यत इति न कश्चिद्दोषः । ननु, असत्येकार्थीभावे व्यपेक्षाधर्माः कथं निवर्तन्ते ? के पुनस्ते ? विशेषणयोगः, समुच्चयः, संख्याविशेष इति । तत्र ब्राह्मणस्य शोभनं श्राद्धं न भुङ्के इति विशेषणयोगः, श्राद्धं न भुङ्क्ते बलिमामन्त्रणं चेति समुच्चयः, श्राद्धं श्राद्धानि वा भुङ्क्ते इति संख्याविशेषयोगः । ते च वाक्य एवोपलभ्यन्ते, न त्वश्राद्धभोजीति वृत्तौ ; न ह्यश्राद्धभोजी ब्राह्मणस्य शोभनमित्यादि । तत्कथमुच्यते—नास्तत्रैकार्थीभाव इति ? नैवम् ; अश्राद्धशब्दो ह्यत्राममर्थः, न त्वश्राद्धभोजिशब्दः ; अश्राद्धभोजिविषयाश्चैते विशेषणयोगादयः प्रतीयन्ते, अश्राद्धविषया इति । ननु च, यद्यश्राद्धशब्दः समुदायार्थाभावादनर्थकः, अश्राद्धभोजिशब्दोऽप्यर्थवदनर्थकसंघातत्वादनर्थकः प्राप्नोति । अस्त्वानर्थक्यम् । वाक्याविषयास्तु धर्मा भविष्यन्ति त्वानर्थक्यमपि परिहर्तव्यम् ; इदं च परिह्रियते—शब्दशक्तिरेषा यदभिन्नेऽप्यर्थे केनचिच्छब्देनाभिधीयमाने विशेषणादियोगो भवति केनचिन्न भवति, तत्र वाक्येऽसमर्थसमासपदानामविद्यमानमपि वृत्तौ शब्दान्तरत्वादास्त्येकार्थीभिधायित्वमिति । ननु च, यद्यसामर्थ्येऽपि वचनात् समासः—किमत्र ते वचनं नीलम् उत्पलमाळि कर्मे ; नेह कश्चित्पुरुषः व्याघ्रः सरति पङ्क्तिम् ; पश्य सखि कष्टम् श्रेष्ठं प्रियो मे गुरुकुलम् ; किं ते शङ्कुलया खण्डो देवदत्त उपलेन ; गच्छ त्वं यूपान् दारु शोभनं

शैले ; निवर्तस्व वृकात् भयं देवदत्तस्य यज्ञदत्तान् ; भार्या राज्ञः पुरुषो देवदत्तस्य ; सप्तः त्वमक्षेषु शौण्डः पिवति पानागारे इत्यादावपि समासः प्राप्नोति ; स तर्ह्यत्रापि वचनान् 'विशेषणं विशेष्येण', 'द्वितीया श्रितादिभिः', 'तृतीया तत्कृतेन', 'चतुर्थी तदर्थेन', 'पञ्चमी भयेन', 'षष्ठी सुचन्तेन', 'सप्तमी शौण्डादिभिः' समभ्यत इति । विषम उपन्यासः ; परिगणनादीन्यमामर्थ्य एव समासार्थमारभ्यन्ते ; यथा—कृतपूर्वा कटमित्याद्यं 'पूर्वादिभिः' 'सपूर्वाच्च' (पा. ५. २. ८६, ८७) इति । 'विशेषणं विशेष्येण' इत्येवमादीनि तु 'समर्थः पदविधिः' (पा. २. १. १) इति सामर्थ्ये सत्पुपादीयन्ते । सामर्थ्यविषयप्रदर्शनार्थमेव च 'विशेषणं विशेष्येण' इति प्रथमायां सामानाधिकरण्यम्, द्वितीयायां श्रितादिनियमः, तृतीयायां तत्कृतादिवचनम्, चतुर्थ्यां प्रकृतिविकारभावः, पञ्चम्यां भयान्परिगणनम्, षष्ठ्यां पूरणादिनिषेधः, सप्तम्यां शौण्डादिनिर्देशः, इत्युपपद्यते । तेन यत्र विशेषणादिषु सामानाधिकरण्यादेरभावः, तत्रा-सामर्थ्यान् समासो न भवति ॥

अब्राह्मणोऽयमिति कोऽयं समासः ? समर्थनवृत्तपुरुषः । किंप्रधानोऽयम् ? उत्तर-पदार्थप्रधानः । अब्राह्मणमानयेत्युक्ते ब्राह्मणमात्रस्यानयनं प्राप्नोति । नैष दोषः ; इदं तावद्वयं प्रष्टव्यः—अथेह राजपुरुषमानयेत्युक्ते पुरुषमात्रस्यानयनं कस्मान्न भवति ? राजात्र किं प्राप्नोति ? प्रयुज्यते, तेन राजविशिष्टस्यानयनं भविष्यति । इहापि नञ् विशेषकः प्रयुज्यते; तेन नञ् विशिष्टस्यानयनं भविष्यति । कः पुनरसौ ? निवृत्तपदार्थकः । यदा पुनरस्य पदार्थो विवर्तते, तदा किं स्वाभाविकी निवृत्तिः ? आहोस्विद्वाचनिकी ? किं चातः ? यदि स्वाभाविकी, किं नञ् प्रयुज्यमानः करोति । तर्हि वाचनिकी भविष्यति ; किंच प्रतिकीलवन ; तत्र यथा कील आह - मानः प्रतिकीलं निवर्तयति, एवं नञ् प्रयुज्यमानः पदार्थं निवर्तयति । यद्येतन्नञ्चो माहात्म्यं स्यात्, न जातुचिद्राजानो हस्त्यश्चं विभृयुः, नेत्येव ब्रूयुः । एवं तर्हि स्वाभाविकी निवृत्तिः, नञ्निमित्ता तूपलब्धिः ; तद्यथा—संतममान्धकारे द्रव्याणां प्रदीपनिमित्तं दर्शनम्, न च तेषां प्रदीपो निवर्तको भवति । यदि पुनरयं निवृत्तपदार्थको नञ्, किमर्थं ब्राह्मणशब्दः प्रयुज्यते ? एवं यथा विज्ञायेत—अस्य पदस्यार्थो निवृत्त इति ; नेति ह्युक्ते संदेहः स्यात् कस्य पदार्थो निवर्तत इति ; तत्रासंदेहार्थं ब्राह्मणशब्दः प्रयुज्यते । यदि वा, सर्व एते शब्दा अवयवेष्वपि वर्तन्ते—ब्राह्मणः, क्षत्रियः, वैश्यः, शूद्र इति ॥

‘तपः भुतं च योनिश्च तत्र ब्राह्मणकारणम् । तपःश्रुताभ्यां यो हीनो जातिब्राह्मण एव सः ॥’

तथा गौरः कपिलः पिङ्गलकेश इत्येतानप्यान्तरात्र ब्राह्मण्ये गुणान् ब्रुवति । समुदायेषु च वृत्ताः शब्दा अवयवेष्वपि वर्तन्ते ; तद्यथा—पूर्वे पञ्चालाः, उत्तराः कुरव इति । एवमयं

समुदाये ब्राह्मणशब्दो वृत्तोऽवयवेऽपि वर्तते गुणे जातौ च । गुणे तावत्—अब्राह्मणोऽयं यस्मिन् मूत्रयतीति, अब्राह्मणोऽयं गच्छन् भक्षयतीति । अपि च, कालं कल्माषं माषराशवर्णमापण आसीनं दृष्ट्वाऽभ्यवस्यति—नायं ब्राह्मणः ; अब्राह्मणोऽयमिति निर्ज्ञानं तस्य भवति ; गुणकृता चार्थस्य निवृत्तिः । अथ जातौ—जातिहीने संदेहादुरुपदेशाद्वाऽन्यो ब्राह्मणशब्दः प्रवर्तते । संदेहात्तावत्—गौरमयं शुच्याचारं पिबन्नं कपिलकेशं दृष्ट्वाऽभ्यवस्यति—ब्राह्मणोऽयमिति ; ततः पश्चादुपलभते—नायं ब्राह्मणः ; अब्राह्मणोऽयमिति निर्ज्ञातं तस्य भवति । अत्र संदेहाच्च ब्राह्मणशब्दो वर्तते ; जातिकृता चार्थस्य निवृत्तिः । अथ दुरुपदेशात्—दुरुपदिष्टमस्य भवति—अमुष्मिन्नवकाशे ब्राह्मणमानयेति ; स तत्र गत्वा यं पश्यति तमभ्यवस्यति—ब्राह्मणोऽयमिति ; ततः पश्चादुपलभते—नायं ब्राह्मणः, अब्राह्मणोऽयमिति । तत्र दुरुपदेशाच्च ब्राह्मणशब्दो वर्तते ; जातिकृता चार्थस्य निवृत्तिः । ननु च, नव्व्यवच्छेदाय ब्राह्मणादिशब्दप्रयोगे समासस्य पूर्वपदप्रधानतः प्रप्नोति ; नैवम्, अव्ययसंज्ञाप्रसङ्गान् ; अव्ययं ह्यस्य पूर्वपदम् । नैष दोषः ; पाठनाव्ययसंज्ञा क्रियते ; न च नव्वसमासस्तत्र पठ्यते । मा भूदव्ययेषु पाठः ; तथाऽप्यभिधेयबल्लिङ्गवचनानि भवन्ति ; यश्चेदर्थोऽभिधीयते न तस्य लिङ्गसङ्ख्याभ्यां योगोऽस्ति । नेदं वाचनिकम्—अलिङ्गता, असङ्ख्यता वा । किं तर्हि ? स्वाभाविकमेतत् ; तत्र किमस्माभिः शक्यं वक्तुम्—यन्नव्यः प्राक् समासाल्लिङ्गसङ्ख्याभ्यां योगो नास्ति, समासे च भवति । यदि वा, गुणवचनानामाश्रयतो लिङ्गवचनानि भवन्ति ; यदसौ द्रव्यं श्रितो भवति गुणः समासो वा, तस्य यल्लिङ्गं वचनं च तत् गुणभ्येव समासस्यापि भवति । उच्यते ; इह त्रयी गतिः—कदाचिन्नवर्थेनोत्तरपदार्थो विशेष्यते, कदाचिन्नवर्थे उत्तरपदार्थेन, कदाचिन्नवर्थोत्तरपदार्थाभ्यामन्यः पदार्थ इति । तत्र यदा नव्वर्थोत्तरपदार्थाभ्यामन्यपदार्थो विशेष्यते तदा 'समानाधिकरणानां बहुव्रीहिः' ; नव्वर्थश्च विशेष्यो भवतीति षट् समासार्थभेदा जायन्ते—अत्यन्ताभावः, अनत्यन्ताभावः, अन्यतराभावः, तादात्म्याभावः, संबन्धाभावः, प्रध्वंसाभावः, इति ; यथा—अरूपो वायुः, अनुदरा कन्या, अकिञ्चनः पुमान्, अपिशाचः कुड्यः, अघटं भूतलम्, अनङ्गः कामः, इति । यदा तूत्तरपदार्थेन नव्वर्थो विशेष्यते तदा पूर्वपदार्थप्रधानस्तत्पुरुषः ; नव्वर्थोपाधेश्च षट् समासार्थभेदा जायन्ते—प्रागभावः, सामर्थ्याभावः, आवश्यकताभावः, इतरेतराभावः, सत्ताभावः, भावाभावः, इति ; यथा—अनुत्पन्नो घटः, अप्रघृष्यः सुभटः, अभूषितः कान्तः, अवर्षा हेमन्तः, असत् शशविषाणम्, अनुद्भिन्नः प्रवालः, इति । यदा तु नव्वर्थेनोत्तरपदार्थो विशेष्यते, तदा उत्तरपदार्थप्रधानस्तत्पुरुषः ; पदार्थस्य च नव्वर्थोपाधेः षट् समासभेदा जायन्ते ; यथा—तदभावः, तदन्यः, तत्सदृशः, तद्विरुद्धः, तदपकृष्टः, तदुत्कृष्टः, इति ; यथा—अनन्यः, अनल्लिः, अब्राह्मणः, असितः, अमनुष्यः, अमानुषः, इति । ननु च, अन्यपदार्थ-

तत्पुरुषयोरन्यत्रापि नञ्समासो दृश्यते ; यथा—मक्षिकानामभावः भक्षिकमिति । नायं नञ्समासः ; किं तर्हि ? ‘अव्ययं विभक्ति’ इत्यादिनाऽव्ययमभावायै समस्यते ; अव्ययीभावश्च समासो भवति ; यथा—निवातम्, निशीतम्, इति । किं पुनरमी नञ्समासार्था अन्यपदार्थादिषु व्यवतिष्ठन्ते उत संप्लवन्ते ? केचिद्व्यवतिष्ठन्ते प्रध्वंसाभावादयः ; तद्यथा—

भवेदभीष्ममद्रोणं धृतराष्ट्रबलं कथम् ।

यदि तत्तुल्यकक्षयोऽत्र भवान् धुर्यो न युज्यते ॥

यथा च—अनुदरा कन्या, अलोमिका एडकेति । केचित्तु संप्लवन्ते प्रागभावादयः ; तद्यथा—

अजन्मा पुरुषस्तावदपुमान् पशुरेव वा ।

यावल्लीलावतीवक्रवीक्षितार्थं न बुध्यते ॥

यथा च—अनेके, अनेकः इति । ननु च, एकशब्दो बहुवचनः ; तद्यथा—‘एकः कोऽपि स कुम्भसंभवमुनिः’ इत्युत्कर्षार्थः ; तत्रैके तावदाहुरिति पश्चान्तरार्थः ; एक एवायमावयोः स्वभाव इति तुल्यार्थः ; नैकः शयीतेत्यसहायार्थः ; एकमेवेदं शब्दब्रह्मेत्यभेदार्थः ; एकः, द्वौ, बहवः इति संख्यार्थः ; तत्कस्येह ग्रहणम् ? संख्यार्थस्य ; उत्कर्षादीनां कस्मान्न भवति ? अनभिधानात् ; तद्यथा—अमित्र इत्युक्ते पूर्वपदार्थप्रधानतत्पुरुषे शत्रुरेव प्रतीयते, न त्वसुर्यः । एवं अनेके इत्युक्ते बहव एव प्रतीयन्ते, न पुनरनुत्कर्षादिमन्तः । एतेन तत्पुरुषस्योत्तरपदप्राधान्ये सत्यनेक इत्यपि व्याख्यातम् । कथं पुनः एकस्य प्रतिषेधे बहूनां संप्रत्ययः स्यात् ? प्रसज्यायं क्रियागुणौ ततः पश्चान्निवृत्तिं करोति ; तद्यथा—आमय भोजय शायय अनेकम्, इति । स्यादेतत्, यत्र क्रियागुणौ प्रसज्येते ; यत्र तु खलु न प्रसज्येते तत्र तु कथम्—अनेकस्तिष्ठतीति ? भवत्येवंजातीयकेष्वपि एकस्य प्रतिषेधे बहूनां संप्रत्ययः ; तद्यथा—न न एकं प्रियम्, न न एकं सुखम्, इति ॥

प्रकृतिप्रत्ययौ त्रेधा त्रिधोपस्कारभक्तयः ।

त्रिधैवोपपदप्रातिपदिकानां विभक्तयः ॥

त्रिधोपसर्जनं त्रेधा समास इति कीर्तितः ।

प्रतिपादकशब्दोऽयमथान्वारूप्येय उच्यते ॥

पदमिह त्रिविधं प्रतिपाद्यते
 त्रिविधमेव हि वाक्यमथ त्रिधा ।
 व्यवहृतिः खलु शब्दानिवन्धना
 यदनयोरुभयोः प्रतितिष्ठति ॥

इति महाराजाधिराज श्रीभोजदेवविरचिते
 शृङ्गारप्रकाशे प्रातिपदिकादिप्रकाशो नाम
 द्वितीयः प्रकाशः संपूर्णः ॥



॥ शृङ्गारप्रकाशे प्रथमद्वितीयप्रकाशस्थश्लोकाना- मादिवर्णानुक्रमणिका ॥

	पुटम्		पुटम्		पुटम्
अच्छिन्नमेखल	1	गिगे गीब्रह्म	6	प्रकृष्ट इति	62
अनन्तरोक्तः	57	चटच्चटिति	23	प्रपरापम	15
अनुक्नुहि	5	चर्मणि द्वीपिनं	39	भूयात्तेषां	4
अनुस्यूतव	69	छिन्नेन पतता	22	मिलन्याशामु	5
अप्रातिकूलि	3	जातिगुणा	47	मीमांसमे न	5
अर्हतो या क्रिया	49	तडित्त्वचयती	5	मुमलक्षेप	5
अवधेरपि	47	तत्स्वभाव	41	यत्पादपङ्कज	1
अविग्रहा	53	तात्पर्यमेव	2	या सामान्याश्रया	29
अव्ययानि	39	नेषामुच्चा	65	रत्यादयोऽर्ध	3
अस्यौपम्य	50	त्रिधोपमर्जनं	89	रत्यादयो यदि	3
आत्मस्थितं	2	त्यागरूपं	51	रोषावेशा	80
आभावनोदय	3	त्वं जीवितम्	23	वत्गूर्याति	6
आयनीगव	80	दण्डादण्ड	80	वष्टि भागुरि	16
इवशब्दप्रयोगे	56	देवदत्ताद	62	विशेषः श्रय	54
उक्ता षोडैव	8	द्वन्द्वो याव	28	वीगङ्गता	2
उपमानापेमेय	49	द्विष्टोऽप्यमौ	55	शलाकापथे	80
एक इह	62	धातुप्रवर्णा	6	शृङ्गारवाग्	2
कण्डूयति न	6	न केवलं	39	सत्वात्मना	2
कपोलौ	5	न च सांप्रतिकी	62	सम्भवतीव	50
कमिषुध्यन्तु	6	न रुणत्मीन्द्रिय	4	म वाचको	65
कविः सृजति	4	निमर्गाभन्ना	79	मन्विता विधवति	6
कालानुपाति	40	नीपानान्दोलय	5	संबन्धिशब्दः	28, 58
किं द्वारि	61	पतयार्त्तन	5	सुसृक्ष्मजटकेशादौ	29
कुत्सा प्रशंसा	61	पदामह	90	सुसृक्ष्मजटकशेने	28
कुत्सितत्वेन	62	पिपिप्रिय	23	सूर्यीयति सुधा	5
कौमारी सा	52	प्रकृतिप्रत्ययौ त्रेधा	89	सोऽयमित्यभि	41
क्रियाविशेष	18	प्रकृतिप्रत्ययावेवं	39	स्थायित्वमत्र	3
गच्छेति वक्तु	22	प्रकृतिः प्रातिपदिक	35	होडसे	6
गतमस्तं	42	प्रकृतिः षट्प्रकारै	7		
गतेऽर्धरात्रे	23	प्रकृत्यर्थविशिष्टो	57		

॥ श्रीशंकरगुरुकुलपत्रिका ॥

THE JOURNAL

OF THE

SRI SANKARAGURUKULAM, SRIRANGAM.

Editor : Gurubhaktasikhamani, Sastraprasarabhushana,
T. K. Balasubrahmanya Aivar, B.A., Founder of
Sri Sankaragurukulam, Srirangam.

Literary Adviser : Vidvasagara, Vidvavacaspati, P. P.
Subrahmanya Sasri B.A. (Oxon), M.A., Curator,
Government Oriental Manuscript Library and
Professor of Sanskrit, Presidency College,
Madras.

The Main features are :

1. The publication of rare and hitherto unpublished works of writers of established reputation on all branches of learning bearing on Hindu Culture and Learning.
2. The reviewing of books and periodicals on current thought.
3. The encouraging of the production of original compositions in Sanskrit by contemporary writers and poets.

Annual Subscription Rs. 6/only.

The Journal is now published Quarterly and has completed three years. If sufficient encouragement is forthcoming it is hoped to convert it into a Bimonthly and even a Monthly.

Vols. I, II & III are available at Rs. 6 each volume. Postage extra.

DONATED TO



Printed at the SRI VANI VILAS PRESS,
& Published at the Sri Sankaragurukulam, Srirangam,
by Gurubhaktasikhamani
T. K. BALASUBRAHMANYA AIYAR B. A .